

कविवर रत्नाकर

(बाबू जगन्नाथदास 'रत्नाकर' की रचनाओं का
आलोचनात्मक परिचय)

लेखक—

पं० कृष्णशंकर शुक्ल एम. ए.

प्रकाशक

देवेन्द्रचन्द्र विद्याभास्कर

विद्याभास्कर बुकडिपो

घानवापी बनारस सिटी

प्रथम संस्करण

सन् १९९२

मूल्य २।००

प्रकाशक —

देवेन्द्रचन्द्र विद्याभास्कर

विद्याभास्कर बुकडिपो

ज्ञानवापी, बनारस सिटी ।

हिन्दी की सब प्रकार की पुस्तकें

मिलने का एकमात्र पता

विद्याभास्कर बुकडिपो

ज्ञानवापी बनारस सिटी

मुद्रक—

यज्जरगबली "विशारद"

श्रीसीताराम प्रेस, जालिपादेवी, काशी ।

कविवर रत्नाकर

काव्य-भूमि

हमारा मानस भावनाओं से तरल रहता है। कुछ बाह्य परिस्थितियाँ अपने आघात से उसमें आंदोलन तथा गति उत्पन्न कर देती हैं। जब आघात साधारण होता है तो छोटी छोटी लोल लहरियाँ ही उठ कर रह जाती हैं। जब उस आघात का स्वरूप गभीर होता है तो संपूर्ण मानस चंचल तथा आंदोलित हो उठता है। बड़ी-बड़ी लहरें एक दूसरी से टकराती हुई उमड़ने लगती हैं। ये आघात पहुँचाने वाली परिस्थितियाँ क्या हैं? हमने अपने स्वतंत्र अस्तित्व के अभिमान के सूत्र को पकड़ कर चक्कर काटते-काटते अपने चारों ओर एक घेरा सा घना लिया है जिसके भीतर आनेवालों को हम अपना

कहते हैं कुछ हमारे कुछुवी हैं, जैसे माता पिता, पुत्र पौत्र आदि । कुछ हमारे बधु-बांधव तथा इष्ट-मित्र हैं । इन अपनों पर पडने-वाली दु र्द परिस्थितियों से हम क्षुब्ध हो उठते हैं । इनके सुख से हम आनदित होते हैं । सत्तेप में, अपने प्रियजनों की इष्टानिष्ट अवस्थाओं से हम प्रभावित होते रहते हैं ।

उसी अहंकार के सहारे हमने अपना एक और जगत् बनाया है जिसमें वे लोग रहते हैं जिनसे हम घृणा अथवा वैर करते हैं और जिनके अनिष्ट करने को हम तत्पर रहते हैं । इस प्रकार हमने मित्रों और शत्रुओं के रूप में अपने चारो ओर दो घेरे बना लिए हैं । दोनों के भीतर हमारे अपने लोग निवास करते हैं । भेद इतना ही है कि कुछ हमारे प्रिय हैं तथा कुछ अप्रिय । कुछ मित्र तथा बधु, कुछ शत्रु आदि । कुछ के सुख से हम सुखी होते हैं । कुछ की विपत्तियों से भी हम दुःखी नहीं होते, प्रत्युत, कभी-कभी तो आनदित भी होते हैं ।

इसी प्रकार अहंकार प्रेरित घेरे पशु जगत् में भी होते हैं । भेद इतना ही है कि हमारे घेरे अपेक्षाकृत बड़े तथा विस्तृत होते हैं, पशु पक्षियों के छोटे तथा संकुचित । पर उनके भीतर मोह समान रूप से काम करता है । अपनापन वहाँ भी वैसा ही है जैसा हमारे यहाँ । जिस प्रकार हम अपने बालक के लिए सुखद परिस्थितियों के उत्पन्न करने में तथा दु र्द परिस्थितियों के बचाने में या दूर करने में लगे रहते हैं उसी प्रकार वृत्तों की द्रह्नियों में रहनेवाले पक्षी भी । अभात होते ही वे चढ़चढ़ाते हुए दाने लाने को चढ़ जाते हैं तथा

लौट कर बड़े लाड से अपने चंचुपुट से अपने बच्चों को चुगाते हैं। हमलोगों के लिये भयानक प्रतीत होती हुई वाघिन भी अपने बालक की माता ही है। सिंह के बालक को भी अपनी माँ से वैसा ही लाड़ प्राप्त होता है जैसा मनुष्य के बच्चों को। यह पशुओं तथा पक्षियों के प्रेम का ससार है। इसके अतिरिक्त उनका भी एक बेर का ससार है जिसके भीतर अप्रिय, शत्रु आदि निवास करते हैं। अपने बालक को दुलार करते समय भोली सी प्रतीत होती हुई सिंहनी अपने शत्रुओं के सामने अपनी मातृ-सुलभ कोमलता छोड़ भयानक वाघिन हो जाती है। उसी प्रकार पक्षी भी अपने शत्रुओं को पहचानते हैं और अवसर अनुसार आक्रमण करने से नहीं चूकते। जो दुर्बल होने के कारण आक्रमण में समर्थ नहीं हैं वे भी कम से कम अपने को बचाने ही में यत्नशील रहते हैं।

इस प्रकार हम देखते हैं कि इष्टानिष्ट विशेषण विशिष्ट जगत् का जाल जैसा हमारे चारों ओर फैला है वैसा ही पशु-पक्षियों के चारों ओर भी। हमारा जाल कुंछ विस्तृत है, उनका कुंछ सङ्कुचित। भेद मात्रा में है, प्रेरक निमित्त में नहीं। यदि मनुष्य कहलानेवाले यहाँ विश्राम ले लेते हैं तो हमें कहना होगा कि वे पशुओं से बहुत आगे नहीं बढ़ पाए हैं। पर सौभाग्य से ऐसा नहीं है। मनुष्यों ने इस अहंकार प्रेरित जगत् के साथ ही एक और पवित्र जगत् की सृष्टि की है। पर यह सृष्टि कृत्रिम नहीं है। जैसे पशुओं के लिए उनका जगत् स्वाभाविक है वैसे ही मनुष्यों के लिए यह जगत्। अपने भावनामय स्वभाव की प्रेरणा से हम एक अद्भुत सृष्टि रचते

हैं जिसमें पहुँच कर हमारा स्वतंत्र अस्तित्व मग्न हो जाता है तथा हमारे जगत् की व्याप्ति उतनी ही हो जाती है जितना इस विश्व का तथा हमारी कल्पना के द्वारा प्रस्तुत किए हुए जगत् का विस्तार है। इस ऊँची भूमि पर पहुँचकर हम पशु जगत् से बहुत ऊपर उठ जाते हैं।

उस जगत् का स्वरूप कैसा है ? पहले हमें यह देख लेना है कि मनुष्य स्वभाव में कुछ भावात्मक प्रवृत्तियाँ ऐसी हैं जो पशु जगत् में नहीं पाई जातीं। जब तक हम अपना तथा अपने बधुओं का अनिष्ट करनेवाले को शत्रु समझते हैं तब तक हम उसी भूमि पर हैं जहाँ पशु पक्षी हैं, पर जब हम उस व्यक्ति को मारने को मत्पटते हैं जिसने किसी अनाथ बालक या अनाथा अबला का अनिष्ट किया है तो हम उस सामान्य भाव-भूमि पर आते हैं जहाँ मनुष्यता निवास करती है तथा जहाँ पशुता—चाहे वह पशुओं की हो चाहे मनुष्यों की—कभी आ ही नहीं सकती। इसी प्रकार प्रेम, अमघ, जुगुप्सा, हास्य, वात्सल्य इत्यादि अन्य भावों की सामान्य भाव भूमि है जिसमें मनुष्यता अपने सुंदर क्षणों में विचरण किया करती है। पक्षी केवल अपने बच्चों को दाना चुगाते हैं पर हम जब किसी अपरिचित के भी सुंदर बालक को देखते हैं तो लाड़ से उसे गोद में उठा लेते हैं। कभी कभी तो ऐसा होता है कि हम अपने शत्रु के, जिसने हमारे अनिष्ट ही किए हैं तथा जो हमें अपमानित करने को सदा प्रस्तुत रहता है, बालक को देखकर गोद में उठा लेने को आतुर हो उठते हैं। यहाँ हम पशुओं से ही आगे नहीं

घड़ जाते प्रत्युत देवताओं को भी बहुत पीछे छोड़ देते हैं। पशु केवल अपना अनिष्ट करनेवाले को शत्रु मानते हैं पर मनुष्य प्रत्येक अन्यायी अत्याचारी को घृणा की दृष्टि से देखते हैं। इसी प्रकार और भावों में भी। अब हम सामान्य भाव-भूमि तक पहुँच गए। स्वतंत्र अभिमान से प्रेरित भाव-भूमि सकुचित थी, वहाँ केंद्र में हम बैठे थे। पर अहंकार को छोड़ कर अथवा उसका इतना विस्तार कर कि उसके भीतर संपूर्ण विश्व आ सके हम सामान्य भाव-भूमि पर आते हैं। इन सब बातों का काव्य से क्या संबंध है? हमें काव्य-भूमि का स्वरूप जानना अभीष्ट है क्योंकि हम किसी कवि की कृतियों का अध्ययन करने को अमसर हो रहे हैं। अब हम काव्य-भूमि के स्वरूप के बहुत पास तक पहुँच गए हैं। यही सामान्य भाव भूमि काव्यभूमि है। काव्य हमें सामान्य भाव भूमि तक पहुँचाता है। कवि हमें हाथ पकड़ कर अहंकार जनित सकुचित क्षेत्र से बाहर निकालता है और क्रमशः ऊपर चढ़ता हुआ वहाँ ले चलता है जहाँ हम स्वच्छ वायु में साँस लेने लगते हैं। फिर सब अपने से लगने लगते हैं। तात्पर्य यह कि जिस अनुभूति तरु ज्ञानी साधक बुद्धि के द्वारा उन्मुख होता है उमी तरु काव्य प्रेमी भावना के प्रसार के द्वारा पहुँचता है। इसलिए न काव्यानंद को 'ब्रह्मास्वाद सहोदर' कहा गया है।

पर कुछ लोगों को अपने छोटे जगत् का इतना मोह होता है कि वे बाहर आ ही नहीं सकते। इन्हीं को तपस्वी भर्तृहरि ने जिना पूँछ और सींग का पशु कहा है। इस कथन में केवल काव्य की

अतिशयोक्ति ही नहीं है, सूक्ष्म विचार-धारा भी है। अभावुक तथा असहृदय व्यक्ति वास्तव में पशु ही हैं क्योंकि वे उसी छोटे ससार में क्रीडा किया करते हैं जिसमें अन्य प्रशु तथा पक्षी समूह।

किसी कवि विशेष की कविताओं का अध्ययन करते समय हमें यही देखना है कि वह उनके द्वारा हमें सामान्य भाव-भूमि तक पहुँचाने में कहाँ तक समर्थ हुआ है अर्थात् सामान्य भावालम्बन प्रस्तुत कर हमें कितने भावों में तथा कितनी गभीरता तथा तन्मयता से मग्न करने में सफल हुआ है। उसके द्वारा प्रस्तुत की गई काव्य सामग्री से हमारे मानस में कहाँ तक आन्दोलन उठते हैं तथा उनका विस्तार कितना तथा वेग कैसा है ? हमें यह भी देखना होगा कि वह किसी विशेष भाव-धारा के अतर्गत आनेवाली कितनी वृत्तियों का निरीक्षण तथा अभिव्यजन कर सकता है। ये सब कवि के साध्य हैं। इनके साथ ही हमें कवि के साधनों का भी अध्ययन करना होगा। उसने भावाभिव्यजन के लिए कैसी शैलियों का अनुसरण किया है ? हमें देखना होगा कि कवि की कला के साधनीभूत उपादान क्या हैं ? इसीलिए सबसे पहले हम रत्नाकर जी की प्रमुख अभिव्यजन शैलियों के अध्ययन की ओर अग्रसर होते हैं।



अभिव्यंजन शैलियाँ



कवि का लक्ष्य अपने पाठकों के हृदय में कुछ भावों का उद्रेक करना है। इस लक्ष्य की सिद्धि के लिए उसके साधन क्या हैं? आचार्यों ने कहा है कि रस तथा भाव व्यजना सिद्ध हैं, व्यंग्य हैं। ऐसा कहने से उनका यह तात्पर्य नहीं है कि तात्पर्यादि वृत्तियों में परिगणित व्यजना नामक वृत्ति से ही रस निपत्ति होती है। इसमें संदेह नहीं कि व्यजना वृत्ति से कवि को बहुत सहायता प्राप्त होती है, पर आचार्यों का तात्पर्य उन संपूर्ण युक्तियों से है जिनसे काम लेने से कवि अपने लक्ष्य की ओर अग्रसर होता है। वे संपूर्ण युक्तियाँ न गिनी जा सकी हैं न गिनी जा सकेंगी। कुशल तथा भावुक कवि अपनी प्रतिभा तथा कल्पना के बल नित्य नई युक्तियाँ निकालते रहेंगे। पर कुछ मूल युक्तियों की ओर सकेत अवश्य किया जा सकता है जिनके मार्गदर्शक सूत्र को पकड़ कर कवि आगे बढ़ते हैं।

कवि को जीवन तथा प्रकृति के अध्ययन से सहायता मिलती है। जिन विधानों से हम अपने जीवन में भाव ग्रहण करते हैं उन्हीं विधानों की काव्योचित प्रतिष्ठा कर कवि अपना कार्य सिद्ध करते हैं। क्रोधाविष्ट व्यक्ति यदि अपने क्रोध की घोषणा न भी करे तो भी हम जान लेते हैं कि उसे क्रोध है। किसी के हृदय की प्रसन्नता को

भी हम मुँह देख कर ही समझ लेते हैं। इसी प्रकार और भावों को भी हम मुखकृति आदि से ही पहचान लेते हैं। हरिश्चन्द्र काव्य का एक प्रसंग ले लीजिए। एक दिन नारद मुनि इंद्र की सभा में पहुँचे। राजा हरिश्चन्द्र के उदार चरित्र से उनको अत्यन्त हर्ष था। उस हर्ष का उनके मुख पर भी इतना प्रभाव पड़ा कि इंद्र ने देखते ही पूछा,—

मुनि पूछ्यौ सुरराज “आज मुनि आवत कित तैं।

लोकोत्तर आह्वाद परत छलक्यौ जो चित तैं॥”

नारद को भी इंद्र के इस प्रश्न के उत्तर में कहना पड़ा—

“अहो सहस-दृग साधु ! बात साँची अनुमानी।”

जिस प्रकार इंद्र ने मुखकृति से ही हृदय की प्रसन्नता को समझ लिया, उसी भाँति अन्य जन भी कर सकते हैं। हृदय के भाव तो स्वयं छलकने लगते हैं। मुख ही नहीं, हमारे संपूर्ण शरीर की चेष्टाएँ हमारा भेद खोल देती हैं। भारतीय दृष्टि ने इन दशाओं का जितना अध्ययन तथा निरीक्षण किया है उतना यूरोप के कवि नहीं कर सके। अनुभावों की योजना में जितनी सूक्ष्मता हमें प्राप्त हुई उतनी ससार की कम जातियों को प्राप्त हुई होगी। उदाहरण के लिए हम क्रोध ही को ले लें। अँगरेजी कवियों ने प्रायः क्रोध दशा में मुख के लाल होने तथा उग्र वचन कहने आदि ही का वर्णन किया है। पर हमारे यहाँ के कवियों ने नेत्रों के लाल होने, भृकुटियों के मिल जाने, मस्तक पर सिंघुडन पड़ने, नथुनों के फूल जाने, शरीर के काँपने, ओंठों के फड़कने, पैरों के पटकने, हाथ

मलने इत्यादि अनेक अनुभावों का सूक्ष्म दृष्टि से निरीक्षण कर काव्य में उपयोग किया है। (रत्नाकर जी की दृष्टि अनुभावों के निरीक्षण करने में बहुत सफल रही है। ये तो सख्या गिनाने को अनेक कवियों ने इनको योजना की है, पर परपरा पालन रूप में।) रुढ़ि का अर्थ अनुसरण करनेवाला की रचना में वह बात नहीं आ पाती। स्वतंत्र अनुभूति तथा निरीक्षण से प्राप्त योजना में स्वाभाविकता तथा प्रभाव उत्पन्न करने की शक्ति रहती है। सुने सुनाए अनुभावों की योजना करने में वह बात कहों आ सकती है जो ओरों रोलकर स्वयं निरीक्षण करनेवाले की कृतियों में। यह निस्संकोच कहा जा सकता है कि अनुभावों की सफल योजना करने में हिंदों के बहुत कम ही कवि रत्नाकर जी से आगे बढ़ पाए होंगे। कितने कवि इनसे पीछे छूट गए हैं कह कर झगडा कौन मोल ले। कवि की इस विशेषता का अध्ययन भाव-व्यञ्जना के अध्ययन के प्रसंग में होगा। पर यहाँ भी कुछ उदाहरण देख लेना प्रासंगिक ही होगा। हरिश्चंद्र काव्य से देखिए। इंद्र ने अपना कार्य सिद्ध करने को विश्वामित्र के क्रोध को भड़का दिया। हमारे सामने बेचारा हरिश्चंद्र क्या है यह सोचते हुए विश्वामित्र क्रोध में भरे हुए अयोध्या की ओर जा रहे हैं। कवि ने क्रोध का नाम नहीं लिया। पर ऋषि जी की अवस्था को देख कर उनके हृदय में धधकने वाली क्रोधामि को देखिए —

“देखौ बेगिहि जौ तत्कौ नहि तेज नसावौ।

तौ पुनि मन करि कहौ न विश्वामित्र कहावौ” ॥

यों कहि आतुर दै असीस लै बिदा पधारे ।

चपल धरत पग धरनि किये लोचन रतनारे ॥

अब दूसरा प्रसंग देखिए । विश्वामित्र हरिश्चन्द्र से संपूर्ण पृथ्वी का दान प्राप्त कर चुके हैं । अब दक्षिणा मागने का प्रसंग है । राजा ने अपने मंत्री को बुला कर एक सहस्र स्वर्ण-मुद्रा लाने की आज्ञा दी । संपूर्ण पृथ्वी के दान में महाराज का खजाना भी दिया ही जा चुका है । सब फिर उनका उस पर क्या अधिकार रहा जो उसी में से अब मुद्राएँ देने की आज्ञा दे रहे है । बस ! विश्वामित्र इसी पर क्रुद्ध हो उठते है । उनका स्वरूप देखिए —

यह लखि ऋषि विकराल लाल लोचन करि बोले ।

भृकुटी जुगल मिलाइ किये नासा - पुट पोले ॥

हृदय की प्रसन्नता, उदारता आदि भी बाहर ही से लक्षित हो जाती हैं । सरस्वती प्रसन्न होकर अपने उपासक रत्नाकर को बर दे कर निहाल करने आ रही हैं । देखिए उनके भाव कैसे बाहर छलके पड़ते हैं —

आवति गिरा है रतनाकर निवाजन को,

आनंद-तरंग अग ढहरति आवै है ।

हिय तमहाई सुभ सरद-जुन्हाई सम,

गह्व गुराई गात गहरति आवै है ।

घर घरदाननि के विविध विधाननि के,

दान की उमग धुजा फहरति आवै है ।

लहरति आवै दृग कोरनि कृपा की कानि,
मद मुसकानि झटा छहरति आवै है।

और देलिये। भक्त अपने प्रभु को अन्य भक्तों के दुःख दूर करने में लगा देल कर अपनी दुःख गाथा नहीं सुनाता। पर प्रभु उसकी उदास मुद्राकृति से ही सब समझ लेते हैं। इस चित्र में भक्त तथा प्रभु दोनों के हृदयों को स्पष्ट देख लीजिए। कवि ने केवल आकृति के चित्रण तथा भाव प्रेरित स्वाभाविक कार्य कलापों की योजना से भावों का हमारे सामने प्रत्यक्ष खड़ा कर दिया है —

याही तैं हँकारत हुने ना हनुमान होति
हृत्कल भारी तुम्हैं जन-रक्षायारी मैं।
कहै रतनाकर पे आनन उदास चाहि
लीनी चाहि घात जो न सकुचि उचारी मैं ॥
कर भुजदडनि न फेरो औ न हेरौ गदा
इतनी घरोरौ ना हिमायत हमारी मैं।
दलिमलि जाइहैं विपच्छिनि के पच्छ सचै
तनक सरोखी तीखी ताकनि तिहारौ मैं ॥

गंगा बड़े वेग से आकाश से नीचे उतर रही हैं। चारों ओर महा मेघों के एक साथ गर्जने का-सा घोर शब्द भर गया है। देवता आदि सब डर गए हैं। नीचे सुर-सुंदरियों की भय-मुद्राओं को देखिए जो आँखें फाड़ फाड़ कर घबड़ाई हुई झधर-उधर देख रही हैं। वे कानों पर हाथ रखकर अपने पुण्यों का स्मरण कर रही हैं,—

सुर-सुंदरी ससक बंक दीरघ दग कीने ।

लगीं मनावन सुकृत हाथ काननि पर दीने ॥

जब पशु डर जाते हैं तो अपने पिछले पैरों के बीच पूँछ दबा-
कर कान ऊपर को उठाए हुए भागने लगते हैं । रत्नाकर जी पशु
जगत् में प्राप्त भावानुभावों का निरीक्षण करने में भी चूके नहीं हैं ।
देखिए जिस डर से सुर-सुंदरियाँ कानों पर हाथ रखे हैं वसी से
व्याकुल पशु क्या कर रहे हैं —

यिसद वितुड दबाइ कुंडलित सुड भुसुंडनि ।

भय भरि नैन भ्रमाइ धाइ पैठत जल-कुडनि ॥

चीते तिंदुधे बाघ भभरि निज आघ भुलाए ।

जित तित दौरत दाधि पुच्छ अरु कान उठाए ।

पक्षियों में भी अनुभाव होते हैं । देखिए गगावतरण में अंशु-
मान की बाणी सुन कर गरुडजी क्या कर रहे हैं —

असुमान की मजु वचन-रचना चतुराई ।

सुनि खगपति मति सीध फडकि गुनि ग्रीध हलार्द ॥

सात्त्विकों से भी—जिन्हें आचार्यों ने केवल विवेचन सौकर्य
के लिए अलग माना है, पर जो अनुभाव ही हैं—हृदय के भावों का
प्रत्यक्षीकरण होता है । पर इनकी योजना के लिए भी एक विशेष
कौशल अपेक्षित है । कुछ कवियों ने इनकी समुचित योजना पर
ध्यान न देकर अपनी रचनाओं में कहीं कहीं इनकी प्रदर्शनी लगाई
है । देव ने तो अपने एक कवित्त में संपूर्ण सात्त्विकों तथा एक
दूसरे में तैत्तिरीय संचारी भावों को हँस-हँस कर भर दिया है । पर

ऐसी अस्वाभाविक योजना से काव्य-कला कोई सन्ध नहीं रखती। रत्नाकर जी ने सात्विकों की स्वाभाविक योजना का बड़ा ध्यान रखा है तथा जिस कार्य को साधारण कवि सारी करामातें दिया कर भी नहीं कर पाते उसे अपने सूक्ष्म कौशल से सपन्न कर लिया है।

हृदय के शोक, पीड़ा, हर्ष व्याकुलता आदि को आँसू कितनी सरलता तथा निष्कपटता से प्रकट कर देते हैं। जो काम वाणी नहीं कर पाती उसे पानी की छोटी छोटी बूँदें कर लेती हैं। इतना ही नहीं, आँसू शोक आदि भावों को प्रकट करने के साथ ही दर्शक के हृदय पर प्रभाव डालते हैं। दर्शक केवल यही नहीं जान लेता कि अमुक को दुःख है, वह उस दुःख से स्वयं दुःखी होता है तथा प्रायः उस दुःख को दूर करने का भी प्रयत्न करता है। कभी कभी किसी के मुख से कही हुई दुःख गाथा पर हमें विश्वास नहीं होता, पर उसी को जन कुछ क्षणा के पश्चात् हम फूट फूट कर रोते देखते हैं तो हमें उसके दुःख का पूर्ण निश्चय हो जाता है। यह बात दूसरी है कि मूठमूठ इच्छानुसार कृत्रिम आँसू बहा कर काम चलाने वालों के सपर्क में आते आते उन लोग कुछ अधिक सतर्क हो चले हैं। रत्नाकर जी ने आँसुओं से अपनी भाव-व्यञ्जना में बहुत सहायता ली है। कुछ उदाहरण देख लेना उचित होगा। कृष्ण उद्धव से गोपियों के प्रेम की बात कहना चाहते हैं। पर यह निश्चय नहीं कर पाते कि इस प्रेम-कहानी को कैसे तथा किन शब्दों में कहें। इस विकट स्थिति में आँसू उनकी सहायता करते हैं।

देखि दूरि ही तैं दौगि पौरि लगि भेंटि ल्याइ,

आसन दै साँसनि समेटि सकुचानि तैं ।

कहै रतनाकर यौं गुनन गुर्घिद लागे

जौ लोंकछू भूले से भ्रमे से अकुलानि तैं ॥

कहा कहैं ऊधौ सो कहैं हूँ तौ कहाँ लों कहैं

कैसेँ कहैं कहैं पुनि कौन सो उठानि तैं ।

तौलों अधिकारि तैं उमगि कंठ आइ भिचि

नीर है बहन लागी घात अँखियानि तैं ॥

उद्धव गोपियों को ज्ञानोपदेश देने जा रहे हैं । कृष्ण उनके द्वारा अपना कुछ प्रेम-सदेश भेजना चाहते हैं । कठ गद्गद हो जाता है, कुछ कह नहीं पाते हैं । पर अँखों का पानी बाणी बनकर सब बातें कह देता है । यदि उद्धव और कुछ न कह कर कृष्ण के नेत्रों के पानी की कहीं हुई मूक कहानी भी बल्लभियों से कह सके तो और सदेशों की आवश्यकता न रहेगी —

घात चलेँ जिनकी उडात घीर धूरि भयौ

ऊधौ मंत्र फूँकनि चले हैं तिन्हें ज्ञानी है ।

कहै रतनाकर गुपाल के हिये मैं उठी

हुक मूक भायनि की अकह कहानी है ॥

गह्वर कंठ है न कढ़न सँदेस पायौ

नैन-मग तौलों आनि वैन अगवानि है ।

प्राकृत प्रभाव सौं पलट मनमानी पाइ

पानी आज सेकल सँवारघौ फाज बानी है ॥

कृष्ण ने यदि कुछ सदेश नहीं भेजा है तो गोपियाँ क्यों भेजने लगीं ! जिस प्रकार कृष्ण ने अपनी सारी वेदना आँसुओं से प्रकट कर दी उसी प्रकार गोपियाँ भी करती हैं । वे उद्धव से कहती हैं कि हमारा कोई सदेश जा कर मत कहना । बस, केवल जो दशा देखे जाते हो वही अनुकरण के द्वारा उन्हें दिखा देना ।

औसर मिलै औ सर-ताज कहु पूछहि तौ

कहियौ कहु न दसा देखी सो दिखाइयो ।

आह कै कराहि नैन नीर अघगाहि कहु

कहिये कौ चाहि दिवकी लै रहि जाइयौ ॥

जब उद्धव कृष्ण के पास पहुँचते हैं तो वे भी सकेतों ही से भ्रज की कुशल पूछते हैं । देखिए इस कुशल प्रश्न की शैली—

आप दौरि पौरि ली अवाई सुनि ऊधव की

और ही बिलोकि दसा दग भरि लेत हैं ।

कहै रतनाकर बिलोकि बिलखात उन्हें

येऊ कर काँपत करेजँ धरि लेत हैं ।

आधत कहुक पूछिबे औ कहिये की मन

परत न साहस पै दोऊ दरि लेत हैं ।

आनन उदास साँस भरि उकसाँहें करि

साँहें करि नैननि निर्जाँहें करि लेत हैं ॥

कृष्ण तथा उद्धव दोनों एक दूसरे की मानसिक अवस्थाओं का अध्ययन सूक्ष्म पर सार्यक बाह्य संकेतों से कर लेते हैं । इन संकेतों में कुछ तो कृतिसाध्य हैं जैसे हृदय पर हाथ रखना । पर अनेक

अयत्नज हैं जिन्हें मनुष्यों ने प्रकृति के मुकहस्त दान के रूप में पाया है, तथा जो हमारे जीवन की सुकुमार अवस्थाओं में हमारी सहायता करते हैं। कुशल कवि इनका अनुकरण कर अपनी भाव-व्यंजना की आकाक्षा की पूर्ति करते हैं। गोपियों ने कृष्ण से सदेश कहने का जो प्रकार बताया था उसे उद्धव कितनी निष्कपटता से पूरा करते हैं —

औंसुनि की धार और वभार कौ उसाँसनि के

तार हिचकीनि के तनक टरि लेन देहु ।

कहै रतनाकर फुरन देहु यात रंच

भावनि के विषम प्रपच सरि लेन देहु ॥

आतुर है और हू न कातर घनावौ नाथ

नैसुक निवारि पीर धीर धरि लेन देहु ।

कहत अचै हैं कहि आचत जहाँ लौं सचै

नैकु धिर कहत करेजौ करि लेन देहु ॥

उद्धव की यह दशा देख कर आगे समाचार पूछने की आवश्यकता ही न रह गई होगी। किसी-किसी रचना में रत्नाकर जी ने एक साथ ही अनेक सात्विकों तथा अनुभावों की योजना की है पर कहीं भी अस्वाभाविकता नहीं आने पाई है। जब एक ही आलबन में गिनती गिनाने को एक साथ ही अनेक सात्विकों की प्रदर्शनी की जाती है तो अस्वाभाविकता आ ही जाती है। पर नीचे अनेक गोपियों की दशा का वर्णन होने से—आलबन भिन्न-भिन्न होने से—वर्णन स्वाभाविक ही हुआ है।

सुनि-सुनि ऊधव की अकह कहानी फान

कोऊ थहरानी, कोऊ थानहि थिरानी है ।

कहै रतनाकर रिसानी, बररानी कोऊ

कोऊ बिलखानी, थिकलानी, प्रियकानी ॥

कोऊ सेद सानी, कोऊ भरि दग पानी रहीं

कोऊ घूमि घूमि परीं भूमि मुरझानी हैं ।

कोऊ स्याम-स्याम के बहकि बिललानी कोऊ

कोमल करेजौ थामि सहमि सुखानी हैं ॥

ऐसी ही कुछ दशा उद्धव के विदा होते समय हुई थी । यहाँ परंपरा से प्राप्त कुछ अनुभागों की कवायद पूरी नहीं की गई है, प्रेम से आर्द्र-हृदय गोपकन्याओं तथा गोपों की सारी वेदना सामने कर दी गई है जिससे पाठक उसे कवि से केवल सुन ही न लें अपनी आँखों से देख लें । कहने की आवश्यकता नहीं, ऐसी आँखें केवल सहृदयों ही को प्राप्त रहती हैं । हृदयहीन के सामने कवि भी बेचारा लाचार ही हो जाता है । अब उस दृश्य को देखिए —

कोऊ चले काँपि सग कोऊ उर चाँपि चले

कोऊ चले कलुक अलापि हलबल से ।

कहै रतनाकर सुदेस तजि कोऊ चले

कोऊ चले कहत सेदेस अबरल से ॥

आँस चले काहू के सु काहू के उसाँस चले


काहू के हियै पै चंदहास चले हल से ।

ऊधध कै चलत चलाचल चली यौ चल

। अचल चले औ अचले हू भय चल से ॥

रत्नाकर जी की काव्य-कला की दूसरी विशेषता उनकी चित्र प्रस्तुत करने की अद्भुत क्षमता है। कवि स्वयं काव्य-मंच से दूर हट कर खड़ा हो जाता है तथा उन पुरुषों तथा स्त्रियों को सारी गोचर विशेषताओं के साथ, हमारे सामने लाकर खड़ा कर देता है जिनके भावों की व्यञ्जना अपेक्षित है। वे चित्र इतने पारदर्शक होते हैं कि ऊपर के आवरण के भीतर से हृदय भी स्पष्ट मलकने लगता है। इन चित्रों के हम तीन विभाग कर सकते हैं। किसी भी भाव के लिए आलवन आवश्यक होता है, पर सब भावों में आलवन का महत्व एक-सा नहीं होता। कुछ रसों में—जैसे शृंगार, हास्य आदि में—व्यञ्जना आलवन के प्रत्यक्षीकरण पर अधिक निर्भर रहती है। कुछ रसों में आलवन का महत्व अपेक्षाकृत न्यून होता है, यहाँ कभी-कभी तो आलवन केवल निमित्त मात्र होता है। इन सब बातों का अधिक विचार भाव-व्यञ्जना के प्रकरण में आवश्यक होगा। यहाँ तो केवल इतना जान लेना है कि कुछ रसों में व्यञ्जना के लिए आलवन ही का मुख्य महत्व है। यदि कवि केवल उसको ही पाठकों के सामने उपस्थित कर सके तो वह अपने उद्देश्य में सफल हो सकता है। ऐसे अवसरों पर कवि ने जो चित्र उपस्थित किए हैं उन्हें हम आलवन-चित्र कहेंगे, इनमें कवि का उद्देश्य आलवन का वाह्य-स्वरूप उपस्थित करना मात्र रहता है। इसके सहारे पाठकों के हृदयों में कुछ भाव उत्पन्न होते हैं। दूसरे प्रकार के

चित्रों को हम भाव-चित्र कह सकते हैं। इनमें कवि को आलम्बन की बाह्य रूप-रेखा प्रस्तुत करने के साथ ही हृदय की भाव-धाराओं को भी प्रत्यक्ष करना पड़ता है। इन भाव चित्रों के दो स्पष्ट विभाग हैं। एक में कवि आलम्बनों को सात्विकों अनुभावों आदि की पूरी योजना के साथ हमारे सामने उपस्थित करता है। पर अनेक भाव ऐसे हैं जिनमें सात्विक, अनुभाव आदि उतने स्पष्ट नहीं होते फिर भी हृदय की विशेषताएँ कुछ साधारण पर सार्थक चित्रों से प्रकट हो जाती हैं। अब हम उदाहरणों के द्वारा रत्नाकर जी के तीनों प्रकार के चित्रों का कुछ विशेष परिचय प्राप्त करें। वे विभाग ये ही हैं,—



सबसे प्रथम हम रत्नाकर जी के विभावचित्रों को लेते हैं जिनका नाम हमने आलम्बन चित्र रखा है। सहृदयों के समक्ष बार-बार कहने की आवश्यकता नहीं कि कोई भी स्त्री यों ही शृंगार रस का आलम्बन नहीं हो सकती। आलम्बन होने के लिए रूप संपत्ति की साधारण विशेष-ताओं के साथ कुछ और भी आवश्यक है। वह 'और' क्या है यह

अनिर्वचनीय है, उसमें सहृदयो के हृदय पर कुछ और ही प्रभाव डालने की शक्ति होती है। उस विशेषता का कुछ आभास बिहारी ने 'अनियारे दीरघ दृगनि' दोहे से दिया है।

कवि उस विशेषता को स्पष्ट करता है। देखने के या सुसक्याने के विशेष ढंग पर ध्यान ले जाता है। आचार्यों ने उन विशेषताओं का कुछ सकेत अयन्नज सात्विक अलंकारों में दिया है। ये अलंकार या विशेषताएँ शोभा, कात्ति, दीप्ति, माधुर्य, प्रगल्भता, औदार्य, धैर्य हैं। इन सातों के साथ ही भाव, हाव, हेला इन तीनों अंगज अलंकारों को भी ले लेते हैं। इन सबके चित्रण से कवि अपने चित्रों को पूरा करता है। इन सबका विशेष सबध शृंगार रस से ही है अतः हम यहाँ केवल अपने काम भर की बातें देकर आगे बढ़ें। इन अलंकारों का विशेष चमत्कार स्त्रियों में ही माना जाता है। पर जब से हिंदी कवियों की कृपा से कन्हैया नायक बन कर सामने आए तब से तो पुरुष ही आलवन रूप में प्रतिष्ठित होने लगा तथा इन चेष्टाओं या स्वाभाविक विशेषताओं का वर्णन नायकों में भी होने लगा। रत्नाकर जी द्वारा अंकित कन्हैया को देखिए —

सिंह-पौर सज्जित सौ लज्जित करत काम

चैन अभिराम स्याम जमकत आवै है ।

कहै रतनाकर कृपा की सुसक्यानि मढ्यौ

आनन अनूप चारु चमकत आवै है ॥

भाते मद गलित गयद लौं सु मद-मद

चलि चलि ठाम ठाम ठमकत आवै है ।

दमकत दिव्य दिपत अनूप-रूप

भौंभरो मुकुट भूमि ममकत आवै है ॥

आवै इदलात नंद-महर-लहंतौ लखि,

पग पग भाइ भीर अटकति आवै है ।

रूप-रस-भाती चाह चपल चितोनि कुल,

गैल गहिये कां हठि हटकति आवै है ॥

अवनि अकास मध्य पूरि दिग छोरनि लो,

छहरि छगेली छटा छटकति आवै है ।

मटकत आवै महु मोर कौ मुकुट भार्य,

पदन सलोनी लट लटकति आवै है ॥

प्रथम प्रकार के भाव चित्रों के—जिनमें सात्विकों अनुभावों आदि की पूरी योजना रहती है—अनेक उदाहरण पाठकों को रत्नाकर जो की रचनाओं में स्थान स्थान पर मिलेंगे । यहाँ केवल भगवान् शकर के दर्शन कर लीजिए जो आखें बन्द सी किए हुए मधुवन में कन्हैया की मधुर म्हाकी ले रहे हैं । उनके हृदय का आनन्द तो बाहर छलका पडता है । आनन्द-मग्न व्यक्ति की मुद्राओं, चेष्टाओं आदि का कवि ने कैसा सूक्ष्म तथा सच्चा निरीक्षण किया है —

झारे कहँ शृंगी भृंगी-गन गुनि टारे कहँ,

बरद विचारे कों विस्तारे विचरन में ।

आनंद-अपार-पारावार के हलोरनि में,

दौरि डगमग पग धारत लगन में ॥

पुलक गंभीर प्रेम विह्वल सरौर छप,

नीर, अधखुले अनिमेष दग तन में ।

चूमि चटकाइ अंगुरोनि रस घूमि भूमि,

झोंकी लेत ललकि पिनाफी मधुवन में ॥

दूसरे प्रकार के भाव-चित्रों को कवि कुछ सूक्ष्म सार्थक रेखाओं से अंकित करता है। इनके द्वारा व्यक्त किए गए भाव भी साधारण होते हैं। ये पाठक के हृदय को आंदोलित नहीं करते। केवल किसी पात्र विशेष के हृदय पर पड़ने वाले प्रभाव विशेष का ज्ञान ही करा कर रह जाते हैं। इन चित्रों को प्रस्तुत करते समय भी कवि को अपने निरीक्षण में सतर्क रहना पड़ता है। अनुभावादि समन्वित भाव-चित्रों में तो वह परपरा से भी सहायता ले सकता है पर इन चित्रों को अंकित करते समय उसे अपने ही पर निर्भर रहना पड़ता है। दो एक चित्र देखिए। गगावतरण में अश्वमेध का प्रसंग है। महाराज को घोड़े के चोरी जाने का समाचार दिया गया है, जिसे सुन कर सब लोग स्तब्ध हो गए हैं। उनसे कुछ कहते सुनते नहीं बनता। मूक से होकर एक दूसरे का मुँह देखने लगते हैं। अकस्मात् विपत्ति पड़ने पर लोगों की ऐसी ही दशा होती है.—

तव भूपति ढिग आनि व्यवस्था विपम घखानी ।

विस्मय ब्रीडा त्रास हास लटपट मृदु बानी ॥

परधौ रग मैं भग दग है सकल, विचारत ।

सूक भाव सों एक एक कौ उदन निहारत ॥

देखिए इसी समाचार को सुन कर उपाध्यायगण कैसे मुँह लटकाए हुए महाराज से निवेदन कर रहे हैं—

उपाध्याय गन धाइ धवल आनन लटकाए ।

त्रिकुटी ऊँचै ससंक धक भ्रुकुटी ममराए ॥

भरि गँभीर स्वर भाव भूप सों कियौ निवेदन ।

गयौ पर्यदिन अस्य भयो भारी हित छेदन ॥

भावों को व्यक्त करनेवाली स्वाभाविक चेष्टाओं के सहारे रत्नाकर जी ने कभी कभी घड़ी मार्मिक कल्पनाओं की सृष्टि की है। एक-आध उदाहरण देखिए। कृष्णचंद्र ने दीन सुदामा के आने का समाचार पाया है। दोड़ते हुए द्वार पर पहुँचते हैं। अपने प्रिय बालसरला की हीनाग्रस्था देख कर व्याकुल हो उठते हैं। कष्टना के अधिक उद्रेक से स्तब्ध हो जाते हैं, मित्र का आलिंगन करने की सुधि ही नहीं रहती। पर सुदामा कृष्ण की यह दशा देखकर समझते हैं कि इन्होंने हमें पहचाना नहीं इसीसे यह उपेक्षा भाव है। धस ! लौटने को प्रस्तुत हो जाते हैं—

दीन दीन सुहृद सुदामा की अवाई सुनै,

दीनवधु दहलि दया सो मया पागे हैं ।

कहे रतनाकर मपदि अकुलाइ उठे,

भाइ गुरुगेह के सनेह-भुत जागे हैं ॥

आनन्द-अपार-पाराधार के हलोरनि में,
 दौरि डगमग पग धारत लगन मैं ॥
 पुलक गंभीर प्रेम पिहल सरीर छप,
 नीर, अधखुले अनिमेष दृग तन मैं ।
 चूमि चटकाइ अंगुरोनि रस घूमि भूमि,
 भोंकी लेत ललकि पिनाकी मधुवन मैं ॥

दूसरे प्रकार के भाव-चित्रों को कवि कुछ सूक्ष्म सार्थक रेखाओं से अंकित करता है। इनके द्वारा व्यक्त किए गए भाव भी साधारण होते हैं। ये पाठक के हृदय को आंदोलित नहीं करते। केवल किसी पात्र विशेष के हृदय पर पडने वाले प्रभाव विशेष का ज्ञान हो करा कर रह जाते हैं। इन चित्रों को प्रस्तुत करते समय भी कवि को अपने निरीक्षण में सतर्क रहना पड़ता है। अनुभावादि समन्वित भाव-चित्रों में तो वह परंपरा से भी सहायता ले सकता है पर इन चित्रों को अंकित करते समय उसे अपने हों पर निर्भर रहना पड़ता है। दो एक चित्र देरिए। गगावतरण में अश्वमेध का प्रसंग है। महाराज को घोड़े के चोरी जाने का समाचार दिया गया है, जिसे सुन कर सब लोग स्तब्ध हो गए हैं। उनसे कुछ कहते सुनते नहीं बनता। मूरु से होकर एक दूसरे का मुँह देखने लगते हैं। अकस्मात् विपत्ति पडने पर लोगों की ऐसी ही दशा होती है:—

तब भूपति ढिग आनि व्यवस्था विपम बखानी ।
 विस्मय ब्रीडा त्रास हास लटपट मृदु बानी ॥

परधौ रग में भग दंग है सकल विचारत ।

मूक भाव सौं एक एक कौ बदन निहारत ॥

देखिए इसी समाचार को सुन कर उपाध्यायगण कैसे मुँह लटकाए हुए महाराज से निवेदन कर रहे हैं —

उपाध्याय गन घाइ धवल आनन लटकाए ।

त्रिकुटी ऊँचै ससक धक म्रकुटी ममराए ॥

भरि गँभीर स्वर भाध भूप सो कियौ निवेदन ।

गयौ पर्यं दिन अस्थ भयो भारी हित छेदन ॥

भावों को व्यक्त करनेवाली स्वाभाविक चेष्टाओं के सहारे रत्नाकर जी ने कभी कभी बड़ी मार्मिक कल्पनाओं की सृष्टि की है । एक-आध उदाहरण देखिए । कृष्णचंद्र ने दीन सुदामा के आने का समाचार पाया है । ढोढते हुए द्वार पर पहुँचते हैं । अपने प्रिय बालसखा की हीनावस्था देख कर व्याकुल हो उठते हैं । कृष्ण के अधिक उद्रेक से स्तब्ध हो जाते हैं, मित्र का आलिङ्गन करने की सुधि ही नहीं रहती । पर सुदामा कृष्ण की यह दशा देखकर समझते हैं कि इन्होंने हमें पहचाना नहीं इसीसे यह उपेक्षा भाव है । बस ! लौटने को प्रस्तुत हो जाते हैं —

दीन दीन सुहृद सुदामा की अवाई सुनै,

दीनबधु दहलि दया सौं मया पागे हैं ।

कहै रतनाकर सपदि अकुलाइ उठे,

भाइ गुरुगेह के सनेह जुत आगे हैं ॥

आइ पौरि दौरि देखि दगनि अलेख दसा,
 धीर त्यागि औरह विसेष दुख - दागे हैं ।
 ये तौ करना सौं छकि छिन अगुवाने नाहिं,
 जानि वे पिछाने नाहिं पलटन लागे हैं ॥

जब सुदामा प्रासाद के भीतर पहुँचते हैं तो एक दूसरे को न समझने से ऐसी ही एक भ्रम की स्थिति और उपस्थित होती है । रुक्मिणी शीतल जल से भरो एक कचन की झारी पैर धुलाने को लाती हैं । जब कृष्ण पैर धोने लगते हैं तो प्रेम से गद्गद होने से सुदामा के नेत्रों में जल आ जाता है । उधर उन्हें संकोच भी होता है । वस वे अपने पैर पीछे को हटाने लगते हैं । कृष्ण समझते हैं कि हमने इनके पैरों को सभवत कुछ जोर से से मल दिया जिससे इन्हें कुछ कष्ट पहुँचा, इसलिए और भी धीरे धीरे मलना आरम्भ करते हैं —

आप दौरि पौरि लौ सुदामा नाम स्याम सुनें,
 भुज भरि भेंटि भय पूरन पुनै प्रनै ।
 फहै रतनाकर पधारे घाँह धारे भौन,
 बेना उपरेना कौ डुलावत बनै वन ॥
 रुक्मिनि धाई धारि झारी कर कचन फी,
 सीतल सुहायें जल पूरित छनै छनै ।
 वे तौ पाय ऐँचत सकुचि चख नीर आनि,
 पीर जानि धोवत ये और हूँ मनै सनै ॥

इस प्रकार भाव-चेष्टाओं तथा अनुभावों का सूक्ष्म निरीक्षण

कर रत्नाकर जी ने अपने चित्र प्रस्तुत किए हैं। इन चित्रों का कुछ परिचय पिभाव-चित्रण नामक प्रकरण में अभी प्राप्त होगा। यहाँ उनकी चित्र-कला की ओर साधारण सकेत कर दिया गया है। कवि की भाव-व्यजना के अध्ययन की ओर अग्रसर होते समय बीच बीच में इसका ध्यान रखना आवश्यक है क्योंकि यह प्रस्तुत कवि के काव्य-कौशल की एक ऐसी विशेषता है जो अपनी भाषा के कवियों में बहुत कम पाई जाती है।

नेत्रों के द्वारा हृदय के भावों को व्यक्त करने की परिपाटी का कवियों के जगत् में बहुत पुराने समय से व्यवहार होता आया है। यह भी वास्तविक जीवन ही से ग्रहण की गई एक विशेषता है। प्रायः कवियों ने नेत्रों की भाषा का उपयोग शृंगार रस ही में किया है। पर क्रोध, उत्साह, हर्ष, घृणा आदि भाव भी नेत्रों के द्वारा व्यक्त होते हैं। छोटे छोटे बालक भी अपने पिता की अप्रसन्नता को नेत्रों ही से ताड़ लेते हैं। रत्नाकर जी सबसे पहले तुलसीदास जी के 'नैन विनु बानी' का खडन कर आगे बढ़ते हैं —

नैन विन बानी कहि कविनि यदानी बात

ये तौ पर सकल कहानी कहि देत हैं ।

रत्नाकर जी ने भिन्न भिन्न प्रकार के नेत्रों का बड़ी सूक्ष्मता से अध्ययन किया है। राधा तथा कृष्ण के नेत्रों के सूक्ष्म भेद पर ध्यान दीजिए —

जदपि दुहुनि के नैन नैन अमिलाय सोलभय,

तदपि सुनहु कहु भेद गुनहु मन सूझम अतिसय ।

उनके सफरीं स्वच्छ, अच्छ पाठीन सु इनके,
 उनके सध्या-कुमुद, कज इनके पुनि दिन के ।
 उनके लाज सकोच लोच की कछु अधिकारि,
 इनके हौस हुलास रासि की आतुरतारि ।
 दोउनि की छवि पै दोऊ ललकत ललचाँहँ,
 पै इक सौँहँ लखत एक करि नैन निचाँहँ ॥
 'हिंदोला'

बिहारी की उस नायिका को सहृदय न भूले होंगे जिसने उस दिन कृष्ण की बाँसुरी चुरा ली थी । दोनों में बहुत देर तक नेत्रों ही के द्वारा न जाने क्या क्या बातें होती रहीं । रत्नाकर जी के राधा-कृष्ण भी नेत्रों से ऐसी ही कुछ बातें कर लेते हैं । पाठक स्वय अनुमान करें कि ये क्या बातें कर रहे हैं —

सावधान हैं दूटि भुजनि सो पुनि बिलगारि,
 भ्रुकुटी-कुटिल कमान ठिठारि जानि चढारि ।
 करि गँभीर रचना चतुरारि सो बैननि मैं,
 छमा करारि छैल छुबौली मौँ सैननि मैं ॥
 पुनि मन मैं कछु गुनि गोपाल भव मुखकाने,
 निरखि नवेली ओर फटाच्छुनि सो ललचाने ।
 अति अद्भुत उचर तामौ तब दियौ रसीली,
 ओठ हलाइ ग्रीव मटकाइ रही गरबौली ॥
 'हिंदोला'

नेत्रों की भाषा का एक चित्र और देख कर आगे बढ़िए —

कयहुँ लतनि में लगी कोउ अग उधारति सारी,
 चौकि चकाइ तुरत तिहिँ सकुचि सम्हारति प्यारी ।
 लखति लाल की ओर लाज-रहेमित नेननि सों,
 कलु जाननि की चाह जानि जानी सैननि सों ॥

तथा

बैठत उठत लाडिली के लालन कलु मन फहि,
 ग्रीन हलाइ नचाइ मोह बिहँसे उतफा चहि ।
 चित चोरिनि चितघनि सौं चपल चिनै मरुचानी,
 मुसम्यानी मुटा मोरि मद मन की मन जानी ॥

‘हिंदोल’

अब रत्नाकर जी की काव्य-कला की एक और विशेषता पर हम ध्यान दें। जिन कवियों को भावों की गभीर तथा मार्मिक अनुभूति नहीं होती वे प्रायः किसी भाव के पास पहुँच कर बहुत कुछ कहने का हौसला रखते हैं। इस हौसले की प्रेरणा से कभी अद्भुत अप्रस्तुत विधान करने लगते हैं, कभी दूर की सूक्त दिखाने को करामाती कल्पनाओं की सृष्टि रचते हैं। पर ज्यों ज्यों कवि दूर की कौड़ी लाने को आगे बढ़ते जाते हैं त्यों त्यों वे भाव केंद्र से भी दूर भटकते जाते हैं। पर जिन कवियों के पास अनुभूति पोंपित मार्मिकता है वे दूर न जाकर अपने पास ही की वस्तु को कुछ सूक्ष्मता तथा सहृदयता से देखते हैं। ऐसे कवि बड़े समय से बहुत कुछ कहने के प्रलोभन को रोक लेते हैं। समय कहना पड़ा, क्योंकि साधारण कवियों से ऐसे अवसरो पर रुका ही नहीं जाता। श्रेष्ठ

कवि इसका विचार करते हैं कि किसी बात को थोड़े से शब्दों में कैसे प्रकट करें। भाव की अनिर्वचनीयता जैसे उन्हें मूक कर देती हो। जिन कवियों के वाणी है उनके नेत्र नहीं हैं, जिनके नेत्र हैं उनके वाणी नहीं रहती। जो बड़बड़ाते हैं उनके हृदय के नेत्र नहीं हैं, जिन्होंने भावों की मार्मिक अनुभूति प्राप्त की है, वे फिर बड़बड़ाते नहीं —

गिरा अनयन नयन विनु यानी।

तुलसी की इस मार्मिक उक्ति का संभवतः यही भाव है। रत्नाकर जी भी इसी बात को कुछ इसी ढंग से कहते हैं:—

ऊँधौ द्राष्टृज्ञान कौ बखान करते ना नैकु

देख लेते कान्हू जौ हमारी अँखियानि तैं।

‘हमारी अँखियानि तैं’ कहने से क्या गोपियों का यह तात्पर्य है कि उद्धव के नेत्रों में कोई दोष है अथवा गोपियों के नेत्रों में कुछ ज्योति अधिक है। ऊपर से देखने में तो उद्धव तथा गोपिया दोनों नेत्र-बाले हैं पर हृदय में पावन तथा स्निग्ध प्रेमधारा के प्रवाहित होने से गोपियों के नेत्रों में जो एक प्रकार की विशेषता आ गई है वह उद्धव को प्राप्त नहीं है। वेदना तथा अनुभूति की सपत्ति के प्राप्त न होने से उद्धव बखान करने ही में लगे हैं। इसीलिए गोपिया कहती हैं,—

मोर पँखियों कौ मोर वारौ चारु चाहन कौ

ऊँधौ अँखियाँ चहँ न मोर-पँखियाँ चहँ।

वे कहती हैं कि ‘आकार-प्रकार में तो मोर के पंखों में भी आँखें होती हैं पर हे हानी उद्धव, उन नेत्रों से वह बेचारा देखने का

काम नहीं कर पाता । इसी प्रकार यद्यपि तुम्हारे नेत्र दिखाई पड़ते हैं पर उनमें वह ज्योति कहाँ जिससे मोर मुकुटवाले को देखा जा सके ।

गभीर भावों की व्यञ्जना करते समय रत्नाकर जी ने भी तुलसीदास इत्यादि की भाँति इस बात का अनुभव किया है कि वियोग-व्यथा आदि सुकुमार भावों की गभीरता अनिर्वचनीय है —

विरह यिथा की कथा अकथ अथाह महा

कहत धनै न जो प्रवीन सुकरीन सो ।

तथा

कहै रतनाकर पै विषम वियोग यिथा

सखद-विहीन भावना की भावगर्भ है ।

इसी प्रकार तुलसीदास जी ने भी कहा है —

कौसल्या के विरह यवन सुनि रोइ उठीं सख रानी ।

तुलसीदास रघुवीर विरह की पीर न जाति यखानी ॥

तथा

तुम्हारे विरह भई गति जौन ।

चित्त दै सुनहु राम । कदनानिधि । जानो कछु पै सकौ कहि हौ न ।

विषय अनिर्वचनीय है कह कर इस बात की ओर संकेत किया जाता है कि वर्य विषय बहुत गंभीर है तथा जो बात जैसी कहनी है वैसी शब्दों के द्वारा नहीं कही जा सकती । 'इन भावों को व्यक्त करने के लिए महद्दय कवियों के पास कुछ मधुर संकेत होते हैं जिनसे वे भाव-व्यञ्जना का काम बड़ी कुशलता से कर ले जाते हैं ।

भावोत्कर्ष की उच्च भूमि तक पाठकों को पहुँचा कर वे मूक होकर खड़े हो जाते हैं और बड़ी भावुकता से कोमलतर करुणतर भावों की ओर केवल उँगली उठा कर संकेत मात्र कर देते हैं, क्योंकि यहाँ संकेत से अधिक कुछ किया ही नहीं जा सकता। इस कला को मूक भाव-व्यजना कह सकते हैं। इसका प्रयोग रत्नाकर जी ने अनेक शैलियों से किया है। कृष्ण उद्धव को व्रज की ओर पहुँचाने जा रहे हैं। वे गोपियों से कुछ कहवाना चाहते हैं। पर उनके पास शब्द नहीं हैं। वे बड़ी दूर तक रथ के साथ लगे चले जाते हैं। दूसरे कवि अपनी कल्पना से यहाँ पर अनेक प्रेम-संदेश गढ़ लेते। पर इन कल्पनाओं में जो बात न हो पाती वह कृष्ण के इस प्रकार रथ के साथ लगे चले चलने से हो गई। कुछ कहना तो अवश्य चाहते हैं तभी न रथ के साथ लगे चले जा रहे हैं। पर क्या कहें, कैसे कहे इत्यादि का निर्णय न कर पाने से कुछ कहते भी नहीं.—

उससि उसाँसनि सौं यहि यहि आँसनि सौं

भूरि भरे हिय के झुलास न उरात हैं ।

० सीरे तपे विविध संदेशानि की यातनि की

यातनि की झोंक मैं लगेई चले जात हैं ॥

इसी प्रकार उधर गोप-गोपियाँ भी कुछ संदेश भेजना चाहती हैं। पर वे 'जरा हमारी सुन लो' इससे अधिक कुछ नहीं कह पातीः—

सबद न पावत सो भाव उमगावत जो

ताकि ताकि आनन उगे से ठहि जात हैं ।

रचक हमारी सुनौ रचक हमारी सुनौ

रंचक हमारी सुनो कहि गहि जात हैं ॥

यह तो उद्धव के निदा होते समय की दशा है। इससे पहले भी संदेश कहने का कुछ प्रयत्न किया गया है —

नाम कौ घताइ औ जताइ नाम ऊचौ बस

स्याम सो हमारी राम राम कहि दीजियौ।

न जाने इन संदेशों में उद्धव ने क्या समझा होगा और कन्हैया को जाकर क्या सुनाया होगा। इस प्रकार रत्नाकर जी ने गभीर परिस्थितियों में अपने पात्रों से कुछ न कहवाकर उन्हें मौन ही रहने दिया है। पर उनकी मूर्खता जो कह सकी वह वाणी न कह पाती। अशुमान अश्वमेध के घोड़े का पता लगाकर तथा राजा के साथ सहस्र पुत्रों के मरने का समाचार लेकर लौटे हैं। महाराज के कुशल प्रश्न करने पर देखिए क्या उत्तर देते हैं —

परपौ करेजौ थामि बहरि त्या रोइ कुँवर घर।

निकसे सकसि न घचन भयौ द्विचकिनि गह्वर गर ॥

महाराज इस शोक समाचार को सुन कर व्याकुल हो उठते हैं, उनके मुँह से कोई शब्द नहीं निकलते.—

भयौ भूप जडरूप अग के रंग सियाय।

बज्राघात सहस्र साठ सगहि सिर आप ॥

कटपौ कठ नहि घैन न नैननि आँसु प्रकास्यौ।

आनन भाव बिहीन गाँव ऊजड लौ भास्यौ ॥

इस मूक-व्यजना कौशल से कवि ने जलंकार विधान में भी

काम लिया है। श्यामा श्याम का वर्णन प्रस्तुत है। वर्णन क्रम से कवि बताना चाहता है कि ये युगलमूर्ति भक्तों के क्या हैं। पर यहाँ पर आकर वह रुक जाता है। वह कुछ कह कर भावना को सीमावद्ध नहीं करना चाहता —

सुभ सोभा सौभाग्य सुभग सकर उर-पुर के,
सकल समृति अरु वेद सार सरनालय सुर के।
कलपलता चित्तामनि चारु सुकाव रसिकानि के,
जिय जानत न कहात कहा अनन्य भक्तनि के।

‘हिंदोला’

इस मूक भाव-व्यजना से मिलती हुई एक दूसरी शैली के विषय में भी कुछ जान लेना आवश्यक है। भावों को व्यक्त करने में शब्दों की सामर्थ्य कितनी कम है इस बात का अनुभव वैज्ञानिक उतना नहीं करते। यह बात दूसरी है कि कुछ पदार्थों के नाम किसी भाषा में नहीं हैं अथवा उष्णता शैत्य आदि के भिन्न भिन्न परिमाणों को व्यक्त करने के लिए सकेत नहीं रहे गए। पर एक बार वैज्ञानिक-जगत् के उपकरणों का नामकरण हो जाने पर वैज्ञानिक इस दशा में तो कम से कम निश्चित हो जाता है। फिर उसे यह नहीं कहना पड़ता कि हमारे भाव, शब्दों के द्वारा व्यक्त नहीं किए जा सकते। जब कोई कवि किसी भाव को व्यक्त करना चाहता है तो उसे पद पद पर इस बात का अनुभव होता है कि भाषा की सामर्थ्य उतनी तथा वैसी नहीं है जितनी तथा जैसी वह चाहता है। उच्च से उच्च पर्वत शिखरों तथा गभीर से

गंभीर समुद्रों को नापने के लिए वैज्ञानिकों ने माप-दंड बना डाले हैं, पर उनसे कवि का काम नहीं चलता। प्रातःकाल उषा की रंजित छाया के नीचे किसी उद्यान में खिले हुए गुलाब के पुष्प को देख उसके हृदय में जो भाव उठते हैं उन्हें वह कैसे व्यक्त कर पावे ? पुष्प सुंदर है, अत्यंत सुंदर है आदि कहने पर भी कवि अनुभव करता है कि उस पुष्प विशेष के सौंदर्य में जो अनोखापन है उसे व्यक्त करने में वह असमर्थ रहा। साधारण स्वरूप के प्रत्यक्षीकरण कराने में शब्द उतने हीन शक्ति नहीं प्रतीत होते पर सौंदर्य के वैशिष्ट्य की व्यजना करते समय उनकी शक्ति बहुत पीछे छूट जाती है। इसके लिए कवियों ने कुछ युक्तियों का अनुसरण किया है। ये युक्तियाँ भावकों को भावुकता के दिए हुए साधारण प्रसाद रूप में प्राप्त होती हैं। वे मुसक्याते हुए भोले शिशु के मुख पर मुग्ध हो कर कभी हमारा ध्यान निर्गल सरोवर में प्रफुल्लित कमल की ओर ले जाते हैं, कभी शरद ऋतु के पूर्णचंद्र की ओर। कभी वह भोला शिशु का मुँह प्रकृति की इन विभूतियों की समानता प्राप्त करता है, कभी जगन्नियता की सृष्टि की ये विभूतियाँ कवि के प्रस्तुत सौंदर्य के सम्मुख फीकी पड़ जाती हैं।

इन साधारण युक्तियों से—जिनके नाम आचार्यों ने उपमा, उत्प्रेक्षा, रूपक अपहृति इत्यादि रखे हैं—आगे बढ़ते बढ़ते हम घात का अनुभव होता है कि जिस कमनीयता की अभिव्यक्ति चाहित थी, जिस मधुर लावण्य का प्रत्यक्षीकरण कराना था, वह इन युक्तियों का आश्रय लेने से भी पूर्ण रूप से नहीं हो पाया।

ऐसी अवस्था में कवि कभी तो कहता है कि उस भोले मुख के समान वह मुख ही है, संसार में उस-सा दूसरा नहीं, कभी कहता है कि उस मुँह की शोभा कुछ और ही है। इस 'और ही' प्रयोग से स्थूल दृष्टि से तो यह प्रतीत होता है कि कवि का अधिकार पर्याप्त शब्दों पर नहीं था। पर भावना की दृष्टि से देखने से पता लगता है कि इस 'और ही' की अस्पष्ट व्यंजना के द्वारा हमारे हृदयों में स्थित परम कल्पना की ओर बड़ा तीक्ष्ण संकेत किया गया है। यद्यपि 'और ही' का वाच्यार्थ तुच्छ ही है पर इसकी व्यंजना कितनी दूर तक है इसका अनुभव भावुक ही कर सकते हैं। इस युक्ति का आश्रय सभी श्रेष्ठ कवियों ने लिया है। बिहारी भी अपनी उस प्रसिद्ध नायिका का चितवन के विषय में अन्त में यही कहते हैं कि उसकी चितवन कुछ 'और ही' है —

अनियारे दीरघ दगनि किती न तननि समान,
 वह चितवनि औरै कछु, जिहि बस होत सुजान ।

रत्नाकर जी ने भी इस भावुक प्रणाली का ऐसे ही गभीर स्थानों पर उपयोग किया है। देखिए ब्रजभूमि के समीप पहुँचते ही ज्ञानी उद्धव की क्या दशा हुई है—

औरै मुख रग भयौ सिथिलित अग भयौ
 चैन दवि दग भयौ 'गर गरुवाने में॥
 पुलकि पसीजि पास चोंपि मुरझाने कोंपि
 जानैं कौन बहति वयारि घरसाने में ॥

इस 'औरै मुख-रग' की कैसी सुंदर व्यंजना है। अंतिम पंक्ति 'जाँनेँ कौन' बहति बयारि बरसाने में' के 'कौन' शब्द से यह भाव नहीं निकलता कि रत्नाकर जी को इसका पता नहीं है कि वृंदावन के आस पास के गाँवों में कौन सी वायु चलती है अतः भूगोल के पंडितों से पूछ रहे हैं कि भाई बताना तो बरसाने में कौन सी वायु बहा करती है। यहाँ पर तो बयारि शब्द भी अपने मुख्यार्थ को छोड़े बैठा हुआ है क्योंकि उसका अर्थ यहाँ पर 'प्रभाव' है। 'कौन' शब्द से कवि की अनभिज्ञता नहीं प्रकट होती। उस स्थान विशेष के प्रभाव को व्यक्त करने के लिए यह एक काव्योचित ढंग है। लोक में भी ऐसे प्रयोग देखे जाते हैं। लोग प्रायः कहा करते हैं 'न जाने वह कैसा भला आदमी है कि अपने शत्रुओं के साथ भी भलाई करता है, 'न जाने वह कैसा दुष्ट है कि बिना बोले ही छेड़ छाड़ करने लगता है।' 'औरै' का आनंद इन पंक्तियों से एक बार फिर लेकर आगे चलिए —

गोकुल के गाँव की गली में पग पारत हीं
भूमि कै प्रभाव भाव औरै भरिबै लगे ।
ज्ञान-भारतंड के सुखाए मनु मानस को
सरस सुहाए धनस्याम करिबै लगे ॥

इसी प्रकार कवियों के पास और भी प्रयोग हैं जो देखने छोटे और साधारण प्रतीत होते हुए भी दूर तक मार करते नीचे की पंक्तियों में 'बा' की करामात देखिए —

जब जब पनिघट जात सखी रो । वा जमुना के तीर
भरि भरि जमुना उमडि चलति है इन नैननि के नीर ।

अथवा.—

सघन कुज-छाया सुखद सीतल सुरभि समीर ।

मनु है जातु अर्जों घहै वा जमुना के तीर ॥

यमुना कोई गिनती में दो चार तो थीं नहीं कि किसी खास की ओर कवि को 'वा' शब्द से संकेत करना पड़ा । वास्तव में 'वा' शब्द से किसी विशेष यमुना की ओर संकेत करने का तात्पर्य नहीं है । कवि केवल उस सुख की ओर संकेत कर रहा है जो गोपियों ने कृष्ण के साथ यमुना तट पर भोगा था । इस प्रकार अनेक व्यंजना-शैलियों की सहायता से कवि ने भाव-व्यजना की है, जिनका विशेष विस्तृत अध्ययन भिन्न भिन्न प्रकरणों में प्रसंगानुसार होता रहेगा । पर भाव-व्यंजना के अध्ययन के पहले हम विभावों की स्थापना देख लें क्योंकि भाव बहुत कुछ इन पर निर्भर रहते हैं ।

विभाव-चित्रण

कवि का परम साध्य भाव-व्यजना है। इस तक पहुँचने को उसे अनेक साधनों से सहायता लेनी पड़ती है। कुछ साधन अनिवार्य होते हैं जिनके बिना रस निष्पत्ति तक पहुँचा ही नहीं जा सकता। कुछ ऐसे होते हैं जो साध्य की प्राप्ति को सुकर तथा सुसाध्य बनाते हैं कुछ उसमें विशेष प्रकार की रमणीयता संपादित करने में समर्थ होते हैं। बाह्य दृश्यों का चित्रण भी उसी भाव-स्थापना नामक साध्य के साधन हैं। कुछ बाह्यदृश्यों का चित्रण काव्य के लिए अनिवार्य होता है, जैसे, आलवन के स्वरूप का प्रत्यक्षीकरण। कुछ रसों में आलवन का महत्व अपेक्षाकृत अधिक होता है, इन्हें हम आलवन-प्रधान रस कह सकते हैं। जब कवि को ऐसे रसों की व्यजना करना अभीष्ट होता है तो उसके लिए यह अनिवार्य है कि वह आलवनों के स्वरूप का कल्पना द्वारा निरीक्षण करे तथा अपने कौशल से पाठकों को उनका प्रत्यक्षीकरण कराए। प्रत्यक्षीकरण कराते समय उसको इसका ध्यान रखना होगा कि प्रत्यक्ष की हुई वस्तु की कौन कौन महत्व की विशेषताएँ हैं जिनका चित्रण वर्य के संपूर्ण चित्र को प्रत्यक्ष कर सकेगा।

इस कार्य के लिए उसमें चित्रकार ऐसा कौशल अपेक्षित है। यदि ऐसा नहीं है तो वह बहुत सी ऐसी बातें कह जायगा जिनकी आवश्यकता न थी अथवा जो संभव है अभीष्ट प्रभाव उत्पन्न करने

में घाघा पहुँचावें अथवा वह बहुत सी ऐसी बातें छोड़ सकता है जिनके बिना चित्र पूरा उतर ही न पावेगा। इसके लिये उसे ऐसी बाह्यदृष्टि तथा अन्तर्दृष्टि अपेक्षित है जो व्यापारों का, दृश्यों का, आवश्यकतानुसार सशोधन कर सकें, जो छोड़ना चाहिए उसे अवश्य छोड़ दें जो अनिवार्य हो उसे अवश्य ग्रहण कर लें। कभी कभी तो ऐसा होता है कि किसी एक ही केन्द्रीय वस्तु के वर्णन से संपूर्ण दृश्य प्रत्यक्षवत् गोचर हो जाता है। यदि किसी व्यक्ति के विषय में कहा जाय कि जब देखो तब वह पेट खलाए आ खड़ा होता है तो हमारे सामने उसका खलाया हुआ पेट ही न आवेगा उसकी संपूर्ण हीनानस्था स्वरूप धारण करके सामने खड़ी हो जायगी। ऐसी ही विशेष बातें काव्य के लिए केन्द्रीय हैं। कुशल कवि इनको छोट लेता है और अपने उद्देश्य की ओर अग्रसर होता रहता है। रत्नाकर जी में हम ऐसा कौशल अच्छी मात्रा में पाते हैं। वे दृश्यों का निरीक्षण बड़ी सूक्ष्मता से करते हैं तथा उनका प्रत्यक्षीकरण बड़ी कला तथा सहृदयता और भावुकता से करते हैं। कला से कहने का तात्पर्य यह है कि उनके चित्र पूर्ण तथा स्पष्ट होते हैं तथा सहृदयता और भावुकता की आवश्यकता उन दृश्यों को भावोपयोगी बनाने में होती है। अब, हम रत्नाकर जी के कुछ चित्रों को देख लें। सामने कृष्णसखा दीन सुदामा खड़े हैं। वे साक्षात् दारिद्र्य हैं। उनके पास सिवा एक लँगोटी के कोई वस्त्र नहीं, वह लँगोटी भी फटी हुई है जो उनके तन को भलीभाँति ढँके हुए नहीं है। वे अत्यंत दुर्बल हैं, सीधे खड़े भी नहीं हुआ जाता।

एक लाठी के सहारे अपनी काया को किसी प्रकार टेके खड़े हैं। उनकी देह को शरीर क्या कहा जाय वह तो काठी ही है। उनके कंधे दीनता तथा समोच के भार से झुके हैं जिनके ऊपर एक छोटी सी लुटिया लटक रही है उसमें भी छेद हुए हैं जो दूर से देखे जा सकते हैं। रत्नाकर जी ने इस चित्र में वे सब सार्थक रेखाएँ अंकित की हैं जो चित्र के लिए आवश्यक हैं —

जै जै महाराज जदुराज दुजराज एक,

सुदृढ़ सुदामा राजद्वार आज आप है।

कई रतनाकर प्रगट ही दरिद्र-रूप,

फटही लँगोटी बाँधि बाघ सो लगाय हैं ॥

छीनता की छाप दीनता की धाप धारे देह,

लाठी के सहारें काठी नीटि ठहराय ह।

सकुचित कंध पै अघौटी सी कंधौटी किए,

तापर सछिद्र छोटी लोटी लटकाय हैं ॥

- इस चित्र में रत्नाकर जी ने दीनता के चित्र को पूरा करने वाली अनेक बातें जान बूझ कर बचा दी हैं। कवि ऐसा चित्र अंकित करना नहीं चाहता था जिससे एक साधारण भिक्षुक का रूप प्रत्यक्ष हो। साधारण भिक्षुक तो जिस-तिस के सामने हाथ फैलाता है। पर सुदामा सारी दीनता के होते हुए भी स्वाभिमानी हैं। कृष्ण एमे सखा के होते हुए भी वह कभी माँगने नहीं गए। आज अपनी ओ के बहुत समझाने बुझाने से वह इस हीन कर्म को करने को उद्यत हुए हैं, पर तब भी उन्होंने अपना स्वाभिमान छोड़ नहीं दिया

है। यदि यह चित्र एक साधारण भिक्षुक का होता तो रत्नाकर जी उसका पेट खलाना, बाएँ हाथ को कमर पर रख दहना भाँगने को आगे धटाना और सम्भवतः दाँत 'निपोरना' भी अवश्य चित्रित करते। इन सब बातों को छोड़ देने से रत्नाकर जी ने अपनी कुशलता का प्रमाण दिया है। यही व्यापार-संशोधन तथा कार्य-की मर्यादा और आवश्यकता का ध्यान रखना है। नीचे एक कापालिक के स्वरूप को देखिए—

फरि कापालिक घेस धर्म तब तिदि ठौ आयौ ।
 घसन गेहआ अग भग कैं रग समायौ ॥
 छूटे लोंघे पेस नैन राजत रतनारे ।
 सिर सन्दुर कौ तिलक भस्म सब तन मैं धारे ॥
 एक हाथ खप्पर चिमटा दूजै कर आजत ।
 गरै हाड के हार सहित तरिवार बिराजत ॥

कापालिक प्रायः देखने में नहीं आते अतः कवि ने उसका चित्र सकेतात्मक नहीं रखा है उसे पूरे वर्णन से युक्त किया है। स्वरूप को प्रत्यक्ष करानेवाली कुछ बातों की ओर यदि सकेत ही कर दिया जाता तो चित्र पूरा न उतरता क्योंकि पाठक कल्पना से अपनी ओर से यहाँ कुछ न मिला पाते पर डोम चौधरी का चित्र सकेतात्मक शैली से अंकित किया गया है क्योंकि पाठक थोड़े से सकेतों ही से दृश्य को ग्रहण कर लेंगे। उनका अपना निरीक्षण तथा कल्पना भा चित्र को स्पष्ट करने में सहायक होंगी।

डोम चौधरी मरघट कौ तिहिँ अचसर आयौ ।
 एक सेवक कै सग सुप कै रग रंगावौ ॥
 कारौ तन विकराल यदन लघु हग मतघारे ।
 लाल भाल पै तिलक केस छोटे घुँघरारे ॥
 अकबक धोलत धैन—

इत्यादि
 'हरिश्चन्द्र'

नीचे गगाप्रतरण से शंकर का भव्य-रूप देख लीजिए —
 हेम-वरन सिर जटा चद-छवि छटा-भाल पर ।
 कलित कृपा की फटा-घटा लोचन विसाल पर ॥
 फनि पति हार विहार भूमि बल्लस्थल राजै ।
 जग अवलव प्रलय भुजनि फरकति छवि छाजै ॥
 दृढ़ कटि-धाम ललाम चाम सुभ दुरद-दुवन कौ ।
 गूढ जानु जो भार भरत सहस्रदि त्रिभुवन कौ ॥
 अरुन फोकनद चरन सरन जो असरन जन के ।
 जिनकी गुन गुजार करत मन अलि मुनि-गनके ॥
 गौर सरीर विभूति भूति त्रिभुवन की सोहै ।
 आनन परम-उदार प्रकृति-छवि छलक विमोहै ॥
 उमगि कृपा कौ धारि पगनि डगमग उपजावत ।
 तकि तकि ताँडव नचत दमकि दम डमरु बजावत ॥

यहाँ चित्रण तथा साधारण वर्णन मिले हुए हैं। कवि को इसका भी ध्यान रखना पड़ा है कि स्वरूप प्रत्यक्षीकरण के साथ ही शंकर का ईश्वरत्व दृष्टने न पाये। यह स्वरूप भक्ति-भावना जाग्रत

करने को सामने आता है केवल वाञ्छारू चित्रों की भाँति नहीं। ऐसे चित्र संस्कृत-साहित्य में विशेषतः पुराणों में तो बहुत मिलते हैं पर हिंदी काव्यों में प्रायः बहुत कम पाए जाते हैं। नीचे एक ऐसा चित्र देखिए जैसा हिंदी-साहित्य में दूसरा न मिलेगा। शकर आकाश से गिरनेवाली गंगा को सिर पर रोकने के लिए प्रस्तुत हो रहे हैं। इसमें उन सब मुद्राओं तथा चेष्टाओं का वर्णन है जो इस फार्म्य के लिए आवश्यक हैं। इसमें कवि का निरीक्षण तथा कौशल दोनों देखे जा सकते हैं। एक भी चेष्टा कवि ने बचने नहीं दी है —

भय सँभरि सन्नद्ध भग कैं रग रँगाए ।
 अति दृढ़ दीरघ सू ग देखि तापर चलि आए ॥
 बाधवर कौ कलित कच्छ कटि तट सौं नाधौ ।
 सेसनाग कौ नागबध तापर कसि बाँधौ ॥
 ब्याल-माल सौं भाल बाल चदर्हि दृढ़ कीन्यौ ।
 जटा-जाल कौ भाल-न्यूह गहर करि लीन्यौ ॥
 मुंडमाल यज्ञोपवीत कटि तट अटकाए ।
 गाढि सूल सुंगी डमरू तापर लटकाए ॥
 धरवाहँनि कर फेरि चाँपि चटकाइ आँगुरिनि ।
 घच्छस्थल उमगाइ ग्रीव उचकाइ चाय भिनि ॥
 तमकि ताकि भुज दंड चंड फरकत चित चोपे ।
 महि दवाइ दुहुँ पाय कलुरु अतर सौं रोपे ॥
 जुगल कध बल-सघ हुमकि हुमसाइ उचाए ।

बोड भुज-बंड उदड तोलि ताने तमकाए ॥

कर जमाह करिहायें नैन नभ ओर लगाए ।

प्रत्येक सभार की ओर कवि की दृष्टि है। जिन वस्तुओं की, जैसे डमरू इत्यादि, आवश्यकता नहीं, उन्हें अलग किया जा रहा है। शरीर को अच्छी भाँति देखा भाला जा रहा है। किसी अत्यंत पुरुषार्थ के कार्य को करते समय की अवस्थाओं का कैसा सटीक चित्र है। अखाड़े में उतरते हुए पहलवानों को तो लोगों ने देखा ही होगा।

अब हम रत्नाकर जी के कुछ ऐसे चित्रों को देखेंगे जिनमें उन्होंने स्वरूप की पूरी रेखाएँ स्पष्ट नहीं की हैं केवल कुछ सार्थक के केंद्रीय वस्तुओं का प्रत्यक्षीकरण किया है जो संपूर्ण चित्र की कल्पना करने में सहायक होती हैं। नीचे वृषभान की किशोरी के चित्र की कल्पना करिए जो कन्हैया से होली खेलने को निकली हैं—

धाघरे की घूमनि समेटि कै कछोटी किए,

कटि-तट फँटि कोछी कलित पिधान की ।

भोरी भरे रोरी घोरि केसरि कमोरी भरे,

होरी चली खेलन किसोरी वृषभान की ॥

नीचे की पक्तियों के शृंगारोपयोगी चित्रों को भी देख लीजिए । यह वृंदावन में हिंडोले के समय का लिया हुआ है—

काछि कछौटा बाँधि फँट पटुली पर ठाढ़ी,

लक लचाए देखि मचकी दुहरी अति गाढ़ी ।

कवहुँ लतनि मैं लगि कोउ अंग उधारति सारी,
 चौकि चकाइ तुरत तिहि सकुचि सम्हारति प्यारी ॥
 लखति लाल की ओर लाज लहेसित नैननि सौं,
 फलु जाननि की चाह जाति जानी सैननि सौं ।

ये चित्र जड़ वस्तुओं के नहीं हैं सजीव नर नारियों के हैं जो कुछ कार्य कर रहे हैं तथा जिनके मानस में कुछ भाव-लहरियाँ उठ रही हैं। रतनाकर जी के चित्रों में हम केवल वाह्य दृश्यों तथा क्रीडाओं का प्रत्यक्षीकरण ही नहीं करते हृदय की भाव-लहरियों की गति-विधि को भी प्रत्यक्ष देखते हैं। कभी कभी तो एक-आध सार्थक रेखा से ऐसे जीते-जागते चित्र अंकित किए हैं कि कवि के कौशल पर मुग्ध होना पड़ता है। नीचे व्याकुल दुर्वासा को देखिए जो सुदर्शन चक्र के आगे भागे जा रहे हैं, न इधर देखते हैं न उधर। बस, नाक की सीध साधे शीघ्र गति से उड़े चले जा रहे हैं। इस चित्र में उनके हृदय की घबराहट, भय, उतावली इत्यादि सब स्पष्ट हैं—

पावैं कहूँ ओक ना त्रिलोक माहि धावैं फिरे,
 सुरति मुलाए भूरि भूख औ पिपासा की ।
 कहै रतनाकर न इत उत चाहैं नैकु,
 चपल चलैई जात साधे सीध नासा की ॥

नीचे महाराज हरिश्चंद्र की महारानी को देखिए जो बीच घाजार में विकने को आई हैं और नीची दृष्टि किए कुछ मद्य घोलती हुई उधर सड़ी हैं। उनको स्त्रियोचित लज्जा, मर्यादा

कुलीनता इत्यादि मानों स्वरूप धारण करके उनके साथ फिर रही हों -
 रूप सील गुन-खानि सुघर सगरी विधि सोहति ।
 लाजनि बोलति मद नैकु साँहें नहि जोहति ॥
 इस स्वरूप ने स्वयं ही उनके उच्च कुल की घोषणा कर दी
 तभी तो उस वृद्ध उपाध्याय को जो उन्हें मोल लेने आया था बिना
 परिचय के भी कहना पड़ा —

सौचहि यह कोउ अति पुनीत कुल की कुलनिधि है ।
 जिस स्वरूप तथा चित्र से हृदय तथा शील झलकते हुए नहीं दिखाई
 पड़ते वह स्वरूप तथा वह चित्र भ्रामक और झूठे हैं । ये ही महा-
 रानी आगे चलकर केवल अपने देखने के ढंग से अपने हृदय की
 संपूर्ण वेदना प्रत्यक्ष कर देती है —

बली घटुरु के सग उल्लग लिप बालक फौ ।
 फिरि फिरि करुना सहित धिलोमति नर-पालक फौ ॥
 इसी हरिश्चन्द्र-काव्य में मरघट का प्रसिद्ध दृश्य है । उसका
 विशेष उल्लेख तो भावव्यजना में होगा पर चित्र कला की दृष्टि से
 हम उसके एक अंश को फिर देख लें । चिता इत्यादि की ओर हम
 इस समय न जायेंगे, हमें तो उस पुराने पीपल के वृक्ष को ही पा-
 से देख लेना है । कवि ने ऐसी शब्द-योजना की है जो हमें हृदय
 आस पास की ध्वनि को भी प्रत्यक्ष सुना देती है, अग्रगण्योचर-
 कर देती है —

हरहरात एक दिसि पीपर कौ पेड़ पुरातन ।
 लटकत जाँ मैं घट घने माटी के घासन ॥

वरपा ऋतु के काज औरहू लगत भयानक ।

सरिता बहति सबेग करारे गिरत अचानक ॥

कभी-कभी कवि को कुछ कार्यों की संश्लिष्ट योजना को प्रत्यक्ष करने के लिए चित्र अंकित करने पड़ते हैं। इस समय कवि के सामने किसी व्यक्ति के कुछ कार्य-कलाप रहते हैं जिनका प्रत्यक्षीकरण भाव-व्यजना के लिए आवश्यक होता है। पर ऐसे अवसरों पर कवि प्रत्येक गति का नामोल्लेख करके काम नहीं चला सकता। उसे उन क्रियाओं को ऐसे सबद्ध तथा संश्लिष्ट रूप में सामने लाना पड़ता है कि उनकी अनुभूति चित्रात्मकता से की जा सके। नीचे हरिश्चंद्र की आत्महत्या करने को उद्यत होते समय की तैयारियाँ देखिए। प्रत्येक क्रिया का ऐसा कुशल उल्लेख हुआ है कि हम कुछ बातों का केवल ज्ञान ही नहीं प्राप्त करते हैं, प्रत्युत अनुभव करते हैं कि ये कार्य हमारी इन्हीं आँखों के सामने हो रहे हैं:—

यह विचार दृढ करि पीपर के पास पधारे ।

लौन्हीं डोरी खोलि द्वैक घटनि करि न्यारे ॥

मेलि तिन्हें पुनि एक छोर पर फाँद घनायौ ।

चढ़ि इक साखा घाँघि छोर दूजौ लटकायौ ॥

अब तक के चित्र रस-परिपाटी के अनुसार आलवन विभाव के भीतर माने जायेंगे। प्रस्तुत भाग को उद्दीप करने को जिन दृश्यों का विधान किया जाता है उन्हें उद्दीपन विभाव में लेते हैं। ऐसे उद्दीपनों के भीतर उपवन, पुष्प, लताएँ, चंद्रमा, ज्योत्स्ना इत्यादि

प्रकृति के रमणीय उपादान आते रहते हैं। ऐसे दृश्यों को उद्दीपन के भीतर लिया जाता है। इसी परंपरागत परिपाटी से हम अनुमान कर सकते हैं कि भारतीय कान्य-दृष्टि प्रकृति की रमणीयता से सदा प्रभावित होती रही है। हमारा अप्रस्तुत विधान भी मनोहर प्राकृतिक दृश्यावली की सहायता से होता आया है। कमल, सरोवर, मेघ, विद्युत्, चंद्र, इत्यादि अप्रस्तुत विधान के लिए सदा आते रहते हैं। हिंदीवालों ने संस्कृत कवियों का प्रकृति प्रेम तो उतना नहीं अपनाया पर इम विशेष मनोवृत्ति की प्रेरणा से उद्भूत रमणीय प्राकृतिक उपमानों की परंपरा हिंदी के कवियों को भी प्राप्त हुई। उनका भी ध्यान पीतांबर धारी कृष्ण को देखकर ऐसे सजल नीले मेघों की ओर जाता रहा जिनके अंक में पीत कांति वाली बिजली क्रीड़ा करती रहती है। यह रमणीय कान्य दृष्टि यद्यपि पीछे चलकर रीति के तग कठघरे में सड़ सड़कर कलुषित हो गई पर इससे इतना संकेत तो स्पष्टता से मिलता है कि हमारी मनोवृत्तियाँ अपने चारों ओर फैली हुई रमणीयता से रागात्मक सबंध स्थापित करने को सदा उत्सुक रही हैं। इस प्रकृति प्रेम का कारण क्या है? हमारी संस्कृति का पोषण ही प्रकृति देवी की सुकुमार लाडभरी गोद में हुआ है। जहाँ पृथ्वी की अन्य जातियाँ अपने पैरों चलने योग्य होते ही वनों, पर्वतों, निर्मलों तथा कछारों को छोड़ कर बड़े बड़े नगरों में भागने लगीं वहाँ भारतीयों ने सम्यक्ता के चूड़ांत आदर्श को हस्तामलक करके भी अरण्याश्रमों में मृगों तथा पक्षियों की संगति में रहने में ही सुख माना। हमारे आदर्शों के अनुसार तो

केवल गृहस्थाश्रम में ही नगर-वास विहित है। जीवन का तीन-चौथाई भाग तो अरण्यां में ही बिताना चाहिए। मानो हमारे पूर्वजों का मन ही नगरों में न लगता रहा हो, वे भाग निकलने को व्याकुल तथा उतावले बैठे रहते हों। इसी स्वाभाविक संपर्क के कारण भारतीयों के हृदयों में प्रकृति के प्रति स्नेह-भरी दृष्टि मदावनी रही। पर हिंदीवालों की दृष्टि मनुष्यों के कार्य-कलापों में इतनी आवद्ध रही कि उन्हें इधर उधर देखने का अवसर ही न मिला। इसी दृष्टि-संकोच के कारण प्रकृति को केवल उद्दीपन विभावों में ही स्थान मिला। उसका कोई स्वतंत्र महत्त्व ही न रहा। पर संस्कृत के प्राचीन धार्मिक काव्यों (पुराणों) तथा भवभूति कालिदास इत्यादि के ग्रंथों में ऐसे सुन्दर प्राकृतिक वर्णन आए हैं जिनसे उनके प्रति कवि के हृदय का अनुराग स्पष्ट लक्षित होता है। ऐसे वर्णनों को हम उद्दीपन ही मानकर अन्याय करेंगे। वे तो कवि की धृत्तियों के आलवन रूप में आए हैं। उनका अपना स्वतंत्र महत्त्व है। वे साध्य हैं केवल साधन नहीं। उनके प्रति भी अनुराग जाग्रत होता है, केवल दूसरे ग्रसग प्राप्त भावों को जाग्रत करने, उद्दीप्त करने ही को उनकी योजना नहीं की गई। कहीं कहीं प्रवधगत पात्र का अनुराग प्राकृतिक वस्तुओं के प्रति दिखाया गया है। ऐसे स्थलों पर वे दृष्य पात्रों तथा कवि दोनों के आलवन रूप में सामने आते हैं।

हमारा प्रस्तुत साध्य रतनाकर जी के प्राकृतिक दृश्यों का अध्ययन करना है। सब से प्रथम हमें यह कहना है कि उनकी दृष्टि प्रकृति के प्रति अनुरागपूर्ण है। उनके स्वतंत्र प्राकृतिक वर्णन

जिन्हे हम आलवन के भीतर लेंगे, उनके किसी भाव को जाग्रत करने को नियोजित किए हुए सुंदर दृश्य जिन्हे उद्दीपन माना जायगा तथा प्रस्तुत वस्तुओं की शोभा-वृद्धि के लिए नियोजित दृश्यावली जिसे हम आलंकारिक विधान के अंतर्गत ही ले सकते हैं, इत्यादि कवि के मानस में निवास करनेवाली उस सुकुमार धृति की ओर संकेत करते हैं जो प्रकृति की रमणीयता पर अनुरक्त है, सुग्ध है।

प्राकृतिक दृश्यों की रमणीयता से प्राप्त होनेवाली सप्रेदनात्मक अनुभूति दो प्रकार की होती है, एक साधारण, तथा दूसरी विशेष। साधारण को हम सत्य तथा स्वाभाविक अनुभूति कहेंगे। विशेष को स आरोपित तथा अवास्तविक मानते हैं। साधारण अथवा सत्य अनुभूति वह है जो सहृदयों को प्रायः प्राप्त होती रहती है। आरोपित अनुभूति की सृष्टि तब होती है जब हमारा हृदय पहले से किसी भाव से प्रभावित रहता है तथा उस भाव की प्रतिकूलता या अनुकूलता के अनुसार हम अनुभूति का स्वरूप ग्रहण करते हैं। आवाहरण से यह बात स्पष्ट हो जायगी। यदि किसी रमणी का अपने प्रिय से संयोग है तो उसे चमकती हुई निजली ऐसी मालूम होगी मानों मेघों से सोने की वृष्टि होती हो। रत्नसेन के साथ संयोग होने पर पद्मावती पावस की शोभा का कैसा अनुभव कर रही है —

चमक पीछु, बरसै जल सोना ।

दादुर मोर, सबद सुठि लोना ॥ (पद्मावत जायसी)

पर नागवती को वियोगावस्था में चमकती हुई विजली खड्ग-
सी लगती है तथा वर्षा की चूँदों बाण-सी प्रतीत होती हैं—

खड्ग घीजु चमकै चहुँ ओरा ।

बुद बान धरसहिं चहुँ ओरा ॥ (पद्मावत-जायसी)

इस प्रकार का सवेदन आरोपित है जिसका आरोप किसी भाव में मग्न मनोवृत्ति स्वयं कर लेती है। ऐसे आरोप उद्दीपन रूप में लाए हुए दृश्यों पर ही होते हैं। आलवन रूप में आए हुए प्राकृतिक दृश्यों पर ऐसा अवास्तविक आरोप नहीं किया जाता है। ऐसे वहुत से आरोप प्रसंग प्राप्त भावों की प्रेरणा से आलंकारिक शैली से किए जाते हैं जिसमें ऋतुओं इत्यादि के अपने वास्तविक सवेदन छिपा दिए जाते हैं। कभी वसंत पर समुद्र का आरोप किया जाता है जिसमें सांग रूपक की सहायता से बड़वाग्नि इत्यादि सब उपस्थित हो जाते हैं और बेचारी नायिका उस अनंत अथाह समुद्र में डूबती उतराती दिखाई पटती है। इन पक्तियों में इस 'विवस वियोगिन' को देखिए —

वारिधि वसंत बढघौ चाव चढघौ आवत है,

विवस वियोगिनि करेजौ थामि थहरै ।

फहै रतनाकर त्यो किसुक-प्रसून जाल,

ज्वाल बडवानल की हेरि हियें हहरैं ॥

तुम समुभावति कहा हौ समुझौ तौ यह,

धीरज धरा पै अब कैसे पग टहरैं ।

मौर चहुँ ओर अमें एकौ पल नाहि थम्हें,
सीतल सुगध मद माखत की लहरैं ॥

यहाँ पर बेचारा वसत पीछे पड़ गया है, नायिका का वियोग ही हमारी दृष्टि की ओर किया गया है। अलंकार-विधान की विशेषताओं पर इस प्रसंग में ध्यान न देने से सम्भवतः किसी को बुरा न लगेगा। दूसरे प्रकार के वे वर्णन हैं जिनमें श्रुत-सुलभ दृश्य तथा व्यापार अपना वास्तविक स्वरूप सरक्षित रखते हुए भी भावोद्दीपन में सहायक होते हैं। जैसा इस वसत वर्णन में हुआ है—

पथिक तुरत जाइ कतहिं जताइ दीजो,
आइगौ वसत उर अमित उछाह लै।

कहै रतनाकर न चटक गुलाबन की,
कोप कै चढत तोप मैं वादसाह ल ॥

कोकिल के कूकनि की तुरही रही है याजि,
बिरहिनि भाजि कहो कौन की पनाह ल।

सीतल समीर पै सगर सरदार गध,
मदमद आउत मलिद की सिपाह लै ॥

इसमें भी सेना का आरोप किया गया है पर श्रुत-सुलभ दृश्यों का कुछ अधिक ध्यान रखा गया है। सीधे उद्दीपन रूप में वसत का वर्णन यहाँ हुआ है—

पल पल कुँजें पल आवन की आस जिया,
ताह पर पत्र आइ बिच बरसाभ्या है।

अवधि बढ़ी है कल आयन की कंत अर,

आज आह व्रज में वसत दरसान्यौ है ॥

पर रत्नाकर जी के सब ऋतु वर्णन इसी उद्दीपन परिपाटी पर नहीं हुए हैं, बहुत से ऐसे वर्णनों में कवि का अनुराग स्पष्ट लक्षित होता है जिनमें वह दृश्यों का अपने हृदय के सामने रख कर रचना करने में प्रवृत्त हुआ है। ऐसे वर्णनों में कवि ने विष ग्रहण कराने का प्रयत्न करने के साथ ही उनका संवेदनात्मक अनुभव भी प्रत्यक्ष किया है। रत्नाकर जी विष ग्रहण कराने का कार्य दो शैलियों से करते हैं, एक तो सग्लिष्ट चित्रण से तथा दूसरे केंद्रीय व्यापार के सशोधन से। नीचे वर्षा ऋतु का एक चित्र देखिए:—

भूमि भूमि मुकत उमड़ि नम मडल में,

धूमि धूमि चहुँघा घुमड़ि घटा घहरें।

फहै रतनाकर त्यों दामिनि दमकै दुरैं,

दिसि विदिसानि दौरि दिव्य छटा छहरैं ॥

घटाओं के भूम भूम के मुरुने से तथा विजली के चमक कर बादलों में छिप जाने से वस्तु का चित्र सजीव हो गया है। कवि ने इन दो केंद्रीय व्यापारों को परस्पर और इनका काव्योचित उपयोग कर अपनी चित्र-कला का परिचय दिया। दूसरी पंक्ति के छ घकारों की घर्षाहट से बादलों का गरजना भी कुछ कुछ श्रवण-गोचर हो जाता है।

अत्र वृद्धावन की रमणीय वसुधरा में पावस का स्वरु देखिए —

चहुँ दिसि ते घन घोरि घेरि नम-मडल छाप,
 भूमत, भूमत, भुक्त औनि अतिसय नियराए ।
 दामिनि दमकि दिखाति, दुरति पुनि दौरति लहरें,
 छूटि छयोली छटा-छोर छिन छिन छिति छहरैं ॥
 पाइ प्रसंग प्रमोद-पौन फौ सो हलि हलकैं,
 पल पल औरे प्रभा पुज अद्भुत गति मालकैं ।
 कहूँ तिनकैं बिच लसति सुभग बग पाँति सुहाई,
 मुफतालर फी मनौ सेत मालर लटकाई ॥
 फट्टै साँझ की किरनि करति कछु कछु अरुनाई,
 मनु निगार फी रासि राग-रवि की रचिराई ।

‘हिंदोल’

भूमत, भूमत, भुक्त इत्यादि के द्वारा मेघों की गतियों का प्रत्यक्षीकरण किया है। ‘औनि अतिसय नियराए’ कथन की योजना द्वारा जल से भरे हुए, मुके हुए, मेघों का स्वरूप प्रत्यक्ष-सा किया गया है। चारों दिशाओं से मेघ आकर पृथ्वी पर छटकते हुए छाए हुए हैं कह कर कवि पाठक की दृष्टि को चारों ओर से घेर कर एक केंद्र पर टिकाता है तथा पृथ्वी के ‘बहुत पाम तरु’ कह कर उमड़ी दृष्टि को कुछ विश्राम देता है जिससे वह उनका स्वरूप कुछ रुक कर अच्छी तरह देख ले।

‘छहरैं’ शब्द कैसा सार्थक है जो हम को कंधि की छटा को पृथ्वी पर फैलता हुआ दिखा देता है। सुभग वह पंक्ति ने उस चित्र या ‘फिनिशिटच’ पूरा कर दिया है, जिससे वह निगम आया है।

वर्ण विरोध से (मेंघों का नीला रंग, वगुलों का श्वेत) वर्ण के रंगों को कितनी स्पष्टता से प्रत्यक्ष किया गया है । 'भुक्ता-लर' के विधान से सौंदर्य की वृद्धि ही हुई है ।

चित्र उपस्थित करने में वस्तुओं के नाम गिना देनेवाली परिपाटी से काम नहीं चलता । उसके लिए सश्लिष्ट योजना की आवश्यकता होती है । यदि कवि किसी वृत्त पर बैठे हुए पक्षियों की ओर हमारा ध्यान ले जाना चाहता है तो यह कह देना पर्याप्त न होगा कि वृत्त पर पक्षी बैठे हैं । उसे संभवतः कहना होगा कि हरी पक्षियों से लदे वृत्त की भुकी हुई टहनियों पर पक्षी फुदक रहे हैं, कुछ उड़ उड़ कर बैठ रहे हैं, कुछ उड़ जाने को पर फैला रहे हैं, कुछ ऊपर उड़ कर मँडरा रहे हैं, कुछ कलरव करते हुए अपने चबु-पुटों के अग्र भाग से दूसरों के कंठ-प्रदेश में गुदगुदा रहे हैं । ऐसा ही कुछ स्वरूप रत्नाकर जी के "बैठत उड़त मँडरात कल बोलत औ डारनि पै डोलत विहग बहु भाए हैं" से सामने आता है । देखिए,—

छोटे बड़े वृच्छनि की पॉति बहु भॉति कहँ

सघन समूह कहँ सुखद सुहाय है ।

फहे रतनाकर वितान बन बेलिनि के

जहाँ तहाँ विविध विधान छवि छाय है ॥

बैठत उड़त मँडरात कल बोलत औ

डारनि पै डोलत विहग बहु भाए हैं ।

विचरत याघ वृक पूरत अतक कहँ

कहँ मृग ससक ससक फिरै धाय हैं ॥

यहाँ सब बातों को प्रधानता नहीं दी गई है। जो बात आवश्यक है वह सामने की गई है। वृत्तों की 'पाँति' को 'छोटे बड़े' कह कर कैसा स्वरूप प्रत्यक्षीकरण किया गया है। वृत्तों की लम्बाई के इस छोटे बड़े पन ने हमारी दृष्टि का दृश्य पर टिकने का सारा दिया है। बाघों और भेड़ियों का निटर हो कर फिरना तो उनके 'विचरने' से ही प्रतीत होता है। उधर उन से त्रस्त मृग इत्यादि दौड़ते फिरते हैं। इस चित्र से केवल विव्र ग्रहण ही नहीं होता, पाठक प्राप्त भाव को भी ग्रहण करते चलते हैं।

ऐसा ही एक चित्रण शिशिराष्टक में आया है। ठढक से सिकुड़े हुए पक्षीगण अपने नीडों में से गला निकाल कर इधर-उधर ढेर लेते हैं और फिर जाड़े के मारे मोन होकर उसी में दबक कर बैठ जाते हैं। जाड़े का स्वरूप इस चित्र से कैसा प्रत्यक्ष हुआ है। ठढक अधिक है यह न कह कर कवि एक प्राकृतिक दृश्य खोज ले आता है जिससे जाड़े का अनुभव स्वयं प्रत्यक्षवत् हो जाता है —

घाड़ घाड़ सिंधुर मद्ध फूले लोधनि सौं,

गध लुब्ध है के कध रगरत गात हैं।

कहै रतनाकर प्रभात अरुनाई माहि,

बाघनि के लेख्या लरत लुरियात हैं ॥

उठि उठि धूम घनबासिनि के बासनि तैं,

बासनि तैं सीत के तहाँ मँडरात हैं।

पछोगन सीस काढ़ि निटप-बसेरनि तैं,

उमहि कटूक मोन गहि रहि जात हैं ॥

जाड़े के दिनों में पाला पड़ने से धुआँ कुछ घना होकर आग के चारों ओर मँडराता रहता है। कवि कल्पना करता है कि वह भी शीत के डर से आग के पास से दूर नहीं हटता। ऐसी ही कल्पना काव्य की सहायक होती है।

रत्नाकर जी के ऋतु वर्णन दो प्रकार के हैं, एक परपरा-भुक्त, दूसरे अनुभूति पोषित। परपरा के अनुसार किए गए प्राचीन ढंग के वर्णनों में भी कवि ने ऋतुओं की विशेषताओं आदि की उपेक्षा नहीं की है। जो वर्णन प्राचीन रूढ़ि को छोड़ कर किए गए हैं उनमें वस्तुओं तथा स्वरूपों का प्रत्यक्षीकरण, ऋतु-सुलभ विशेषताओं का निरीक्षण तथा चित्रण इत्यादि अधिक पाए जाते हैं। नीचे की पक्तियों में ग्रीष्म की प्रचंडता का कैसा वर्णन है —

छायौ ऋतु ग्रीष्म कौ भीष्म प्रचंड दाप

जाकी छाप सय छिति मडल सही लगी।

कहै रतनाकर बयारि बारि सीरे कहूँ,

पैयै जैकु एक रहै अहक यही लगी ॥

करघट लै लै बरघट ही बिताई राति,

पलक लगाप हूँ न पलक रही लगी।

अवहीं सिरान्यौ ना सँताप कल ही कौ फेरि,

ताप सौ तपाकर के तपन मही लगी ॥

नीचे ग्रीष्म की मुनसती हुई लू का वर्णन है। वर्णन आलंकारिक शैली पर है पर लू का संवेदनात्मक स्वरूप पीछे नहीं पड़ा है, प्रत्युत, 'सदेह' योजना से उसमें वृद्धि ही हुई है—

कैधों अति दुसह दवागि की टपेट कैधों,
 बाडव की विषम भूषेट-भर-भार है ।
 कहे रतनाकर दहकि दाह दारुन सों,
 उगिलत आगि कैधों पावक पहार है ॥
 रट दग तीसरे की कैधों बिकराल ज्वाल,
 फेकत फुलिंग कै फनिद फुकुकार है ।
 कैधों ऋतुराज काज अचानि उसास लेति,
 कैधों यह ग्रीयम की भीषम लुआर है ॥

शरदाष्टक में फार की चाँदनी के वर्णन बहुत सुंदर हुए हैं ।
 चारों ओर धवलिमा मी निरखी रहती है । उसको देखने से हमारे
 नेत्रों को जो सुरम प्राप्त होता है तथा हृदय पर जो शांत-प्रभाव
 पड़ता है उन सब का प्रत्यक्षोत्तरण हुआ है । कवि कहता है मानों
 स्वच्छ सुषमा तथा सुधा के फुहारे फूट फूट कर निकले पड़ते हों,—
 छिदकति सरद-निसा की चाँदनी सों चाद,

दीपति के पुज परैं उचटि उझारे हे ।
 स्वच्छ सुषमा के परिपूरित प्रभा के मनो,
 सुंदर सुधा के फूटि फरत फुहारे हैं ।

यह चाँदनी क्या है इस विषय में कवि कल्पना करता है कि
 चंद्रमा ने अथ बादलों के समूहों को जीत लिया है इसी विजय दृश्य
 से कालिंदी के किनारे आज चांदी का दृष्टि कर रहा है —
 धार-चाँदनी में रोन-रेती की बहार हेरि,

याही निरधार ही हुलास भरि धारे हैं

जीति दल वादल के परव पुनीत पाइ,

कूल कार्लिंदी के चंद रजत घगारे है ॥

अथवा वर्षा भर की सचित चाँदनी अव चद्रमा से सौगुनी
होकर निकली पड़ती है.—

चमकति रेती चारु जमुना-कल्लार-धार,

यिपिन अगार भलमल भुमडी परे।

राखी सचि चद्रिका मनौ जो बरपा भर की,

सोई चंद तैं है सतचंद उमडी परे।

ये कल्पनाएँ तथा उत्प्रेक्षाएँ प्रस्तुत वस्तुओं की उपेक्षा करने
को नहीं नियोजित की गई हैं इनसे कवि के हृदय का वह अनुराग
प्रकट होता है जो प्रकृति की इन विभूतियों को देख कर उमड़ कर
बहना चाहता है।

उद्धव-शतक में जो पट्-ऋतु वर्णन हैं वे वास्तव में ऋतु-वर्णन
नहीं हैं। कृष्ण के वियोग में व्याकुल गोपियों की अवस्था की व्यजना
करने को उनकी अवतारणा हुई है। नीचे वर्षा की कुछ बहार
देखिए:—

रहति सदाई हरियाई हिय घायनि मैं,

ऊरघ उसास सो भक्नोर पुरवा की है।

पीव पीव गोपी पीर पूरित पुकारति हैं,

सोई रतनाकर पुकार पपिहा की है ॥

लागी रहै नैननि सौ नीर की भरी औ उठै

चित मैं चमक सो चमक चपला की है।

निनु धनस्याम धामधाम व्रजमडल में

ऊधी नित घसति यहार घरसा की है ॥

वर्षा में सर्वत्र हरियाली छाई रहती है। यहाँ भी गोपियों के हृदय के धाव कभी सूखने नहीं पाते, सदा हरे बने रहते हैं। साम्ब का आधार केवल यह मुहावरा ही है। पर यहाँ कत्रि का लक्ष्य श्रुतु वर्णन नहीं है अतः हमें अधिक बुरा नहीं मानना चाहिए।

साय तथा प्रभात के वर्णन भी प्राकृतिक सौंदर्य में गिने गए हैं। प्राचीन परिपाटी के कवियों को भी मन न होते हुए भी अपने काव्यों में ये वर्णन रखने पड़े हैं। घेचारे केशवदास ने भी बड़े दुःख से रामचंद्रिका में इनको रखा है। पर वे वर्णन कैसे हैं यह कहने की संभवतः यहाँ आवश्यकता नहीं। हमें तो रत्नाकर जी के वर्णन देखने हैं जिनसे कवि के हृदय का उल्लास फूटा पड़ता है। पहले हम प्रभात को देख लें। रत्नाकर जी ऐसा कह कर कि 'अंधेरा हट गया और उजेला फैल गया' विषय को चला नहीं कर देते। वे उस दृश्य को घड़ी मूढमता से सामने लाते हैं। ज्यों-ज्यों पूर्व में प्रकाश फैलता जाता है त्यों-त्यों तम तम पच्छिम की ओर भागा जाता है। ऐसे वर्णन से संपूर्ण दृश्य प्रत्यक्ष हो जाता है। हम यही नहीं जान लेते हैं कि 'अंधेरे के स्थान में उजाता हो गया, स्वयं इस परिवर्तन के व्यापार को अपनी आँखों देख लेते हैं —

आधी अगवानी की समीर धीर दक्षिण की,

चहकि विहग अंगलीक गान गायी है।

ज्यों ज्यों ब्यौम बढत प्रकास पुंज पूरव सौं,

त्यौ त्यौ तम तोम जात पच्छिम परायौ है ॥

‘प्रकास पुंज’, ‘तम-तोम’ इत्यादि प्रयोगों से उनका स्वरूप प्रत्यक्ष हो जाता है। जैसे हमारे सामने प्रखर प्रकाश फैलता आता हो और घनी अधकार राशि हटती सी दिखाई देती हो। इन पक्तियों में अब प्रभात समय के अन्य दृश्य देखिए—

ऊपा कौ प्रकास लाग्यौ लौकन अकास माहि,

सुमन बिकास के हुलास भरिबे लगे।

कहै रतनाकर त्यौ विटप निवासनि में,

द्विजगन चेति कसमस करिबे लगे ॥

मुनिजन लागे लेन खुमकी गगन गग,

गौन पौन - पथिक हिये मैं धरिबे लगे।

तमचुर-यदी धरे अरुन सुवाने सीस,

ताकौ राज-रोर चहुँ ओर भरिबे लगे।

पृष्ठों के नीचों में पक्तियों का कसमस करने लगना प्रभात काल का एक स्वाभाविक दृश्य है। बार-बार कहते संकोच लगता है, फिर भी कहे बिना नहीं रहा जाता कि रत्नाकर जी उस विशेषता को सदा परख लेते हैं जो किसी दृश्य का प्राण होती है। यह विशेषता सश्लिष्ट योजना नामक कौशल से भिन्न है। इसे हम चाहें तो केंद्रीय व्यापार का प्रत्यक्षीकरण कह सकते हैं। इस केंद्र को प्रत्यक्ष कर देने से संपूर्ण दृश्य दास की भाँति पीछे लगा चला आता है। पर यह कला हिंदी के कितने कवियों में है ?

प्रभात काल में पुष्पों तथा हरी घास पर झलमल करते हुए ओस कण मूँड रहे हैं। प्रभात पवन से आदोलित होकर दून हिल जाती है अतः ओस-कण मूँडते में प्रतीत होते हैं। पर ये वास्तव में हैं क्या? सुपमा के जो फुहारे छूट रहे हैं उन्हीं के ये छिटक कर पड़े हुए छंटि हैं। चारों ओर स्वच्छ सुपमा फैली हुई है। ये हिम-कण भी चमक रहे हैं। अवश्य ये उसी सुपमा के कण हैं। कैसी मधुर कल्पना है,—

फलनि पं मञ्जु महि हरित दुकूलनि पै

ओस कण भूलें झलमल दुतिघारे हैं।

स्वच्छ सुपमा के मनौ छूटत फुहारे ताने,

बिंदु छटफार चहुँ ओरनि बगारे ह।

अज उधर मध्या हो रही है उसे भा देत लीजिए। सध्या की श्यामलता बढ रही है। सूर्यास्त हा चुका है। ऊँचे मकानों के मुँहों पर कुछ 'पियराई' अभी बची है। पूर्व से अँधेरा बढता चला आ रहा है। धूलों की छाया भी उधर ही को बढती जा रही है। समग्रतः वह अँधेरे की अगमनी करने जा रही है। दोनों एक-से न ठहरे। वह भी काला, यह भी काली। कल्पना तथा उत्प्रेक्षा वास्तविकता से कैसी हिली मिली आई हैं। कहाँ कल्पना का कृत्रिम रंग प्रारम्भ होता है? कहाँ वास्तविकता की भूमि पीछे छूट जाती है? कौन कह पाये? —

छाई छवि श्यामल सुहार्द रजनी मुख की,

रख पियराई रही ऊपर मुरेरे के।

कहै रतनाकर उमगि तरु छाया चली,

यदि अगवानि हेत आवत अंधेरे के ।

नीचे सूय के अस्त होने का एक और दृश्य देखिए—

जानि नभ-नाथ कौ पयान सैन मंदिर कौ,

मगलीक गान मैं दुजाली भूरि भूली है ।

कहै रतनाकर विनोद चहुँ फोद बढ्यौ,

कामिनी तरुनि पै प्रमोद प्रभा भूली है ।

मोती माल धारतीं दिगगना उमग भरीं,

तारा है अकास अगना सो परै खली है ।

प्राचीमुख सेत उत खेत चोदनी है क्रियौ,

तूली साजि अवर प्रतीची इत फूली है ।

रतनाकर जी का भिन्न-भिन्न रंगों का निरीक्षण भी सूक्ष्म है । कवि को अपने काव्य में भिन्न-भिन्न वस्तुओं के रंगों के ज्ञान की भी आवश्यकता पड़ती है । यदि उसका प्रकृति निरीक्षण सत्य तथा सूक्ष्म नहीं है तो वह अपने वर्णनों में भ्रमपूर्ण बातें लिखेगा जिनसे दृश्यों का चित्रण अस्वाभाविक तथा मिथ्या होगा । संस्कृत साहित्य के प्रमुख कवियों की दृष्टि इस विषय में बहुत सूक्ष्म रही । वाणभट्ट के समान रंगों का ज्ञान तो संभवतः किसी अन्य कवि का नहीं माना जा सकता । उनके वर्णनों को हम ग्रामाणिक मान सकते हैं । अपने कादंबरी के चित्रों में उन्होंने बड़ी सफलता से तूलिका चलाई है । पर संस्कृत-साहित्य के पतन के दिनों में इस विषय में बड़ा प्रमाद फैल गया । कवि-शिक्षा पर लिखी गई पुस्तकों के लेखकों ने कवियों

को बहुत कुछ मनमानी करने की आज्ञा दे दी । उन्होंने, काले, श्याम, नीले, बैजनी इत्यादि रंगों को एक ही मान लिया तथा लाल और पीले रंग भी एक मान लिए गए । ऐसे सिद्धांत कुठित दृष्टि के लक्षण हैं । हिंदी के कवियों ने भी यही भ्रमपूर्ण प्रथा अपनाई । इसके फल स्वरूप कवियों के वर्णनों में अस्वाभाविकता आने लगी । यहाँ तक कि गोस्वामी तुलसीदास जी ने भी रंगों के भेदोपभेदोंका निरीक्षण सूक्ष्मता से नहीं किया । पिछले कवियों में संभवतः विहारी का रंग निरीक्षण सूक्ष्म तथा स्वाभाविक है । उनके पहले ही दोहे में रंगों की केवल स्वाभाविक योजना ही नहीं है, कवि को यह भी ध्यान है कि किस रंग के योग से कौन रंग कैसा हो जाता है,—

मेरी भव बाधा हरी राधा नागरि सोइ ।

जा तन की भाँई परं स्यामु हरित-दुति होइ ॥

प्रजभापा के आधुनिक कवियों में रत्नाकर जी का रंग निरीक्षण सच्चा हुआ है । पर कहीं कहीं परंपरा इनके मार्ग में भी बाधक हुई है । नीचे प्रभातकाल का एक दृश्य देखिए । सूर्य्य विंश के फूट निकलने के पहले आकाश में घनी नीलिमा छाई रहती है । पहले सूर्य्य-विंश पीके सफेद रंग का कुछ गुलाबी लाली लिए निकलता है । फिर वह गहरा लाल हो जाता है । तब लाली छूट जाती है, पर प्रकाश में प्रसरता नहीं आ पाती । क्रमशः और दिन चढ़े विंश प्रसरता धारण करता है —

इसी परिपाटी के अनुसार रत्नाकर जी ने भी यहाँ अप्रस्तुत विधान किया है —

आठौं जाम घाम मग जोहति मृगी सो जव

चौकै पाय आहट तिनूका खरकत की ।

अनुराग रंजित अवाज सौ कढ़त स्याम

मानिक तैं मानहु मरीचि मरकत की ॥

ऐसे अप्रस्तुत विधान का काव्य में क्या स्थान है इसका विवेचन यहाँ नहीं किया जा सकता । यहाँ तो केवल रग का प्रश्न है । नीचे के यमुना वर्णन में भी मरकत आया है पर यह कुछ उचित माना जा सकता है क्योंकि यमुना का जल कुछ हरापन लिए हुए होता है—

भलकति अग तैं उमगि अनुराग-प्रभा,

तातैं सुभ स्याम-अग रग-ढरकत की ।

मरकत मनि तैं मरीचि कढै मानिक की,

मानिक तैं मानहु मरीचि मरकत की ॥

रत्नाकर जी के प्रकृति-वर्णनों में हिंडोले का वृदावन-वर्णन तथा गगावतरण का गोलोक-वर्णन अच्छे हुए हैं । दोनों वर्णन विस्तृत हैं । यहाँ केवल वृदावन वर्णन की कुछ पक्तियाँ उद्धृत की जाती हैं —

परम रम्य आराम सुखद वृदावन नितहीं,

पर पावस सुपमा असीम जानत कहु चितहीं ।

हरित भूमि चहुँ कोद मोद मंडित अति सोहै,

नर की कहा बलाइ देखि सुर-मुनि मन मोहे ॥

मानहु पद्मनि सिला सचि बिरनी बिरचि घर,
 जेहि प्रभाव नहि करत नैकु बाधा मव त्रिपघर ।
 इत-उत ललित लज्जति चटक-रंग बीरवधूटी,

मनहु अमल अनुराग राग की उपजी बूटी ॥
 दूयनि पै भलमलत विमल जलविन्दु सुहाए,

मनु घन पै घन धारि मजु मुकता घगराए ।
 तरुनर तहाँ अनेक एक सौ एक सुहाए,

नाना-विध फल फूल फलित प्रफुलित मन भाए ॥
 फहूँ पौति षडु भौति अमित आरुति करि ठाढ़े,

फहूँ मुँड के भुड मुकै भूमै गधि गाढ़े ।
 मजुल सघन निकुज फहूँ सोभा सरसानी,

गुजत मत्त मलिद पुज जिन पै सुखसानी ॥
 वर्णन यद्यपि आलंकारिक शैली पर है पर अलंकारों की योजना
 ऐसी ही हुई है जिससे प्रस्तुत वय्यों की शोभा वृद्धि हुई है तथा
 उनके स्वरूप को स्पष्ट करने में सहायता मिली है। संपूर्ण दृश्य
 चित्रपट सा हमारे सामने आता है। अलंकार स्वाभाविकता
 सदा प्रतिकूल हैं ऐसा समझना भ्रम ही है। नीचे आलंकारिक शैली
 पर गंगा का कैसा सुंदर वर्णन हुआ है—

राफा रजनी की सज नीकी गग की यौ लसै
 मानौ मुकता के भरे थार थलकत हैं ।
 कहै रतनाकर यौ कल धुनि आवै होति
 मानौ कलहंसनि के गोत ललकत हैं ।

हिलि मिलि मंद लहरी के माल-जालनि पै
 मिलिमिल चंद के अनंद झलकत हैं।
 मानौ चारु चादरे बिसाल बादले के घने
 पवन-प्रसंग सौं सुदंग झलकत हैं ॥

चाँदनी छिटकी हुई है। गंगा का जल चमकता हुआ उछलता चलता है। ऐसा प्रतीत होता है मानों मोतियों से लथालथ भरे थाल थलकते हों। मंद प्रवाह की कलध्वनि के लिए बोलते हुए कलहसों की योजना की गई है। चंचल लहरों पर चाँदनी पड़ती है। ऐसा प्रतीत होता है कि सोने के तार पवन से हिलाए जाते हों। यह अप्रस्तुत योजना गंगा के स्वरूप को कितनी सुंदरता से प्रत्यक्ष करती है।

रत्नाकर जी के वाह्यदृश्य विधान के सवध में बहुत कुछ कहा जा चुका है। एक बात यहाँ फिर दोहरा दी जाती है। हमारे हृदय में जिस प्रकार भावों को ग्रहण करने की शक्ति है उसी प्रकार दृश्यों के स्वरूपों को कल्पना द्वारा प्रत्यक्षवत् करने की शक्ति है। किसी भाव-वारा में मग्न करने के लिए कवि में कौशल अपेक्षित है। यदि कवि में वह विशेष कला नहीं है तो वह कितना भी वाक् विस्तार करे, अपने उद्देश्य में सफल नहीं हो सकता। उसी प्रकार दृश्यों को प्रत्यक्ष करने के लिए भी कला की आवश्यकता है। किसी दृश्य के अंग-प्रत्यंग की रेखा-रेखा का उल्लेख कर के कवि असफल हो सकता है यदि उसे इस बात का ज्ञान नहीं है कि किसी दृश्य की कौन बात केंद्रीय है जिसे अवश्य पकड़ लेना चाहिए।

रत्नाकर जी चित्रों के केंद्रों को परख लेते हैं। किमी घास के मैदान में गाएँ चर रही हैं। यदि केवल इसका उल्लेख ही कर दिया जाय तो चित्र न उतरेगा। यदि 'बछड़ों के साथ साथ गाएँ चर रही हैं' कहा जाय तो चित्र स्पष्ट उतर सकता है। बछड़ों सहित गाएँ चरने में जो आकर्षण है वह हमारी कल्पना को आकृष्ट कर केंद्रित कर लेता है। देखिए —

जित तित सुरभि सवत्स चरति विचरति सुरसानी ।

चरने के साथ ही उनके विचरने का उल्लेख कर के चित्र को और भी व्यापक किया गया है। हमारी दृष्टि के सामने एक बड़ा हरी घास से आच्छादित स्थान आ जाता है जिसमें छोटे छोटे बछड़ों को लिए गौएँ पूँछ हिलाती तथा सिर नीचा किए चरती फिरती हैं। यह कला रत्नाकर जी में सर्वत्र पाई जाती है। जिस प्रकार वे भावों की व्यञ्जना करने में सफल हुए हैं उसी प्रकार वाद्य दृश्यों के चित्रण में। पाठक वाद्य-दृश्यों के गोचर रूपों पर दृष्टि टिका कर भाव-सत्ता की ओर अग्रसर होता है। आलयनों के रूपों को अपने सामने देख कर फिर उनके भीतरी भावों से रागात्मक संबंध स्थापित करने में देर नहीं लगती।

विभावों की स्थापना का अध्ययन करके अब हम भाव-व्यञ्जना के अध्ययन की ओर अग्रसर हो सकते हैं।

न चली कलु लालची लोचन सौ, हठ-मोचन कै चहनोई परधौ ।
रतनाकर वंफ-विलोकन-बान, सदाए विना सहनोई परधौ ॥
उततैं वह गात छुधाइ चले, तब तौ प्रन कों ढहनोई परधौ ।
भरि आह कराह 'सुनौ जू सुनौ' नंदलाल सौ यौ कहनोई परधौ ॥

अनेक शृंगारी उक्तियाँ मुहावरों पर आश्रित हैं। इन पंक्तियों में एक उदाहरण देखिए—

देरें हूँ न हेरै दग फेरें हूँ न फेरें दग,
वैकल सी वा गुन उधेरति बुनति है ।
कहै रतनाकर मगन मनही मन मैं,
जानै कहा आनि मन गौर कै गुनति है ॥
होति थिर कबहूँ छुनेक फिरि एकाएक,
भौतिनि अनेक सीस कयहूँ धुनति है ।
घालि गयौ जय तैं कन्हैया नेह काननि मैं,
तब तैं न नैंकु कवू काहू की सुनति है ॥

कानों में तेल डाल लेने पर सुनाई नहीं पड़ता। इसी व्यापार के सहारे 'वह कान में तेल डालकर बैठा है' प्रयोग की सृष्टि हुई है जिसकी आवश्यकता तब होती है जब हम किसी को अपनी ही धुन में मस्त तथा दूसरों की काम की बातें सुनने में भी लपेटा करते देखते हैं। इस नायिका के कानों में भी कन्हैया स्नेह (तेल या प्रेम) डाल गया है जिसकी स्निग्धता से वह इतनी मग्न है कि किसी की कुछ सुनती ही नहीं। 'स्नेह' शब्द का श्लिष्ट प्रयोग यहाँ कितना काव्योपयोगी है। रत्नाकर जी कभी किसी भावना को

सीमित नहीं करते। वे भाव-भूमि तरु पाठकों को पहुँचा कर स्वयं कल्पना करने के लिए छोड़ देते हैं। किसी भाव के विषय में जब कवि स्वयं बहुत कुछ कह देता है तो वह सहृदय पाठक की कल्पना को अपनी उक्ति से सीमित कर देता है। पर रत्नाकर जी की कला ऐसे अवसरों पर अपने को सयत कर लेने में है। वह क्यों 'मगन' है यह बताने की कवि आवश्यकता ही नहीं समझता। पाठक उसकी दशा देख कर उसकी प्रसन्नता के कारण का स्वयं अनुमान करें। कवि एक बात का पता अवश्य दे देता है। कन्दैया उसके कानों में स्नेह डाल गया है, कुछ प्रेम की बातें कह गया है। बातें कुछ ऐसी अवश्य थीं जिन्हें कान में कहना पडा। अब पाठक चाहे तो आगे स्वयं कुछ अनुमान करें।

मट्टी के जिन वर्तनों में कुछ दिन तरु तेल, घृत आदि रसे जा चुकते हैं उनमें यदि पानी भरा जाता है तो वे बाहर छलक आते हैं। इस नायिका का घट (शरीर) भी नटनागर के स्नेह (प्रेम, तेल) से भीन चुका है। अतः अब उसमें 'धीर' रूप नीर नहीं रुकता—

हारीं करि जतन अनेक सगधारी सवै,

छुन छुन अग सोई रग गहरत है।

कहै रतनाकर न ताती बात हूँ के घात,

छाई चिफनाई कौ प्रभाव प्रहरत है॥

औंस मिस नैननि तैं रस-मिस वैनि तैं,

अगनि तैं स्वेद-कन छे के दहरत है।

भीन्यौ घट जब तैं सनेह नटनागर कौ,
तब तैं न वीर धीर-नीर ठहरत है ॥

इस प्रकार अपने विस्तृत निरीक्षण के सहारे कवि ने अनेक सुकुमार तथा सार्थक कल्पनाओं की सृष्टि की है। जब तक प्रिय का संयोग रहता है उसके लावण्यादि से नेत्र प्रभावित रहते हैं। पर उसके वियोग में नेत्रों को देखने को कुछ नहीं मिलता। अब हृदय के नेत्र अपना काम करते हैं। वियोगावस्था में प्रिय हृदय को गभीर से गभीर सतह में प्रवेश करता जाता है। इस प्रेम व्यापार के समकक्ष कवि ने एक बाह्य-दृश्य को योजना की है। दर्पण में अपना प्रतिबिम्ब देखने वाला ज्यों ज्यों पीछे हटता जाता है त्यों त्यों वह अपने को दर्पण में और भी भीतर की ओर प्रवेश करते हुए देखता है। इस व्यापार का ऊपर कहे हुए प्रेम-व्यापार से कैसा साम्य है। गोपियाँ उद्धव से कहती हैं—

चाहत निकारन तिन्हें जो उर-अंतर तैं
ताफौ जोग नाहि जोग मतर तिहारे मैं ।

कहै रतनाकर बिलग करिबै मैं होति
नीति बिपरीत महा कहति पुकारे मैं ॥

तार्ते तिन्हें ल्याइ छाइ द्विय तैं हमारे बेगि
सोचियै उपाय फेरि चित्त चेतघारे मैं ।

ज्यों ज्यों धसे जात दूरि दूरि प्रिय प्रान-भूरि
त्यों त्यों धसे जात मन-सुकुर हमारे मैं ॥

कवि अपनी इस कल्पना पर खूब मुग्ध है। इसे अपनी रच-

नाओं में कई बार दोहराया है। इस दोहे में भा वही बात कही गई है —

सतत पिय प्यारे बसत मो हिय दर्पन माहिं ।

धसत जात त्यों त्यों सखी ज्यों हीं ज्यों बिलगाहि ॥

वियोगावस्था में प्रिय हृदय में धँसता जाता है इस व्यापार का कविवर मैथिलीशरण गुप्त ने भी सुंदर उपयोग किया है। वियोग में नेत्रों से आँसू बहते रहते हैं। कवि कहता है ये आँसू नहीं हैं, 'प्रिय के मानस में (हृदय रूप सरोवर में) धँसने से ये छूटते उड़े हैं —

पहले आँखों में थे, मानस में कूद भग्न प्रिय अब थे,

छूटते वही उड़े थे, बड़े बड़े अभ्र वे कब थे ?

‘साकेत’

उपर्युक्त दर्पण वाली कल्पना से मिलती हुई दो एक कल्पनाएँ और की गई हैं। दर्पण में प्राप्त प्रतिबिम्ब में हमारे अंगों की दिशाएँ बदल जाती हैं। हमारा दक्षिण अंग बाईं ओर प्रतिनिवित होता है तथा बायें अंग दाहिनी ओर। यह एक साधारण व्यापार है जिसकी ओर हम प्रायः ध्यान भी नहीं देते। पर कवि की दृष्टि से ऐसे व्यापार—यदि वे काव्योपयोगी हैं—नहीं बच पाते। देखिए कवि ने इसका कैसा सुंदर उपयोग किया है —

हा हा खाह हाय कै दुखी है दूरि हीं सौं देखि,

सैननि मैं मजु मूक नैन जे उखारे हैं ।

कहै रतनाकर न रच तिनकी है सुधि
 विकल हिये के भाय सकल बिसारे हैं ॥
 हौं तौ रही दग देखि निपट निरालौ दग,
 भाव उलटे ही सब अरु तुम धारे हैं ।

पावत ही धाम मन मुकुर हमारें स्याम,
 दन्दिन तैं बाम भए तेघर तिहारे हैं ॥

शृंगार रस में आलम्बन की विशेषता रहती है। रतिवृत्ति सौंदर्य पर आश्रित है। अतः कवियों के लिए नायक-नायिकाओं की उन स्वरूप-गत विशेषताओं का चित्रण करना आवश्यक होता है जो हृदय में अभिलाष, उत्कठा आदि को जाग्रत कर रतिभाव को उद्दीप्त करती हैं। इस स्वरूप प्रत्यक्षोक्ति में नेत्र, मुसक्यान आदि की विशेषताएँ तथा शरीर की अन्य भावोपयोगी चेष्टाएँ आ जाती हैं। आचार्यों ने इन सब का समष्टि-रूप में अलङ्कार नाम रखा है। ये काव्यालङ्कारों से भिन्न हैं यह कहने की आवश्यकता नहीं। इनके अतर्गत नायिकाओं की वे अयन्नज विशेषताएँ जो यौवन में स्वतः प्राप्त होती हैं तथा अन्य स्वभाव-सिद्ध कृतिसाध्य विशेषताएँ जो मन में किसी भाव के जाग्रत होने पर प्राप्त होती हैं, आ जाती हैं। पीछे ही कहा जा चुका है कि रत्नाकर जो अपने वर्णनों में आचार्यों द्वारा गिनाए गए सकेतों का अध-अनुसरण नहीं करते। उन सकेतों को स्वयं अपने निरीक्षण से परिमार्जित कर प्रयुक्त करते हैं। नीचे की पक्तियों में हाव, मौग्ध्य तथा विलास की कैसी सुन्दर योजना हुई है —

गँधन गुपाल बैठे चेनी घनिता की आप,
 हरित लतानि कुज माहिँ सुख पाइऊँ ।
 फहै रतनाकर सँचारि निरचारि बार,
 बार बार बिबस बिलोकत बिकाइ कै ॥
 लाइ सर लेत कयौ फेरि गहि छोर लखें,
 ऐसे रहौ ख्यालनि में लालन लुभाइ कै ।
 कान्हू-गति जानि कै सुजान मन मोद मानि,
 करत कहा हौ कतौ मुरि मुसुकाइ कै ॥

'करत कहा हौ ?' ऐसे भोले प्रभो में न जाने कितनी सरसता छिपी रहती है । अब इन पक्तियों के भोलेपन को देखिए—

जाके सुर प्रवल प्रवाह कौ भ्रकोर तोर,
 सुर-नर मुनि वृन्द धीर धिठप बहावै है ।
 कहे रतनाकर पतिव्रत परायन की
 लाज कुलफानि कौ करार बिनसावै है ॥
 कर गहि चिनुक कपोल कल चूमि चाहि
 मृदु मुसुकाइ जो मयकहि लजावै है ।
 ग्यालनि गुपाल सो कहति इठलाय कान्हू
 ऐसी मला कोऊ कहँ घाँसुरी बजावै है ॥

प्रेम-लोक की रीति हाँ न्यायी है । यहाँ अभिलषित वस्तु के प्रति भी अनादर प्रकट किया जाता है तथा 'हाँ' के स्थान में 'नाहीं' की प्रणाली अधिक उपयुक्त समझी जाती है । देखिए इस तिरस्कार

के भीतर कौन सी भावना छिपी है। ऐसी ही उक्तियों में आचार्यों ने 'विश्लोक' माना है।

दीठि तुम्हें छै छली पलट्यौ रँग, दीसत सॉवरौ साज सबै हे ।
कहै रतनाकर राघरे अगनि, चेटरु पेखि प्रतच्छ परै है ॥
देति हैं गोरस ठाढे रहौ उत, रार करैं कछु हाथ न येहै ।
सॉवरे छैल छुवौगे जो मोहि तौ, गातनि मेरे गुराई न रैहै ॥

हाव आदि नियोजित करने की कला पर कवि का अच्छा अधिकार है। एक उदाहरण देखिए—

सग मैं सहेलिनि के जोयन उमग-रली,
बाल अलबेली चली जमुना अन्हाइ कै ।
कहै रतनाकर चलाई कान्ह काँकर त्यों,
ठठकि सुजान सखियानि सौं पछाई कै ॥
वापें करि गागरि सँमारि भुकि थाई ओर,
वापें कर-कज नैकु घूँचट उठाई कै ।
दे गई हिये मैं हाय दुसह उदैग दाग,
लै गई लडैती मन मुरि मुसकाई कै ॥

कप, स्वेद आदि सात्विकों की योजना भी बड़ी कुशलता से की गई है। विवर्यता तथा कप की प्राचीन शैली को एक योजना देखिए:-

काहू मिस आजु नद मंदिर गुर्बिद आगें,
लेतहिं तिहारौ नाम धाम रस पूर कौ ।
सुनि संकुचाइ लगे जदपि सराहन से,
देखि कला करत कपोत अति दूर कौ ॥

मृगमद विंदु तऊ चटक दुचद भयो,
मद भयो खौर हरिचदन कपूर को ।
थहरन लागे कल कुंडल कपोलनि पै,
छहरन लाग्यौ सीस मुकुट मयूर को ॥
स्तम्भ सात्विक तथा जडता सचारी का सुंदर योग इन पक्तियों

में देखिए —

ज्यों भरि के जल तीर घरी निरख्यौ त्यों अघीर है न्हात फन्हाई ।
जानै नहीं तिहि तारुनि मैं रतनाकर कीनी कहा दुगहाई ॥
छाई कछू हक्याई सरीर के नीर मैं आई कछू भक्याई ।
नागरी की नित की जो सघी सोई गागरि आज उठै न उठाई ॥
शृंगार रस में विप्रलभ के चित्र अधिक मार्मिक होते हैं ।
मनुष्य स्वभाव की विशेषताएँ इसके मूल में काम करती हैं । हमें
जितना आनंद प्राप्त्याशा में प्राप्त होता है उतना वास्तविक प्राप्ति
में नहीं । विघ्नवाधाओं के पड़ने से भी प्राप्त वस्तु का मूल्य बढ़
जाता है । सुंदर से सुंदर वस्तु भी यदि बिना प्रयत्न के अनायास प्राप्त
हो जाती है तो हम उस से उतना आनंद नहीं प्राप्त कर पाते । दूसरी
बात यह है कि दूरी से आर्कषण बढ़ता है । दूर रहने पर कल्पना अपनी
शक्ति से लक्ष्य को और भी आर्कषक रूप में उपस्थित करती रहती
है । प्राप्ति के लिए प्रयत्न करने वाला जब प्राप्ति के पास पहुँचता है
तो लालसा को कुछ कम पाता है । बहुत दिन तक प्रवास करने के
पश्चात् जब हम घर लौटते हैं तो उसके प्रति हमारे हृदय में कैसा
छोह रहता है । पर कुछ दिनों तक उसी घर में रह लेने के पश्चात्

हमारे छोड़ का उफान ठढा पड़ने लगता है। जब हमारे फिर बाहर जाने का प्रश्न उठता है तो वही घर कुछ अधिक प्रिय लगने लगता है। कभी कभी तो हम अपने फूटे घरों की उन दीवारों को देखकर, जिनकी ओर एक साधारण यात्री किसी उत्साह से दृष्टि भी नहीं डालता, आँसों में आँसू भर लेते हैं। हमारे स्वभाव की ये तथा ऐसी ही अन्य विशेषताएँ विप्रलम्भ को अधिक आकर्षक बनाती हैं। जीवन में वास्तविक सफलता के अवसर कम भाग्यवानों को प्राप्त होते हैं। अनेकों को अपने दूरस्थ धुंधले लक्ष्य की ओर टकटकी लगाए हाथ मलते बैठे ही रहना पड़ता है। अतः वियोग शृंगार जितना लोगों के लिए सच्चा है उतना सयोग नहीं। जब नल दमयती विवाहोत्सव के पश्चात् उस राज प्रासाद में सुख के दिन बिताते हैं तो सर्वसाधारण इस अप्राप्य विभव के साथ अपना रागात्मक सबध नहीं स्थापित कर पाते। वे उसमें अपना प्रतिबिम्ब नहीं देखते। पर जब दमयती पति से छोड़े जाने पर असहाय होकर मारी मारी फिरती है तथा सजल नेत्र महाराज नल किसी दूर देश में किसी दिन सायंकाल में उसकी याद में व्याकुल हो अपनी ठुड़ी को हाथ से टेके बैठे रहते हैं तो हम सब इस दृश्य को बहुत पास से देख लेते हैं क्योंकि यह सामान्य भाव-भूमि के बहुत पास पड़ता है। इन्हीं कारणों से विप्रलम्भ में रस परिपाक अधिक मार्मिक होता है।

अपने यहाँ पूर्वराग, मान, प्रवास और करुण ये चार विभाग विप्रलम्भ के किए गए हैं। इनमें से करुण विप्रलम्भ के तो अवसर ही

कम आते हैं। मान भी केलि का एक प्रकार ही है, वास्तविक वियोग उसमें नहीं होता। इसमें वियोग का मिठास का अनुभव करने के लिए विप्रलम्भ की एक प्रकार से नक़ल-सी गड़ी की जाती है। कोई नायिका अपनी सखी से मान करने की कला सिखा देने की प्रार्थना ही करती रह जाती है, कोई बहुत कुछ सिखा पड़ी होने पर भी समय पर चूक जाती है। देखिए इन दोनों को सखियों मिला दे दे कर हार गई पर कुछ फल न हुआ.—

साँघने राधिका मान कियौ परि पाइनि गोरे गुणिंद मनागत ।
नैन निर्वोह रहें उनके नहिं चैन विनै के न ये कहि पावत ॥
हारी सखी सिख दै रतनाकर आन न भाइ सुभाइ पै छावत ।
ठानि न आवत मान उन्हें इनकी नहिं मान मनावन आवत ॥

ऐसे भोले और उतावले जब झकट्टे हुए हैं तो खेल क्या न मिंगड जायगा। इस दूसरी बेचारी की कठिनाई को भी देखिए। यह अपने नाक कान आदि से हीरात है। ये सब कन्हैया के सामने आते ही कहने में नहीं रहते और बना बनाया सब घातक मिंगड देते हैं—

नाक कं चढ़ावत पिनाक भीह ढीली परें,
चढ़त पिनाक भीह नाक मुसुकाइ दे ।
कहै रतनाकर त्यों प्रीत हैं नयाइ लिएं,
मुख तैं टरै न नैन गौरव गवाइ दे ॥
अनख यदावत अनग की तरंग बढ़ै,
घोरज घरा तैं प्रन पायहि उठाइ दे ।

रहति दियँ हों हौंस हिय को हमारे हाय,

पैयाँ परीँ नैक मान करिधौ सिखाइ दै ॥

अब हम विप्रलंभ के दोनों मुख्य तथा वास्तविक विभागों, पूर्व-राग और प्रवास, की ओर आते हैं। इनकी स्वाभाविक योजना किसी प्रबन्ध काव्य के भीतर अथवा ऐसे मुक्तको में जो किसी प्रबन्ध काव्य में प्राप्त कथा के आश्रित हैं, हो पाती है। साधारण मुक्तकों के लिए किसी ऐसी प्रणाली की खोज हुई जिसमें बैठे ठाले के वियोग का समुचित अवसर रहे। इसके लिए दो बातों की योजना की गई। शृंगार का आलवन परकीया को बनाया गया तथा उसे कुछ कठोर स्वभाव का चित्रित किया गया। आलवन के स्वभाव की कठोरता के कारण पास बसते हुए भी वियोग के अवसर रहते हैं। परकीया की प्रणाली को आचार्यों ने उचित नहीं माना है। यह कठिनाई गोपी-कृष्ण कथाओं का आश्रय ग्रहण करने से दूर हुई। प्रयत्न करने पर भी हिंदी कवियों का आलवन उतना कठोर-हृदय न हो सका जितना उर्दू वालों का होता है। इसका मुख्य कारण उर्दू वालों के आलवन की विचित्रता तथा अस्वाभाविकता है। वहाँ एक ओर की प्रार्थनाएँ दूसरी ओर उपेक्षा तथा खीम के कानों से सुनी जाती हैं। हमारी पावन तथा स्वाभाविक प्रणाली में उतने हाहाकार को स्थान ही नहीं है। कृष्ण गोपियों को छोड़ कर चले गए थे, फिर भी उनका स्मरण कर-आँसू बहा ही लेते थे। उन्हें समझाने-बुझाने को अपने प्रिय सत्ता उद्धव को भेज ही देते हैं। उर्दू साहित्य में तो यार का जनाजा निकलते देख मुँह फेर लेने की

परिपाटी है। उर्दू की धाञ्जारू रचनाओं पर मुग्ध रहनेवालों तथा हिंदी की स्वाभाविक रचनाओं को सुन कर मुँह बिचकानेवालों को कभी ठंडे चित्त से इस पर भी विचार करना चाहिए। हम तो इतना ही कह सकते हैं कि उर्दू वाले सामान्य तथा स्वाभाविक भाव भूमि से भटक गए हैं।

अब हम रत्नाकर जी की ऐसी रचनाओं को देख लें। विमलभ की पावन तथा गभीर धारा में अवगाहन करना हो तो बद्धव शतरु को देखिए। यहाँ अन्य मुक्तक रचनाओं पर कुछ विचार कर लिया जाय। पूर्वराग से मिलती हुई कुछ दशा यहाँ देख लीजिए —

शुजित मल्लिह-पुज सधन निकुंज जहाँ,
 लूक लगै हीतल को सीतल सुहाई है।
 कहै रतनाकर तहाँ हीं फूल लेत तोहिं,
 जोहि रही कान्ह कै अमान विकलाई है ॥
 आयत उतै तैं अयै नैसुख निहारि दसा,
 उर में हमारे तौ कसक अति आई है।
 धैठे। आँस दारत सँभारत न सौँस परी,
 तेरी मधुराई लगी लोचन लुनाई है ॥

इस जगत् की विपत्तियों को मेलना कितना कठिन है यह इन्हीं के मुँह से सुन लीजिए —

पीर सौं धीर धरात न धीर, कटाच्छ हूँ कुतल सेल नहीं है।
 ज्वाल न याकी मिटै रतनाकर, नेह कटू तिल तेल नहीं है ॥

जानत अंग को भेलत हैं यह रंग गुलाल को भेल नहीं है ।
थामें थमैं न धहैं अँसुवा यह, गोइगौ हं हँसी खेल नहीं है ॥

‘कटाच्छ हूँ कुतल सेल नहीं है’ की कैसी व्यजना है । कुतल और सेल की मार तो बड़े धैर्य्य से वीर लोग भेल लेते हैं, पर यहाँ की मार कुछ और ही होती है । यहाँ कवि ने कटाक्ष को कुतल या सेल नहीं बताया है, उनके सवेदन पक्ष ही को ग्रहण किया है । सवेदन को छोड़कर उहाका आश्रय ग्रहण करनेवाले कवि ही किसी सुहागिन को उँगली कटने के डर से काजर देने को मना करेंगे —

काजर दे नहि परी सुहागिनि

आँगुरी तेरी कटैगी कटाछन ।

पर रत्नाकर जी ऐसी मिथ्या कल्पनाओं को सदा बचाते रहते हैं । अपनी उक्ति से उन्होंने कटाक्ष को कुतलादि से भी बढा दिया है । स्नेह शब्द का भी कैसी सूझ से प्रयोग किया है । दीपक के स्नेह के समाप्त होते ही बत्ती बुझ जाती है पर प्रेम दीपक की ज्वाला कैसे शांत होगी । न स्नेह समाप्त होगा न कसक मिटेगी ।

अब आलवन के स्वभाव की कठारता का कुछ स्वरूप देख लिया जाय । एक ओर की रीझ तथा दूसरी ओर की रीझ देखना हो तो यहाँ देखिए —

देखत हमारी हूँ दसा न इठिलानि माहि,

आपनी तौ बानि ना बिलोक्त अठानि में ।

कहै रतनाकर उपाइ ना बसाइ कछू,

जासौं लखौ भाइ भेद उमय दिसानि में ॥

पायतौ कहँ जौ कोऊ चतुर चितेरी तौ,

दिखावतौ सुभाज सोधि कलित कलानि मैं ।

रिक्तवन आतुरी हमारी अखियानि माहिं,

खिन्नवन चातुरी तिहागी मुसकानि मैं ॥

यहाँ दूसरे की पीडा को न समझने वाले एक प्रिय का स्वरूप
देखिए —

कीजै कहा हाय तासो चलत उपाइ नाहिं,

पाइ पीर हँ जो पर पीर उर आनै ना ।

कहै रतनाकर रहै हो मुख मौन गेह,

कहै सुने भाव के प्रभाव भेद मानै ना ॥

सरल कथा का सुनि पूछत व्यथा जो पुनि,

जानिहुँ जयार्थ वृथा जो गुनि जानै ना ।

मानै ना अज्ञान तौ सुजान के मनैयै ताहि,

कैसेँ समझेयै जो सुजान बनि माने ना ॥

ऐसी रचनाओं में आलस के स्वभाव की कठोरता के कारण
वियोग के अवसर उपस्थित होते हैं । यहाँ प्रवास आदि की
आवश्यकता ही नहीं पड़ती । किसी निरमोही से मन लगाने से
ऐसे अवसर अनायास उपस्थित हो जाते हैं —

हाय हाय करत बिहाइ दिन रैनि जात,

फटिषो सुहाव सदा सैननि सिरोही सौ ।

कहै रतनाकर उदासी मुख छाइ जाति,

हौसी बिनसाइ जाति आनन बिछोही सौ ॥

भूख प्यास धूम्रति भँवात भहरात गात,
 छार है बिलात सुखसाज सब रोही सो ।
 हाय अति औपटी उदेग आगि जागि जाति,
 जय मन लागि जात काहु निरमोही सों ॥

प्रिय की कठोरता के वर्णन का परिपाटी पर उर्दू साहित्य का भी बहुत कुछ प्रभाव पड़ा है। पर रत्नाकर जी ने उर्दू के साहित्यिक सस्कारों की छाप अधिक नहीं पडने दी है। वियोगजन्य वेदना और विकलता को चित्रित करनेवाली रचनाएँ भी हिंदी की मर्यादा का ध्यान रख कर की गई हैं। कुछ गिने स्थलों पर ही उर्दू का प्रभाव स्पष्ट लक्षित होता है। पर यह प्रभाव बहुत पुराने कवियों की रचनाओं पर भी पडने लगा था। बिहारी के ही अनेक दोहों पर उर्दू शैली का प्रभाव स्पष्ट लक्षित होता है। नीचे के उदाहरण में पालिम के जुल्म को देखिए। कटाक्षों को बाण तो हमारे यहाँ भी धनाया गया है पर उन बाणों से किए गए धारों से तडपते हुए प्रेमी हमारे सस्कारों के अधिक अनुकूल नहीं पडते —

छाख अभिलापनि कौ होत हो कुलाहल है,
 मोकलों न पावैं मग नैकु निशुकाइ है ।
 कहै रतनाकर भरोखनि के मोरे करि,
 कुदि कदिवे कौ तिन्हें यानक बनाइ है ॥
 निहर निसक यक भौंहनि कमान तानि,
 नैननि के यान द्वैक और हूँ चलाइ है ।

कहे रतनाकर रहत न अकेले घनै,
मेले घनै रुसिहँ तिया सो दोषवत को ॥

हिम की हवा सौं हलि अचल समाधि त्यागि,
लपटनि-लालसा-लसित लखि कत काँ ।

पाट की पिछोरी बाहु दाहिनें परसौरी किए,
गौरी लागी हुलसि असीसन हिमत को ॥

कभी कभी प्रस्तुतों की अनुभूति के मेल में भी शृंगारी अनु-
भूतियों को लाए हैं जिनसे इनकी रुचि विशेष का बहुत कुछ
आभास मिलता है। देखिए हेमत में घाम कैसी लगती है —
विविध विलासनि के हरप हुलासनि सो,

सुखद घसत होत सुरत कमाई सो ।
घाम अभिराम सी सुहाई घाम देह लगै,
लागत सनेह नए नेह की निकारि सो ॥

रत्नाकर जी को मुक्तक शृंगारी रचनाओं की एक परंपरा प्राप्त
थी। अपने जीवन के प्रारंभिक काल में उन्हें पुरानी शैली के कवि-
समाजों में बैठने को मिला था। बाबू रामकृष्ण वर्मा, ५० अविका-
दत्त व्यास इत्यादि द्वारा संचालित कवि समाज से इनका भी
संपर्क था। उस समाज में दी गई अनेक समस्याओं की पूर्तियाँ
इन्होंने भी की थीं जो उन समूहों में समर्पित हैं। ब्रज भाषा में
प्रकार की शृंगारी रचनाएँ होती आती थीं। एक रुढ़ि का अ-
करनेवाली नायिका भेद की परिपाटी के अनुसार, दूस-
रा प्राचीन नायिका भेद की शृंगारी कविताओं

एक साधारण से प्रश्न के द्वारा कैसी व्यजना हो रही है —

पेंडत औ इठलात फिरौ करि, फेर कछु मग घेर लगावत ।

चारि हूँ ओर चितै रतनाकर, बेनु वजावत सैन बुझावत ॥

मोहिनी यौं मनमोहन सौं, इठलाइ कहै लखि नैन नवावत ।

बात कछु हमहूँ तौ सुनै इतकौ नित कौन कौ देखन आवत ॥

इन पंक्तियों में कवि ने अपनी सहानुभूति का कितना प्रसार किया है । विषय सामान्य जगत् से लिया गया है इसीसे मार्मिक हुआ है —

लागै रजनी मुख की सुखमा सुहाई ताहि,

जाहि सुखरासि की न आस टरि गई होइ ।

कहै रतनाकर हिमाकर मुखी कै दास,

दिवस-कसाला-जगी ज्वाला हरि गई होइ ॥

पूछौ पर जाइ घा बियोगी के हिये सौं नेकु,

जाकी याकी पीडरी भभरि भरि गई होइ ।

उठत न होइ पाय गॉय सामुहैं लौं आइ,

धाइ मग मॉझ हाय सॉझ परि गई होइ ॥

रत्नाकर जी मदा सयत रहत हैं पर शृंगार रस में मग्न होकर कभी कभी मर्यादा को भूल जाते हैं । देखिए इन पंक्तियों में जगत् के माता पिता पार्वती-परमेश्वर तक पहुँच कर कवि ने मर्यादा की कैसी उपेक्षा की है —

मानु हूँ की लागी प्रीति अगिनि दिगगना सौं,

सीत भीति जागी इमि सकल समंत कौं ।

वहै रतनाकर रहत न अकेले घने,
मेले वनै रुसिहुँ तिया सा दोषवत को ॥

हिम की हवा सौं हलि अचल समाधि त्यागि,
लपटनि-लालसा-लसित लखि कत को ।

पाट की पिछौरी बाहु दाहिनै पखौरी किए,
गौरी लागी हुलसि असीसन हिमत को ॥

कभी कभी प्रस्तुतों की अनुभूति के मेल में भाँ गृगारी अनु-
भूतियों को लाए हैं जिनमें इनकी रुचि विशेष का बहुत कुछ
आभास मिलता है। देखिए हेमत में घाम कैसी लगती है —

बिबिध बिलासनि के हरप हुलामनि सो,
सुखद यसत होत सुरुत कमाई सो ।

घाम अभिराम सो सुहाई घाम देह लगै,
लागत सनेह नए नेह की निकाई सो ॥

रत्नाकर जी को मुक्तक गृगारी रचनाओं की एक परंपरा प्राप्त
थी। अपने जीवन के प्रारम्भिक काल में उन्हें पुरानी शैली के कवि-
समाजों में बैठने को मिला था। बाबू रामकृष्ण चर्मा, प० अबिका-
दत्त व्यास इत्यादि द्वारा संचालित कवि समाज से इनका भी
संपर्क था। उन्म समाज में की गई अनेक समस्याओं की प्रार्थनाएँ
इन्होंने भी की थीं जो उन सग्रहों में सप्रहीत हैं। ब्रज भाषा में दो
प्रकार की गृगारी रचनाएँ होती आती थीं। एक रूढ़ि का अनु-
सरण करनेवाली नायिका भेद की परिपाटी के अनुसार, दूसरी
अनुभूति पोषित। प्राचीन नायिका भेद की गृगारी कविताओं की

विशेषताएँ रत्नाकर जी की प्राचीन शैली की रचनाओं में भी मिलती हैं। इन विशेषताओं का कुछ परिचय प्राप्त कर लेना चाहिए।

प्रायः नायक कृष्ण हुआ करते थे तथा नायिका राधा अथवा और कोई गोपकन्या। कृष्ण के हिंदी साहित्य में दो रूप थे। एक रूप भक्त कवियों द्वारा उपस्थित किया गया था, दूसरा रीति के अनुसार रचना करनेवाले मुक्तक लिखनेवाले कवियों के द्वारा। भक्त कवि गोपी कृष्ण की संपूर्ण लीलाओं का वर्णन करके भी उनका ईश्वरत्व नहीं भुलाते थे। सूरदास इत्यादि की रचनाओं में हमें कृष्ण का यही रूप मिलता है। रीति काल के कवि कृष्ण के ईश्वरत्व की रक्षा करने की कुछ भी चिन्ता न कर उन्हें ससारी पुरुष के रूप में सामने लाते थे। पहला रूप तो वैसा ही है जैसा हमें श्रीमद्भागवत इत्यादि में मिलता है। दूसरे रूप की परंपरा संस्कृत की मुक्तक रचनाओं से प्राप्त हुई जो प्राकृतों तथा अपभ्रंश की रचनाओं में भी चलती रही। इन रचनाओं में कृष्ण एक साधारण रसिक के रूप में सामने आते हैं।

रत्नाकर जी की रचनाओं के भी इस दृष्टि से दो विभाग किए जा सकते हैं। उनकी शृंगार-लहरी के कृष्ण उद्धव शतक तथा कृष्णाष्टक इत्यादि रचनाओं के कृष्ण से बहुत भिन्न हैं। अतः शृंगार लहरी तथा उद्धव शतक को मिलाकर पूरी कृष्ण कथा बनाने का प्रयत्न भ्रमपूर्ण होगा।

दूसरी विशेषता इन प्राचीन शैली की मुक्तक रचनाओं की यह है कि उनमें कल्पना को अपनी सारी करामात नायिका भेद

के वद बाड़े के ही भीतर दिखानी पड़ती थी। अनेक सहृदय तथा भावुक कवियों ने इस जटिल तथा कठोर रुढ़ि-बंधन के भीतर भी बहुत कुछ मार्मिकता दिखाई है। पर आते आते पिछले दिनों में ऐसी रचनाएँ नीरस सी हो चली थीं। किसो वैधी परिपाटी के भीतर जहाँ तक उल्लूक की जा सकती थी वहाँ तक कर लेने पर कवि शिथिल होकर बैठने लगे थे। रत्नाकर जी को भी कुछ पुरानी रचनाओं में यह शिथिलता तथा पिष्टपेण मिलता है। कुछ रचनाएँ तो एकदम समस्यापूर्ति के ढंग पर की गई हैं। निम्नलिखित तथा ऐसी ही और अनेक समस्याओं की पूर्तियाँ पाठक उनकी फुटकल रचनाओं में पावेंगे —

(१) सूधी तैं सहस्रगुनी टेढी भोह मीठी है ।

(२) प्राण परे सोंकरैं न हों करै न ना करै ।

(३) कपट किए हैं प्यारे निपट भले लगौ ।

(४) पायक पुज मैं एकज फूले ।

(५) एक तैं है गई छै तसवीरै ।

(६) गोप कुल-कुमद निसाकर उदय

(७) सीतल सुगंध मन्द मारुत की

ये समस्याएँ बहुत प्राचीन काल से हैं। इसमें सदेह नहीं रत्नाकर जी की के दर्शन ऐसी रचनाओं में भी होते हैं शृंगारी रचनाओं से ऊँचा हुआ होता। एक पूर्ति को देख ही लीजिए

विशेषताएँ रत्नाकरजी की प्राचीन शैली की रचनाओं में भी मिलती हैं। इन विशेषताओं का कुछ परिचय प्राप्त कर लेना चाहिए।

प्रायः नायक कृष्ण हुआ करते थे तथा नायिका राधा अथवा और कोई गोपकन्या। कृष्ण के हिंदी साहित्य में दो रूप थे। एक रूप भक्त कवियों द्वारा उपस्थित किया गया था, दूसरा रीति के अनुसार रचना करनेवाले मुक्तक लिखनेवाले कवियों के द्वारा। भक्त कवि गोपी कृष्ण की संपूर्ण लीलाओं का वर्णन करके भी उनका ईश्वरत्व नहीं भुलाते थे। सूरदास इत्यादि की रचनाओं में हमें कृष्ण का यही रूप मिलता है। रीति काल के कवि कृष्ण के ईश्वरत्व की रक्षा करने की कुछ भी चिन्ता न कर उन्हें ससारी पुरुष के रूप में सामने लाते थे। पहला रूप तो वैसा ही है जैसा हमें श्रीमद्भागवत इत्यादि में मिलता है। दूसरे रूप की परंपरा संस्कृत की मुक्तक रचनाओं से प्राप्त हुई जो प्राकृतों तथा अपभ्रंश की रचनाओं में भी चलती रही। इन रचनाओं में कृष्ण एक साधारण रसिक के रूप में सामने आते हैं।

रत्नाकरजी की रचनाओं के भी इस दृष्टि से दो विभाग किए जा सकते हैं। उनको शृंगार-लहरी के कृष्ण उद्धव शतक तथा कृष्ण-उद्धव इत्यादि रचनाओं के कृष्ण से बहुत भिन्न हैं। अतः शृंगार-लहरी तथा उद्धव शतक को मिलाकर पूरी कृष्ण कथा बनाने का प्रयत्न असंभव होगा।

विशेषतः इन प्राचीन शैली की मुक्तक रचनाओं की यह कल्पना की अपनी सारी करामात नायिका भेद

के बद बड़े के ही भीतर दिखानी पड़ती थी। अनेक सहृदय तथा भावुक कवियों ने इस जटिल तथा कठोर रुढ़ि-बन्धन के भीतर भी बहुत कुछ मार्मिकता दिखाई है। पर आते आते पिछले दिनों में ऐसी रचनाएँ नीरस सी हो चली थीं। किसी बँधी परिपाटी के भीतर जहाँ तक उछलकूद की जा सकती थी वहाँ तक कर लेने पर कवि शिथिल होकर बैठने लगे थे। रत्नाकर जी की भी कुछ पुरानी रचनाओं में यह शिथिलता तथा पिष्टपेषण मिलता है। कुछ रचनाएँ तो एकदम समस्यापूर्ति के ढंग पर की गई हैं। निम्नलिखित तथा ऐसी ही और अनेक समस्याओं की पूर्तियाँ पाठक उनकी फुटकल रचनाओं में पावेंगे —

- (१) सूधी तैं सहस्रगुनी टेढ़ी मौंह मोठी है ।
- (२) प्राण परे साँकरैं न हों करै न ना करै ।
- (३) कपट किए हूँ प्यारे निपट भले लगौ ।
- (४) पात्रक पुज मैं पकज फूले ।
- (५) एक तैं है गई छै तसबीरे ।
- (६) गोप कुल-कुमद निसाकर उदय भयौ ।
- (७) सीतल सुगध मन्द माखत की लहरैं । इत्यादि ।

ये समस्याएँ बहुत प्राचीन काल से कवि समाज में प्रचलित हैं। इसमें सदेह नहीं रत्नाकर जी की प्रतिभा तथा काव्य-कौशल के दर्शन ऐसी रचनाओं में भी होते हैं, पर मैकडों वर्ष की ऐसी शृंगारो रचनाओं से ऊँचा हुआ पाठक इनसे बहुत प्रभावित नहीं होता। एक पूर्ति को देख ही लीजिए—

खाद पर पड़ा है। भला ऐसे विपद्ग्रस्त नायकों को देखकर पाठक क्या करें ? पर ऐसी ही शृंगारी रचनाओं को हम उन दिनों के प्राय कवियों में पाते हैं। इन्हीं कामदशाओं के अतर्गत मरण दशा भी मानी गई। पर अशुभ तथा रस विरोधी समझ कर इसका वर्णन निषिद्ध कर दिया गया। कवियों ने साक्षात् मरण दशा न दिखा कर उसी के बहुत आस पास की दशा दिखा कर अपना कौशल प्रदर्शित किया। रत्नाकर जी की इस रोगिनी को देखिए जो ठड़ी पड़ी जाती है। जब शीत आ गया है तो अब अधिक विलम्ब नहीं प्रतीत होता —

लागत न नैकुं हाय औषध उपाय कोऊ,

भूठी मार फूँकहू फकीरी परी जाति है।

फहै रतनाफर न बैरीहू बिलोकि सकै,

ऐसी दसा मोहिं सो अहीरी परी जाति है ॥

रावरौहू नाम लिपैं नैननि उघारै नाहि,

आह औ कराह सबै धीरी परी जाति है।

पीरी परी जाति है धियोग आगि हू तौ अय,

बिकल बिहाल घाल सीरी परी जाति है।

आचार्यों के सकेतों को न समझ कर कहीं कहीं कवियों ने अनर्थ कर डाला है। मरण दशा के वर्णन का इसी लिए निषेध है कि उसमें शोक को स्थायित्व प्राप्त हो जाता है और कवि का उद्देश्य ही नष्ट हो जाता है। शृंगार रस के स्थान में करुण रस हो जाता है। यह थोड़े ही है कि जब तक नायिका एकदम से मर न जाय

तब तक पाठकों को करुणा, आवे ही नहीं। क्या इस नायिका की दशा जिसको शीत आ गया है पर्याप्त करुण नहीं हो सकती? जो पाठक ठढी पड़ती हुए नायिका को देखकर द्रवित न हुए वे क्या उसको एकदम मरा देखकर पसीजेंगे? वास्तव में यहाँ भी रस विरोध हो गया है। जिस नायिका की दशा ऐसी हो गई है कि वैरो भी उसे नहीं देख सकते वह शृंगार का आलमन तो कभी नहीं हो सकती। शब्दों की व्यर्थ की करामात से काम नहीं चल सकता है। पर हममें रखाकर जो का दोष नहीं है, वे प्राचीन काल से चली आती हुई काव्य-परंपरा से लाचार थे।

इन्हीं दशाओं में एक प्रलाप दशा है। यह भी प्रसङ्ग के भीतर ही स्वाभाविक प्रतीत होती है। ऐरे-नौरों को सड़क की धूल में छोट-छोट कर प्रलाप करते देख लोग आनारा हो समझेंगे। पाठक अनुमान तो करें इस खेल को इस दशा का कारण क्या है —

देख्यौ बन-नौल आज छैल छुरकीलौ एक,

लोडत घरा मं पर्यौ घोरज न घारे हे।

कहै रतनाकर लकुट बनमाल कहँ,

मुकुट सुढाल कहँ लुडित धुरारे है ॥

काकी कौन नैकु निरवारत न नोकें योलि,

खोलि फलु पेदन कौ भेद न उघारे है।

आँस भरि आघा नाम राम कौ उचारे पुनि,

साँस भरि आघै पैन धेनु कौ पुकारे है ॥

यह स्वरूप तो रत्नाकर जी की उन कविताओं का है जिनमें

प्राचीन परंपरा का पालन किया गया है। आचार्यों के जिन संकेतों को लेकर यह परंपरा चली थी वे स्वतः अस्वाभाविक या भावहीन नहीं थे। उनके सूत्र को पकड़ कर चलते रहने से भी अनुभूति के सहारे सुंदर रचनाएँ की जा सकती हैं। ब्रज भाषा के अनेक रससिक्त कवियों ने ऐसी मार्मिक रचनाएँ की हैं। रत्नाकर जी की परंपरा-भुक्त रचनाएँ थोड़ी ही हैं। और रचनाएँ मार्मिक हैं तथा उनमें संवेदन का वह रूप प्राप्त हुआ है जो पाठकों के हृदयों पर प्रभाव डालता है।

वीर तथा रौद्र रस

वीर रस का स्थायी-भाव उत्साह है। आचार्यों ने हमारे जीवन व्यापारों के अतर्गत आनेवाले चार मुख्य प्रकार के उत्साहों को कान्योपयोगी समझ वीर रस के चार विभाग किए हैं। युद्ध-वीर, दानवीर, दयावीर तथा धर्मवीर। इनमें से अन्तिम तीन पर हम कुछ आगे चल कर विचार करेंगे। यहाँ सर्वप्रथम हम युद्ध-वीर को लेते हैं। इसका आलंबन विजेतव्य होता है। रौद्र रस का आलंबन शत्रु होता है। विजेतव्य तथा शत्रु इन दो नामों का प्रयोग आचार्यों ने सूक्ष्म दृष्टि से किया है। उत्साह विजय की ओर दृष्टि रखता है किसी के नाश की ओर नहीं। क्रोध शत्रु द्वारा किए गए अनिष्ट, अपमान, अपकार, इत्यादि से और भी उद्दीप्त हो उसके नाश के लिये प्रेरणा करता है। क्रोध में 'इस दुष्ट को मार डालो' ऐसी भावना होती है, उत्साह में, इसे नीचा दिखा कर यशस्वी और

विजयी हों ऐसी प्रेरणा होती है। पहला अपकार करना चाहता है दूसरा विजय प्राप्त करना चाहता है। पर युद्धवीर में विजेतव्य के बंध आदि भी आ जाते हैं। अब विचारणीय यह है कि यह घघ केवल उत्साह से किया जाता है अथवा क्रोध से। केवल उत्साह में आकर किसी का किसी को मार डालना आश्चर्य की बात होगी। विजेतव्य जब तक शत्रु न हो जाने तक उसका बंध कैसे किया जा सकता है? कोई भी व्यक्ति विजेतव्य कैसे बन जाता है पहले इसी का विचार कर लिया जावे। योंही बैठे ठाले किसी को पछा-डने की या पीट देने की कामना तो उच्छृंखल व्यक्तियों में ही हो सकती है। अब विजेतव्य वही हो सकता है जिसने कुछ अपकार किया हो। अश्वमेध इत्यादि में भी वही प्रतिपक्षी राजा विजेतव्य बनता है जो अश्वमेध करनेवाले के मार्ग में बाधक होता है। जो अनुकूल हो जाते हैं उनसे युद्ध इत्यादि की आवश्यकता ही नहीं पड़ती। अब व्यावहारिक दृष्टि से विजेतव्य और शत्रु में कोई बहुत बड़ा भेद नहीं है। रौद्र रस तथा युद्धवीर प्रायः परस्पर मिले-जुले रहते हैं। बिना उत्साह के क्रोध हो ही नहीं सकता तथा बिना क्रोध के उत्साह में वह उग्रता आ ही नहीं सकती। हों शास्त्रीय दृष्टि की रक्षा करने के लिए कुछ सूक्ष्म भेद का निर्देश अवश्य किया जा सकता है। जब क्रोध का व्यापक चित्रण हो और उत्साह केवल विद्युद्भन् संचरण करता रहे, उस क्रोध को भङ्गता रहे पुष्ट करता रहे तो रौद्र रस होगा तथा जब उत्साह की व्यापक धारा के भीतर क्रोध के बुदबुद ही उठते जुगते रहें तो वीर रस होगा। पर

व्यवहार में ये दोनों इतने घुल-मिल जाते हैं कि भेद दिखाना अनावश्यक होता है।

अब हम कुछ इसका भी विचार कर लें कि वास्तव में इन रसों का आलवन क्या है। शत्रु तो अपकार इत्यादि का समष्टिरूप में प्रतिनिधित्व करता है। अतः वह आलवन मान लिया जाता है। वास्तविक आलवन तो अपने प्रति किए गए अपकार, अन्याय, दुर्व्यवहार आदि ही हैं। यदि आलवन शत्रु ही होता तो उसकी अनुपस्थिति में रस-निष्पत्ति हो ही न पाती। पर हम काव्यों में देखते हैं कि अनेक बार शत्रु का पता न चलने पर भी उसका द्वारा किए गए अपकार को ही देख कर क्रोध भभक उठता है। जब परशुराम जनक सभा में गए तो उन्हें पहले राम के धनुष तोड़ने का पता न था। जब राम लक्षण परशुराम के चरणों पर सिर रख कर प्रणाम करते हैं तो उन्हें आशीर्वाद दिया जाता है —

विस्वामित्र मित्ते पुनि आई, पद सरोज मेले दोउ भाई।

राम लखन दशरथ के ढोटा, दीन्हि असीस देखि भल जोटा ॥

यदि राम के स्वरूप में रौद्र रस के आलवनत्व की शक्ति होती तो परशुराम उन्हें देख कर लाल लाल आँसे कर उम वचन बोलने लगते। पर जब किए गए अनिष्ट का राम के साथ संबंध छूट जाता है तभी वे शत्रुरूप में सामने आते हैं। अतः हम कुछ सूक्ष्मता से विचार कर के इस निष्कर्ष पर पहुँचते हैं कि राम धनुष-भगरूप अनिष्ट के कर्ता होने के कारण शत्रु बनते हैं। वास्तविक आलवनत्व

धनुष-भग में है । देखिए राम का नाम सूचित किए जाने के पहले ही क्रोध का चित्रण हो जाता है —

समाचार कहि जनक सुनाये, जेहि कारन महीप सध आये ।
सुनत बचन फिरि अनत निहारे, देखे चाप खंड महि डारे ॥
अति रिस बोले बचन कठोरा, कहु जड जनक धनुष केहि तोरा ।
बेगि दिखाउ मूढ नत आजू, उलटै महि जहँ लगि तब राजू ॥

यदि वास्तविक आलवन राम होते तो उनके नाम को बिना जाने क्रोध न किया जाता । गगावतरण में भी एक उदाहरण ऐसा ही है । महाराज सगर के अश्वमेध का घोड़ा चोरी हो गया है । किसने चुराया है अभी इसका पता नहीं है पर रौद्र तथा युद्धवीर रसों की संपूर्ण सामग्री देस लीजिए —

सुनि अति अनहित धेन भय नृप नैन रिसोहैं ।
फरकि उठे भुजदड तने तेवर तरजौहैं ॥
कह्यौ सारथी टेरि त्रिपथ गामो रथ नाघौ ।
महाचाप सायक अमाघ भाधनि भरि बाँधौ ॥
सेनप होहि सनद सकल-जग-जीतन हारे ।
हम चलि देखैं आप कौन काँ प्रान न प्यारे ॥
काँकौ सिर घर त्यागि घरा पर परन चहत हे ।
को जम-भाल कराल भाल निज भरन चहत हे ॥

राजा की यह दशा देख कर वशिष्ठ ने उन्हें रोकते हुए समझाया —

पुनि याह तौ करि विवेक मन नैकु बिचारी ।
कापै साजत सैन कौन जग सत्रु तिहारी ॥

शत्रु का पता नहीं, पर क्रोध और उत्साह रोके नहीं सकते। आलंबन की इसी विशेषता के कारण कवियों को शृंगार तथा वीर रसों की व्यंजना करते समय भिन्न-भिन्न शैलियों से काम लेना पड़ता है। शृंगार रस की व्यंजना के लिए आलंबन के स्वरूप का प्रत्यक्षीकरण मात्र पाठकों के हृदय में रति वृत्ति को उद्बुसित कर देता है। पर वीर रस में आलंबन का चित्रण उतना आवश्यक नहीं होता है जितना उन परिस्थितियों का जिनके कारण आलंबन को आलंबनत्व प्राप्त हुआ है। शृंगार तथा वीर रस में व्यंजना की दृष्टि से और भी महत्व के भेद हैं। शृंगार रस में सामान्य भाव-भूमि तरु पाठक सरलता से पहुँचाया जा सकता है। किसी भी क्षेत्र से शृंगार की सामग्री ली जा सकती है। पर वीर रस में ऐसा नहीं होता। किसी भी पुरुष के उत्साह के साथ पाठक रागात्मक संबंध स्थापित करने को प्रस्तुत नहीं रहते। वह पुरुष (वीर रस का आश्रय) ऐसा रहना चाहिए जिसके लिए पाठकों के हृदय में सम्मान हो तथा वह किसी ऐसे को विजय करना चाहता हो जिसके रहने से लोक कल्याण में बाधा पड़ती हो। प्रतिपत्नी या शत्रु का अन्याय या अत्याचार ऐसा होना चाहिए जिससे सस्कृत तथा शिष्ट मनुष्यता क्षुब्ध हो उठे। यदि ऐसा नहीं है तो अनुभावादि की पूरी योजना होने पर भी रस-व्यंजना में बाधा पड़ेगी। इसी लिए प्रायः काव्यों में प्रख्यात नायकों के चरित्र को लेकर आगे बढ़ा जाता है। यों तो ससार में आए दिन झगड़े खड़े होते रहते हैं पर सबके सहारे सरलता पूर्वक युद्धवीर की निष्पत्ति नहीं हो सकती। हम यह नहीं

कहना चाहते कि साधारण जीवन से उत्साह-वर्धक या छोधोत्तेजक सामग्री प्राप्त ही नहीं की जा सकती । पर ऐसा करने से कवि की प्रतिभा का बहुत-सा भाग उस साधारण जीवन की सामग्री को सामान्य भाव-भूमि तक चढाने में नष्ट हो जाता है । रत्नाकर जी ने अपनी सामग्री उस-भूमि से ही ली है । उनके उग्र रसों के नायक या तो पुराण प्रसिद्ध वीर पुरुष हैं जैसे अभिमन्यु, भीष्म पितामह, कृष्ण इत्यादि या इतिहास प्रसिद्ध महापुरुष हैं जैसे शिवाजी, महाराणा प्रताप, गुरुगोविंद सिंह, छत्रसाल इत्यादि । इन प्रसिद्ध पुरुषों तथा इनसे संबद्ध पौराणिक तथा ऐतिहासिक आख्यानों से सामग्री लेने के कारण वीर रस की व्यजना में बहुत सहायता मिली है । रीति-काल के जिन कवियों ने अपने आश्रयदाताओं की वीरता के वर्णन में ही कला का दुरुपयोग किया उनके काव्यों में वह घात न आने पाई जो भूषण इत्यादि की ओजस्वी वाणी में जिन्होंने शिवा जी ऐसे देशप्रिय वीर की विरुदावली चखानने में सुर मना ।

अब हमें यह देखना चाहिए कि वीर रस की व्यजना के लिये रत्नाकर जी ने किस व्यंजना शैली से काम लिया है, उनकी काव्य-कला ने अपनी उद्देश्य सिद्धि के लिए कौन सा मार्ग पकड़ा है । पीछे कहा जा चुका है कि वीर रस में आलपन का आलपनत्व फेजल प्रति-निधित्व करने में है । अतः वीर रस में आलपन के स्वरूप को चित्रित करने की उतनी आवश्यकता नहीं क्योंकि प्रायः किसी के स्वरूप में कोई ऐसी विशेषता नहीं होती कि हमारा मार बैठने को मन चल जाय । यदि ऐसा रहता तो ऐसे स्वरूप वालों को बहुत

छिपकर रहना पड़ता क्योंकि यदि दर्शक समय करने में चूक जाते तो इन चेचारों पर बुरी बातें होती । अब कवि का काम परिस्थितियों को प्रत्यक्ष करना होता है । जो कथाएँ लोक प्रसिद्ध हैं उनकी परिस्थितियों की बहुत कुछ कल्पना पाठक पहले से किए रहते हैं अतः कवि का कार्य सुकर हो जाता है । अब उसे और युक्तियों से भाव-व्यंजना की ओर अग्रसर होना पड़ता है । इस काम के लिए रत्नाकर जी प्रायः सात्विकों तथा अनुभावों का चित्रण करते हैं । इस कला में कवि का कौशल अद्भुत है । कुछ संकेतों के द्वारा संपूर्ण दृश्य प्रत्यक्ष सा उपस्थित कर दिया जाता है । कृष्ण कौरवों को समझाने को गए हैं । जब वह देखते हैं कि ये किसी प्रकार मानते ही नहीं तो उन्हें क्रोध आ जाता है । उनके रौद्ररूप को देखिए । कवि ने भाव प्रेरित मुद्राओं और आंगिक चेष्टाओं का कितना सूक्ष्म-निरीक्षण किया है इस पर भी ध्यान दीजिए —

त्रिकुटी तनेनी जुटी भृकुटी विराजें बक,

तोले संख चक्र कर डोले थरकत हैं ।

फहै रतनाकर त्यों रोष की तरंग भरे,

गेधित - उमग अग - अग फरकत हैं ।

कर्न दुरजोधन दुसासन की मान कहा,

प्रान इनके तौ पाँसुरी में खरकत हैं ।

भीषम औ द्रोणहूँ सौं बनत न डारें डीठि,

नीठिहूँ निहारे नैन-तारे तरकत है ।

उत्साह के धीरे धीरे क्रोध में परिवर्तित होने का स्वरूप यहाँ

देखिए। जब कृष्ण ने देखा कि ये दुष्ट समझाने से नहीं मानते प्रत्युत और भी पडयन्त्रों में लगने की सोच रहे हैं तो उन्हें क्रोध आ जाता है। इस क्रोध के साथ ही शत्रुओं की दशा भी देख लीजिए —

मानी दुष्ट पंचक न बात जब रचक हूँ,
 बचक ली और ही अठान बर ठानी है।
 कहै रतनाकर हुमसि हरि आगन पै,
 आनि कहु औरै कोप ओप उमगानी है ॥
 हेरि चक्र चहुँघों सरोस दग फेरि चले,
 अक्र है सबै ही रहे बकता बिलानी है।
 सौहै हाथ पाषाणि उठावनि की कौन कहै,
 दीठि ना उठाई कोऊ दीठ भट मानी है।

कृष्ण के क्रोध से ऐसा आतक छा गया कि उन दीठों से कृष्ण की ओर आँख उठा कर देखा भी न गया। जब हलकी सी दृष्टि न उठाई गई तो भारी हाथ उठाने का तो प्रभु ही नहीं उठता। 'हाथ उठाना' तथा 'आँख उठाना' मुहावरों का भी सुंदर योग देखिए। एक ओर तो यह अर्थ निकलता है कि वे ऐसे स्तब्ध हो गए कि उनके हाथ पैर तथा दृष्टि भी क्षण भर को निश्चेष्ट हो गई। दूसरी ओर इसकी व्यंजना है कि जब उनसे मारे भय के देखते भी न बना तो हाथ उठाना अर्थात् कृष्ण पर आक्रमण करना कहाँ संभव था। इस भाषा सौष्ठव को थोड़ी देर को छोड़ कर प्रस्तुत विषय पर आइए। योद्धा क्रोध में आ कर अपने शस्त्र को अजमाने लगता है।

कभी उसे चारों ओर से घुमा फिरा कर अच्छी तरह देखता है कभी उसे उछाल उछाल कर तौलता है। इन स्वाभाविक क्रोध-मुद्राओं का रत्नाकर जी कैसा ध्यान रखते हैं —

हेरि चक्र चहुँघों सरोस हग फेरि चले,

अक्र है सवै ही रहे वक्रता विलानी है ।

अनुभावों के सूक्ष्म निरीक्षण ही के कारण कवि ने बहुत सी बातें केवल चित्रों के द्वारा ही व्यजित की हैं। एक उदाहरण देखिए। भीष्म पितामह तथा अर्जुन के बीच युद्ध हो रहा है। अर्जुन का उत्साह बीच बीच में कम हो जाता है। कृष्ण ने हथियार न ग्रहण करने की प्रतिज्ञा की है। पर अर्जुन की दशा देख कर उनका हाथ धार धार चक्र उठाने को आगे बढ़ने लगता है, पर प्रतिज्ञा का स्मरण कर रुक जाता है। यद्यपि हाथ रुक जाता है पर दृष्टि फिर भी उसकी ओर धोड़ती है। उनके हृदय की उस विकट स्थिति की पूरी व्यजना कवि ने बड़े कौशल से की है। जो बात विस्तृत वर्णन से न हो पाती वह एक चित्र से हो गई है। पर ऐसी चित्ररूपा पर कितने भाग्यवान् कवियों का अधिकार होता है—

भीष्म के धाननि की भार शमि माँची गात,

एकहुँ न घात सव्यसाची करि पावै है ।

कहै रतनाकर निहारि सो अधीर दसा,

त्रिभुवन नाथनैन नीर भरि आवै है ॥

यहि यहि हाथ चक्र ओर ठहि जात नीठि,

रहि रहि तापै धक दीठि पुनि घावै है ।

इत प्रन पालन की कानि सकुचावे उत,

भक्त-भय घालन की बानि उमगावे है ॥
पर भक्तवत्सलता के आदेश में प्रतिज्ञा की चेत नहीं रहती,
रथाग लेकर रथ से उतर पड़ते हैं। पर अर्जुन यह नहीं देख सकता
कि भगवान् की प्रतिज्ञा टूटे। वह भी साथ ही रथ से कूद पड़ता
है। वह कृष्ण को आकर रोक लेता है, आगे नहीं बढ़ने देता।
पर भगवान् के हृदय का छोह उन्हें पीछे भी पैर नहीं हटाने देता।
ऐसी ऐसी भाव दशाओं का निरीक्षण तथा चित्रण वही कवि कर
सकता है जिसने अपने हृदय को सहानुभूति से स्वच्छ तथा मार्मिक
रूप से विशाल बना लिया है —

ज्योंही भय विरथ रथांग गहि हाथ नाथ,
निज प्रनमग की रही न चित चेत है।
कहे रतनाकर त्या सग हीं सखाई कूदि,
आनि अरघौ साहे हाहा करत सहेत है।
कलित कृपा औ तृपा द्विमग समाहे पग,
पलक उठ्योई रसौ पलक-समेत है।
धरन न देत आगे अरुमि धनजय श्री,
पाउँ, उभय भक्त-भाव परन न देत है ॥

उस 'क्या करें क्या न करें' की स्थिति में कृष्ण की चेष्टाएँ
सत्य हो गईं कि पल भर को उनका पलक भी उठा ही रह
नोचे नहीं गिर पाया। एक पैर आगे को बढ़ाने के लिए उठा

तथा शून्य निश्चेष्ट दृष्टि से-खडे कृष्ण की मूर्ति नेत्रों के सामने आ खड़ी होती है।

उत्साह के अचानक क्रोध में परिवर्तित हो जाने का एक और सुंदर वर्णन देखिए,—

छूटथौ अवसान मान सकल धनजय कौ,

धाक रही धनु मैं न साक रही सर मैं ।

कहै रतनाकर निहारि कहुनाकर कै,

आई कुटिलाई कछु भौंहनि कगर मैं ॥

रोकि भर रचक अरोक घर बाननि की,

भीषम यौ भाष्यौ मुसकाइ मद स्वर में ।

चाहत धिजै कौ सारथी जौ किया सारथ,

तौ बक्र करौ भृकुटी न चक्र करौ कर में ॥

यहाँ कृष्ण तथा अर्जुन सम्मिलित रूप में आश्रय हैं। भीष्म पितामह आलस्यन हैं। पर कृष्ण अपनी प्रतिज्ञा में बद्ध रहने के कारण अपने उत्साह का प्रदर्शन स्वतंत्र रूप से नहीं कर सकते। वे अपने उत्साह का उपयोग केवल अर्जुन को और भी उत्साहित करने में कर सकते हैं। अर्जुन को पस्त होते देख कर उनका उत्साह क्रोध में बदल जाता है। पर कवि यह नहीं चाहता कि यहाँ क्रोध को स्थायित्व प्राप्त हो। अतः वह लिखता है कि कृष्ण की भोहों के कोनों पर कुछ बक्रता आई। इस युक्ति से कवि क्रोध का संचारित्व घनाए रखता है। पर इस शास्त्रीय सांप्रदायिक दृष्टि के अतिरिक्त यहाँ कुछ और भी कारण है। भगवान् करुणाकर हैं अतः उनमें

कवि उग्र क्रोध नहीं दिखाना चाहता । यह करुणा दोनों भक्तों को—भीष्म तथा अर्जुन को—अपनी सहानुभूति के क्षेत्र के भीतर ले लेती है । भगवान् की करुणा अर्जुन की दशा देखकर कुटिलता में परिवर्तित हो जाती है । वही करुणा दूसरे भक्त भीष्म पितामह की ओर देख कर उस क्रोध को संयत रखती है । अच्छा, भगवान् की मौहों के कोनों पर प्रकट होनेवाली कुटिलता क्रोध का अनुभाव हुई । इस भ्रूभग को देखकर भीष्म पितामह का क्रोध और भी भमकना चाहिए था । यदि अर्जुन की मौहों पर कुटिलता आती तो ऐसा ही हुआ भी होता । पर भीष्म अर्जुन को शत्रु मानते हुए भी कृष्णचद्र को अपना आराध्य मानते हैं । अतः उनके भ्रूभग का फल भी और ही होता है । भीष्म पितामह अपनी कभी न बरूनेवाली घाणों की बाढ़ को एक क्षण को रोक देते हैं और मुसकरा कर मद स्वर में कहते हैं “सरकार न तो आपको भृशुटी बक्र करनी चाहिए न हाथ में चक्र लेना चाहिए” । अब यहाँ विचारणीय प्रश्न यह है कि इस मुसकराने का यहाँ क्या महत्व है । शत्रु का अपमान करने को भी कभी कभी उसकी हँसी उड़ाई जाती है । वहाँ पर हँसी उत्साह अथवा क्रोध की संचारी हो जाती है । पर यहाँ की हँसी क्रोध की संचारी नहीं हो सकती । शत्रु की हँसी उड़ा कर योद्धा उस पर और भी उग्र आक्रमण करते हैं । पर यहाँ घाणों की मड़ी रोक दी जाती है । दूसरे ‘मद’ विशेषण भी इस मुस्कान को क्रोध का संचारी नहीं होने देगा । वास्तव में यहाँ यह स्मित भक्ति का (उपास्य विषयक रति का) अनुभाव है । भीष्म

पितामह कृष्णचंद्र की भक्तवत्सलता पर मुग्ध होकर गद्गद हो जाते हैं। वे देखते हैं कि एक ओर सखा अर्जुन की रक्षा का उपक्रम है दूसरी ओर हमारी प्रतिज्ञा पूरी कराने का। वत्स, इस भाव में मग्न होने से क्षण भर को बौछार रुक जाती है। कृष्ण का भ्रूमग एक ओर तो क्रोध का अनुभाव है दूसरी ओर भक्ति का उद्दीपन क्योंकि भीष्म के हृदय की भक्ति का आलंबन कृष्ण हैं तथा उनको भावोपयोगी चेष्टाएँ उद्दीपन ही के अंतर्गत मानी जा सकती हैं। इस प्रकार उत्साह के भीतर भक्ति तथा क्रोध संचारी रूप में आए हैं। यदि किसी को क्रोध शब्द के प्रयोग पर आपत्ति हो तो हम कहेंगे कि यहाँ अमर्ष संचारी है। सब से अद्भुत बात अमर्ष के द्वारा स्मित का उद्दीप्त होना है जो शास्त्रीय उदाहरणों में ही जकड़े रहने वाले महानुभावों को कुछ अवश्य खटकेगा। पर परिस्थितियाँ यहाँ ऐसा ही मानने को बाध्य कर रही हैं। बस केवल एक बात पर कुछ सक्षिप्त विचार और कर लें। पाठक यदि कुछ सूक्ष्म दृष्टि से देखेंगे तो यहाँ भक्ति भावना के भीतर भी एक उत्साह संचारी रूप में छिपा हुआ है। उसका पता कवित्त की अंतिम पंक्ति से लगता है। भीष्म कृष्ण से कहते हैं —

चाहत विजे को सारथी जौ कियौ सारथ,

तौ धक्क करौ भृकुटो न चक्क करौ फर मं ।

क्या भीष्म वास्तव में कृष्ण को इन कामों को करने को मना कर रहा है। यदि ऐसा होता तो वह अपने बाणों की मंडी को एक क्षण हा को न रोस्ता। वह यह देखने को अवश्य रुकता कि उसके

कहने का कृष्ण पर क्या प्रभाव पडा है। पर वह यह नहीं चाहता। उसकी प्रतिष्ठा तो तभी पूरी होगी जब कृष्ण हाथ में चक्रग्रहण करेंगे। अतः अन्तिम पक्ति का अर्थ सीधा शैली से नहीं लग सकता। वास्तव में भीष्म विपरीत लक्षणा के द्वारा कृष्ण को और भी उत्तेजित करना चाहता है। क्षणभर को रुक कर और भी उत्साहित होकर बाण छोड़ना प्रारम्भ कर देता है। भीष्म कृष्ण के क्रोध से और भी उत्साहित होता है क्योंकि वह समझता है कि अब मेरी प्रतिष्ठा पूरी ही होने वाली है। यह उत्साह भक्ति-भावना के भीतर सचारी रूप से आया है। पहले उत्साह का सचारी भक्ति है तथा उस सचारी का सचारी दूसरा उत्साह है। कुछ लोग कहना चाहेंगे कि हमारे उत्साह को भक्ति का सचारी न मानकर पहले ही उत्साह की धारा क्या नहीं मान लेते जिसका क्षणिक अपरोध भक्ति से हो गया था। पर ऐसा नहीं माना जा सकता क्योंकि पहले उत्साह का आलम्बन स्वयं भीष्म हैं जो दूसरे उत्साह का आश्रय हो जाते हैं तथा पहले उत्साह के आश्रय कृष्ण दूसरे उत्साह के आलम्बन हो जाते हैं। अतः आश्रय तथा आलम्बन भेद से इन दोनों उत्साहों को एक नहीं माना जा सकता। हमें सचारी के भीतर दूसरे सचारी को ही स्वीकार करना चाहिए। ऐसा प्राय हो जाता है। विषय कुछ जटिल हो गया होगा। पर रत्नाकर जी के कौशल का कुछ परिचय प्राप्त करने को इसकी आवश्यकता थी।

जिस प्रकार लक्षण ग्रंथों में प्रत्येक भाव या रस के अलग-अलग उदाहरण दिए रहते हैं वसी प्रकार का स्पष्ट विभाग हमारे

जीवन में प्राप्त होनेवाली भिन्न-भिन्न भाव-धाराओं का नहीं किया जा सकता। पर शास्त्रीय दृष्टि से समझौता करने के लिए प्रधान भाव का नाम निर्देश कर हम काम चला लेते हैं। कुछ उदाहरण ऐसे भी मिल जाते हैं जिनमें अनेक भाव परस्पर इतने मिले जुले होते हैं कि उनका पृथक्-पृथक् निर्देश नहीं किया जा सकता। आचार्यों ने जहाँ भावश्रवणता माना है वहाँ भी अनेक भावों का पृथक्-पृथक् संकेत करनेवाले शब्द दिए जा सकते हैं। अब नीचे का उदाहरण देख कर उस पर कुछ विचार करिए —

भीष्म भयानक पुकारघौ रन-भूमि आनि,

छाई छिति छत्रिनि की गीति उठि जाइगी ।

कहै रतनाकर रुधिर सौं रुँधैगी धरा,

लोथनि पै लोथनि की भीति उठि जाइगी ॥

जीति उठि जाइगी अजीत पडु पूतनि की,

भूप दुरजोधन की भीति उठि जाइगी ।

कैतो प्रीति-रीति की सुनीति उठि जाइगी कै,

आज हरि प्रन की प्रतीति उठि जाइगी ॥

यहाँ उत्साह तथा भक्ति का आश्रय भीष्म हैं, पर इनके आलवन भिन्न-भिन्न हैं। उत्साह का आलवन अर्जुन है, भक्ति का श्रीकृष्ण हैं। भीष्म पितामह के हृदय में भक्ति तथा उत्साह का उद्रेक एक के पश्चात् दूसरे क्रम से नहीं होता है। ये दोनों दूध-मिश्री से घुले मिले हैं। एक की आस्वाद वृद्धि में दूसरा योग दे रहा है। भक्ति के भरोसे ही उत्साह में इतनी दृढ़ता

है तथा उत्साह ही के भरोसे भक्ति को कार्यशील बनाने की दृढ़ प्रतिज्ञा है। इन दोनों को अलग नहीं किया जा सकता है। एक भाव दूसरे का सचारी भी हो लेता है, पर साथ ही अपने स्वतंत्र महत्त्व का अस्तित्व भी बनाए रहता है। ऐसे स्थानों पर भाव-शबलता ही मान लेने से हमारा सतोप नहीं होता। नीचे के उदाहरण में देखिए कवि ने आनन्द, सकोच, वत्सलता, भय, क्रोध इत्यादि का कैसा पचामृत प्रस्तुत किया है —

जाकी सत्यता मैं जग-सत्ता कौ समस्त सत्व,
ताके ताकि प्रन कौ अतत्व अकुलाय है ।
कहै रतनाकर दिवाकर दिवस ही मैं,
- भण्यौ कपि भूमत नछत्र नम छाय हैं ॥
गंगानंद आनन प आई मुसकानि मद,
जाहि जोहि वृदारक-वृद सकुचाय हैं ।
पारथ की कानि ठानि भीषम महारथ की,
मानि जय विरथ रथांग धरि धाय हैं ॥

‘मुसकानि’ एक ओर तो भीष्म की भक्ति भावना तथा आनन्द का अनुभाव है दूसरी ओर वृदारक-वृद के सकोच का उद्दीपक। एक भाव दूसरे भाव के भीतर संचरण कर रहा है तथा अनेक भाव एक दूसरे से मिले बैठे हैं। भावशांति का एक उदाहरण और देखा कर आगे बढ़िए। नीचे की पक्तियों में गंगा के उत्साह को देखिए जो वीर रस का स्थायी है। यही उत्साह आगे चल कर शृंगार

के उदय होनेपर उसका संचारी हो जायगा । गंगा के आकाश से पृथ्वी पर उतरने का प्रसंग है —

गग कही उर भरि उमग तौ गग सही मैं ।
 निज तरंग-बल जौ हर गिरि हर संग मही मैं ॥
 लै सबेग विक्रम पताल पुरि तुरत सिधाउँ ।
 ब्रह्म-लोक फाँ बहुरि पलटि कंदुक इव आउँ ॥
 सिध सुजान यह जानि तानि भोंहनि मन मापे ।
 घाढ़ी-गग-उमग-भग पर उर अभिलापे ॥
 भय सभरि सन्नद्ध सुग कैं रग रेंगाप ।
 अति दृढ़ दीग्घ सुग देखि तापर चलि आप ॥

यह स्थिति तभी तक थी जब तक गंगा देवी ने शिव का मनो-हर स्वरूप नहीं देखा था । उनके दर्शन करते ही कुछ और ही वशा हो गई —

भई थकित छवि छकित हेरि हर-रूप मनोहर ।
 है आनहि के प्रान रहे तन धरे धरोहर ॥
 भयो कोप कौ लोप चोप औरै उमगाई ।
 चित चिकनाई चढ़ी कढी सय रोप रुखाई ॥

छोम-छलक हूँ गई प्रेम की पुलक अग मैं ।
 थहरन के ढरि ढग परे उछरति तरंग मैं ॥
 भयो वेग उद्रेग पेंग छाती पर घरकी ।
 हरहरान धुनि विघटि सुरट उघटी हर हर की ॥

भयौ हुतौ भ्रमभोग जो भयनिदरन फौ ।
 तामें पलटि प्रभाव परधौ द्विय हेरि हरन को ॥
 प्रगटत सोई अनुभाव भाव औरै सुखकारी ।
 है थारै उत्साह भयौ रति फौ सचारी ॥

वह उत्साह जो अब तक अहंकार के कारण फूला बैठा था अब प्रेम धारा में अवगाहन करते ही सकुचित होकर बैठ गया । यहाँ शृंगार का उदय है तथा वीर रस की शान्ति है ।

रत्नाकर जी की वीर तथा रौद्र रसों को व्यजना पर विचार हो रहा था, पर बात कुछ-कुछ ड़धर-ड़धर भटकने लगी । अब हमें फिर अपने प्रस्तुत प्रसंग पर पहुँचना चाहिए । भीष्म प्रतिज्ञा से जो उदाहरण दिए गए हैं उनमें उत्साह भक्ति के साथ मिला हुआ आया है । केवल उत्साह को देखना हो तो यहाँ देखिए —

पारथ विचारै पुढपारथ करैगौ कहा,
 सचारथ समेत परमारथ नसैहों मैं ।
 कहै रतनाकर प्रचारणै रन भीषम याँ,
 आज दुरजोधन को दुख दारि दैहों मैं ।
 पचनि कै देखत प्रपन्न करि दूरि सदै,
 पञ्चनि कौ स्वत्य पचतरय मैं मिलैहों मैं ।
 हरि-अन हारी-अस घारि कै घरा है सात,
 सातनु कौ सुमट सपूत कहवैहों मैं ॥

इस समय कृष्ण तथा अर्जुन दोनों विजेतव्य—वीर रस के आलोकन—हो रहे हैं । नीचे की पंक्तियों में देखिए शत्रु का पता

न लगने से उत्साह कैसा उबल-उबल कर रह जाता है.—

कढ़ी परति करबाल कोस सौ चमकि-चमकि कै ।

निकसे आवत बान तून सौ तमकि तमकि कै ॥

उठि उठि कर रहि जात कसकि तिनके बाहन कौ ।

पै न लगति अरि-खोज ओज सौ उत्साहन कौ ॥

‘कढ़ी परति’ इत्यादि से उत्साह के प्रचंड वेग की कैसी व्यजना हो रही है। वीरों के हृदयों का उत्साह छलक-छलक कर उनके अस्त्र-शस्त्रों में भी एक जीवन डाल देता है। ऐसा ही एक वर्णन राणा प्रताप की सेना के वर्णन-प्रसंग में आया है —

साजि साजि पागैं धागे पहिरि सुरग बले,

आनन पै कुंकुम उमग कल दीपै है ।

कहै रतनाकर घरन कौ सुकीरति कै,

प्रबल प्रभाव चारु चाव चढ्यौ जीपै है ॥

कढ़ी परै म्यान सौ कृपान विनु लाएँ पानि,

ऐसी कछु ठान की उठान आतुरी पै है ।

ब्याह कौ उछाह बढ्यौ चाहि निज धीरनि कै,

ठाटगै लै प्रताप ठाठ घाट हलदी पै है ॥

बाँके राजपूत योद्धा जिस उत्साह से रणभूमि को प्रस्थान करते थे उस उत्साह से विवाह-मण्डप की ओर भी नहीं जाते होंगे। ऐसी अवस्था में हमारे कवियों का युद्ध यात्रा का विवाह यात्रा के साथ साम्य स्थापित करना स्वाभाविक ही है। ‘हलदी’ शब्द का कैसा सार्थक प्रयोग किया है। विवाह में हलदी चढ़ने की भी एक

रीति है । राणा प्रताप ने जब अपने वीरों में विवाह का उत्साह देखा तो हलदी घाट पर ले जाकर उनको खड़ा कर दिया । एक विवाहोत्सव और देखिए —

लगन धराइ कै लिखाइ वेगि चीठो चारु,
 थाकी छाँ बसीठो दिली नगर पठाई है ।
 कइ रतनाकर तुरत रन दूलह की,
 बिसद धरात सेन सज्जित सिघाई है ॥
 कढ़ि कढ़ि बाँकुरे उँदैला रन-भांडव मैं,
 बढ़ि बढ़ि घोर घमासान यौ मचाई हे ।
 भागे सबै भभरि अभागो रन त्यागो बपि,
 चपत कैं लाल बिजै-बाल बरि पारै है ॥

अभी तक पाठकों ने युद्धभूमि तक पहुँच कर युद्ध की भीषणता को नहीं देखा । सब से पहले भीष्म पितामह के भयानक युद्ध को कुछ पास खड़े होकर देखिए —

मुड लागे फटन पटन काल-कुड लागे,
 रुड लागे लोटन निमूल फदलीनि लौ ।
 फइ रतनाकर पितुड रथ-याजी-झुड,
 लुड मुड लोटें परि उड़रिति मीनि लौ ॥
 हेरत हिराष से परस्पर संचित चूर,
 पारथ्य ओ सारथी अदूर-दरसीनि लौ ।
 एच्छु एच्छु भीषम भयानक के बान चले,
 सबल सपच्छु फुफुकारत फनीनि लौ ॥

'अब वीर अभिमन्यु की लपलपाती हुई कृपाण की भीषण करामात देखिए । इस विषय का ऐसा उदाहरण हिंदी ही नहीं अन्य साहित्यों में भी खोजने से मिले तो मिले —

वीर अभिमन्यु की लपालप कृपान बक्र,
सक्र असनी लौ चक्रव्यूह माहि चमकी ।

कहै रतनाकर न ढालनि पै खालनि पै,
भिलिम भूपालनि पै क्यों हूँ कहूँ ठमकी ॥

आई कध पै तौ घोटि बध प्रतिबध सबै,
काटि कटि-सधि लौं जनेवा ताकि तमकी ।

सीस पै परी तौ कुड काटि मुड काटि फेरि,
रुंड के दुखंड के धरा पै आनि धमकी ॥

अभिमन्यु की बाण चलाने की फुरती तो देखिए.—

काटे देत रोदा दड चड बरिबडनि के,
छोटे भुज-दंड देत घान करकस तैं ।

ऐंचन न पावैं धनु नैकु धाक-धारी घीर,
खैंचन न पावैं वीर तीर तरकस तैं ॥

अब अर्जुन का जयद्रथ से युद्ध करने के समय का हस्त-लाघव देखिए.—

वीर भए ध्वस्त हस्त-लाघव बिलोकि सबै,
मागे जात अस्त व्यस्त वीरता बिसारे हे ।

घान खेत मडत उमडत न पेछि परै,
देखि परै रुड मुड खडित बगारे हैं ॥

कन बाण तरकम से निकाला कन धनुष पर चढ़ाकर छोड़ा
यह सब कुछ नहीं दिखाई पड़ता । केवल शत्रुओं के रुगड़ मुगड़
रणभूमि में छिटके हुए दिखाई पड़ते हैं । तुलसीदास जी ने भी
राम के हस्त-लाघव का कुछ ऐसा ही वर्णन किया है,—

लैत चढायत खैंचत गाढे । फाहु न लखा देख सब ठाढे ॥

शिवा जी की अफजल को मारते समय की फुत्तों देखिए —

भुज भरि भेंटि भींचि जौलो करि-काय नीच,

पजर मैं खंजर लै खोंपियौ विचारयौ है ।

तौलो नर-केहरि तमकि नर-केहरि छां,

केहरि-नहा सौं दरि उदर विचारयौ है ॥

रत्नाकर जी को बाणी केवल वीर पुरुषों के विरुद्धान में ही
नहीं लगी रही उसने अपनी प्रतिभा का उपयोग भारतीय वीररा-
नाओं की वीरता वर्णनने में भी किया । रानी दुर्गावती, नील देवी,
महारानी लक्ष्मीबाई इत्यादि अनेक स्त्रियों की वीरता के सजीव चित्र
कवि की रचनाओं में मिलते हैं ।

अकनर के दरबार में रहने वाले राजपूत सरदार पृथ्वीराज की
रानी की वीरता देखिए,—

रानी पृथ्वीराज की निहारति सिंगार-हाट

पारति सु दीठि गथ विविध विसाती पै ।

कहै रतनाकर फिरी त्यों फँसी फद बीच

लपक्यौ नगीच नीच घरम अराती पै ॥

परसत पानि आनवान राजपूती आनि

औचक अचूक घात कीन्ही घूमि घाती पै ।

भट्ठकि भट्ठाक कर पटकि घरा पै धरी

काती नोक गव्वर अकव्वर की छाती पै ॥

शत्रुओं के दल से चारो ओर से घिरे रहने पर भी देखिए नील
देवी कैसा साहस दिखाती है —

पेसि कै कटारी धरमारी के करेजैं धीच,

तारी दई तरकि तराक नील देवा ज्यौ ।

कहै रतनाकर ज्यौ संग कैं हथ्यार धारि,

कीन्हीं चहुँवार वार दारु की जलेधी ज्यौ ॥

पैठि परधौ धीरनि समेत सोमदेव धीर,

चेते कछु चकित अचेत सुरासेधी ज्यौ ।

एकाएक आनि कै महान अजगैवी परी,

दीसति फरेधी सभा रक्त रकेधी ज्यौ ॥

प्राय हिंदी कवियों ने धीर रस की व्यजना करते समय कर्ण
कट्ट शब्दों की योजना की है। पर रत्नाकर जी ने इसकी आवश्यक-
कता नहीं समझी। वास्तविक उत्साह जितना भाव में रहता है
उतना शब्दों में नहीं। पर साधारण शब्दों के भीतर भी ये जितना
उत्साह तथा उग्रता भरने में समर्थ प्रतीत होते हैं उतने कम कवि
हो पाते हैं। केवल निम्नलिखित उदाहरण में कुछ ओज-पूर्ण पदा-
वली की योजना हुई है.—

दुर्ग तैं तडपि तडिता सी तडकैं हौं कढ़ी,

कडकि न पाप कड़खाहुँ अवै मुरगा ।

कहै रतनाकर चलावन लगी यो धान,

मानौ कर फैले फुफुकारी मारि उरगा ॥

आसा छाँडि प्रान की, अमान की दुरासा मोडि,

भागै जात गन्धर अकन्धर के गुरगा ।

देवी दुरगावति मलेच्छु-दल गेरे देति,

मानौ दैत्य दलनि दरेरे देति दुरगा ॥

इन उमरों की व्यजना के प्रसंग में कवि ने अनेक सुन्दर कल्पनाएँ भी की हैं। एक उदाहरण देखिए। शिवा जी के शत्रु भागे चले जा रहे हैं। भागते समय मनुष्य पृथ्वी से शीघ्र पैर उठाते हैं। कवि कल्पना करता है कि सम्भवतः वह पृथ्वी जलती हुई है और शत्रु जलने के डर से अपने पैरों को शीघ्र ऊपर उठा लेते हैं —

कहै रतनाकर चपल यौ चले हैं धाइ

मानौ पाय धरत धरा पै दगै जात हैं ।

अब तक हम युद्धवीर ही पर विचार करते आए हैं। पर ऊपर कहा जा चुका है कि आचार्यों ने वीर रस के तीन और विभाग किए हैं। वे दयावीर, दानवीर तथा धर्मवीर हैं। उत्साह को स्थायी मान कर ध्याने बढ़ने से हम इस रस को और भी विभाग कर सकते हैं। उदाहरणार्थ प्रतिज्ञावीर एक अच्छा विभाग होगा जो युद्धवीर के अतर्गत नहीं लिया जा सकता। हौं धर्मवीर के अन्तर्गत प्रतिज्ञा वीर को हम अवश्य किसी प्रकार ले सकते हैं। पर ऐसे

तो दयावीर और दानवीर भी धर्मवीर ही के अग हो सकते हैं। कहने का तात्पर्य केवल इतना ही है कि वीर रस के जो चार विभाग किए गए हैं उनमें किसी सूक्ष्म वैज्ञानिक तथा तार्किक विवेचन शैली का अनुसरण नहीं किया गया है और न आचार्यों ने ये चार विभाग करके उत्साह के व्यापार क्षेत्र को सीमित करने का उद्योग किया है। जीवन से उन अन्य व्यापारों को चुन कर जो काव्योपयोगी हो सकते हैं हम इस रस को विस्तृत कर सकते हैं। रत्नाकर जी के ग्रंथों से वीर रस के अन्य विभागों के उदाहरण भी प्रस्तुत किए जा सकते हैं। सब से प्रथम हम दयावीर को लेते हैं। दीनबंधु भगवान् कृष्ण चंद्र की दया का कुछ स्वरूप देखिए —

सुंड गहि आतुर उचारि घरनी पै धारि,

बिबस बिसारि काज सुर के समाज कौ ।

कहै रतनाकर निहारि कटना की कोर,

यचन उचारि जो हरैया दु ख-साज कौ ॥

अबु पूरि दगनि यिलब आपनोई लेखि,

देखि देखि दोह छत दतनि दराज कौ ।

पीत पट लै लै कै अंगोछत सरीर कर,

कंजनि सौं पौछत भुसुड गजराज कौ ॥

गज को कुछ चोट लग गई है। भगवान् सोचते हैं कि यदि हम कुछ और शीघ्र आते तो इस बेचारे को यह कष्ट क्यों होता। नेत्रों में जल भर के अपने पीतावर से उसका शरीर पोंछ रहे हैं। उसके कष्ट को देखकर भगवान् स्वयं हुचकने लगते हैं।

धारन उबारि दसा दारुन धिलोकि वासु

हुचकन लागे आप करुना प्रवाह म ।

भगवान् की यह दशा देखकर गज को अपना कष्ट तो भूल ही गया, एक यह दूसरा कष्ट उत्पन्न हुआ । देखिए गज की कितनी भक्ति-पूर्ण युक्ति है—

दारै नैन नीर ना सँभारे सोंस सकित सो,

जाहि जोहि कमला उतारयो करे आरते ।

कहै रतनाकर सुसकि गज साहस कै,

भाष्यौ हरै हेरि भाव आरत अपाग ते ॥

तन रहिये को सुख सग बहि जैहे हाय,

एक वृंद आँन में तिहारे जो विचारते ।

एक की कहा है कोटि करुनानिधान प्रान,

धारते सचैन पै न तुमकी पुकारते ॥

यद्यपि आप ने ग्राह से हमारे प्राणों की रक्षा की है । पर शरीर धारण करने का सम्पूर्ण सुख अपनी हुचकियों और सिसनियों से बहा दिया । यदि ऐसा जानते तो करुणा निधान ! एक क्या करोड़ों प्राण सुख से न्योछावर कर देते पर आपको कभी न पुकारते ।

अनेक सचारियों से युक्त दयापीर का वडाहरण देखना हो तो यहाँ देखिए—

। सग के पुराने गज दिगाज डराने सबै,

ताने कान कुजर सुरेस को विचार्यो ह ।

कहै रतनाकर त्यों करि कमला के काँपि,

चाँपि चख पानिप कहँ कौ कहँ पारघौ है ॥

सक जुत दौरि पौरि खेलत गजानन हूँ,

गोद गिरिजा की दुरि मौन मुख धारघौ है ।

यते माहि आतुर उमाहि हरि आह धाह,

सुड गहि बूडत बितुंडहि उबारघौ है ॥

गजराज पर विपत्ति पड़ने से गजों की विरादरो भर में खलबली मँच गई । मारे डर के इद्र का हाथी अपने कान तान कर चिंघाड़ने लगा । लक्ष्मी के हाथी काँपने लगे और उन्होंने डर से आँरों बंद कर लीं । ऐसा करने से लक्ष्मी पर गिरनेवाली जलधारा कहीं की कहीं जा गिरी । उधर महादेव के घर भी एक हाथी से मुँह वाले थे । द्वार पर खेल रहे थे । इतने ही में गजराज की चिंघाड़ सुनी । मारे डर के जल्दी से घर में घुस आए और चुपचाप माता गिरिजा की गोद में मुँह छिपा कर दुबुक बैठे ।

दिग्गज इत्यादि का भय तो उत्साह का संचारी है । पर गजानन का भय वास्तविक नहीं । इसकी सृष्टि कवि कल्पना से हुई है । इस से एक मीठे स्मित की सृष्टि होती है । इसे भय संचारी न मान कर हास्य संचारी मानना उचित होगा । इन दोनों भय तथा हास्य संचारियों से उत्साह अपना स्थायित्व पुष्ट करता है । अब तक के दयावीर के उदाहरणों में उत्साह का संचारित्व उतना स्फुट नहीं है । सात्विकों तथा अनुभावों की पूरी योजना के साथ उत्साह की उमग यहाँ देखिए.—

दीन द्रौपदी की परतत्रता पुकार ज्याहीं,
 तत्र विन आई मन-जत्र विजुरीनि पै ।
 कहै रतनाकर त्यों कान्ह की कृपा की कानि,
 आनि लसी चातुरी विहीन आतुरीनि पै ॥
 अग परधौ थहरि लहरि दग रग परधौ,
 तग परधौ बसन सुरग पसुरीनि पै ।
 पञ्चजन्य घूमन हुमसि होंठ बक लाग्यो,
 चक्र लाग्यो घूमन उमगि अंगुरीनि पै ॥

दानवीर तथा धर्मवीर के उदाहरण स्वरूप हरिश्चन्द्र काव्य
 उपस्थित है। एक ओर उनकी उदारता ऐसी है कि संपूर्ण पृथ्वी
 का दान दे देते हैं दूसरी ओर उनका सत्यप्रेम ऐसा अदल है कि
 स्त्री पुत्र इत्यादि को बँचकर भी दृढ़ रहते हैं। हरिश्चन्द्र की सत्य
 निष्ठा इन पक्तियों में देखिए—

अचल फारि लपेटि मृतक फूँकन ल्याई हैं ।
 हा हा ! पती दूर बिना चादर आई हैं ।
 दीन्हें कफनहिं फारि लखहु सब अग तुलत हैं ।
 हाय ! चक्रवर्ती को सुत विन कफन फुकत है ॥

पर महारानी की इस करुण दशा से भी महाराज दृढ़ रहते हैं—

कहाँ भूप 'हम करहिं कहा हैं दास पराय ।
 फुकन देन नहिं सकत मृतक बिन कर चुकवाय ॥
 फाड़ि कफन तैं अर्घ्य बसन कर बेगि चुकाओ ।
 देखौ चाहत भयो मोर जनि देर लगाओ ॥"

अब हम कवि की वीर रस की कविताओं पर समष्टि-रूप में कुछ सक्षिप्त विचार कर इस प्रकरण को समाप्त करें। वीर रस की व्यञ्जना के लिए कवि ने जिस कलापूर्ण शैली का अनुसरण किया है वह अपने उद्देश्य में भली भाँति सफल रही है। अनुभावों की जैसी योजना इनके द्वारा हुई है वैसी हमारी भाषा के कम कवियों के द्वारा हो पाई। अनुभावों द्वारा भावव्यञ्जना की ओर अप्रसर होने की कला सबसे स्वाभाविक तथा प्राकृतिक नियमों का अनुसरण करनेवाली है। लोक में भी हम किसी भाव को अंगज विशेषताओं तथा चेष्टाओं ही से ग्रहण करते हैं। रत्नाकर जी ने इन चेष्टाओं का बहुत ही सूक्ष्म तथा मार्मिक निरीक्षण किया तथा इनका उपयोग अत्यन्त कलापूर्ण हुआ है। अपने साहित्य में वास्तविक वीर रस की बहुत ही कम रचनाएँ हुई हैं। अनेक कवियों का ध्यान उत्साह जाग्रत करने में उतना नहीं रहता था जितना आलंकारिक योजना करने में। वे रणभूमि का गेरु की नदी के साथ रूपक ही बाँधने में लगे रहते थे। उन्हें यह विचारने की भी आवश्यकता नहीं प्रतीत होती थी कि गेरु की नदी का रणभूमि से कोई भावात्मक संबंध है या नहीं। क्या नदी देख कर वे ही भाव जाग्रत होते हैं जो रक्त से लथपथ रणभूमि को देखकर होते हैं ? रीति-काल के उदाहरण प्रस्तुत करनेवाले प्रायः कवियों की वीररस की रचनाएँ अनुभूति-हीन हैं। भूषण, चंद्रशेखर वाजपेई इत्यादि ही कुछ इने-गिने वीर रस के सच्चे कवि हैं। रत्नाकर जी की वीररस की कविताओं का हमारे साहित्य में बहुत ही महत्व का स्थान है। ज्यों ज्यों समय

धीतता जायगा त्यों-त्यों तुलनात्मक अध्ययन कर के विचारक कवि की रचनाओं का महत्व स्वीकार करते जायेंगे। हम लोगों की कुछ ऐसी प्रकृति है कि कवि जब हमसे कुछ दूर का हो जाता है तो हम उसकी रचनाओं को ध्यान से पढ़ते हैं। कुछ काल धीतने पर दूरी स्वतः प्राप्त होती जायगी, कवि की रचनाओं का महत्व भी बढ़ता जायगा।

भयानक रस

कवि द्वारा प्रस्तुत की गई भयानक रस की व्यञ्जना का निरीक्षण करने के पहले हमें इस विषय से घनिष्ट सवध रखनेवाले एक महत्व के प्रश्न पर विचार कर लेना चाहिए। विचारणीय प्रश्न यह है कि इस रस की निष्पत्ति की प्रणाली क्या है? सत्र रसों में पाठक अपनी रागात्मक धृति के प्रसार से पात्रों के साथ तादात्म्य स्थापित करता है। फिर राग विराग के धधनों में बँधा हुआ उन पात्रों के सुख दुःख से प्रभावित होता रहता है। काव्य प्रयो में प्राप्त भय के उदाहरणों में हम प्रायः देखते हैं कि उनमें पाठकों के हृदय में भय में मिलती हुई भावना भी नहीं उत्पन्न होती। इसका कारण क्या है? कारण यही है कि कवि ऐसी परिस्थितियाँ नहीं उत्पन्न कर पाते जिनमें पाठक अपने स्वतन्त्र अस्तित्व को निमज्जित कर सकें। प्रायः भय की कविताओं से एक प्रकार का चमत्कार सा उत्पन्न होकर रह जाता है। अब यह भी विचार कर लेना चाहिए कि ऐसी कौन-सी परिस्थितियाँ हो सकती हैं

जिनसे वास्तविक भयानक रस की व्यजना हो सके। अपने ऊपर अथवा अपने प्रिय तथा इष्ट जनों के ऊपर जब विपत्ति आती है तो हमें शोक होता है। ऐसी ही परिस्थितियाँ जब काव्य में प्राप्त होती हैं तो शोक के स्थायित्व की प्रतिष्ठा से करुण रस की व्यजना के अवसर आते हैं। भावना के उद्रेक से जिन पात्रों के साथ हम राग बधन में बँध जाते हैं उनको विपत्तियाँ हमें विचलित कर देती हैं। जब रणभूमि में शक्ति से लक्ष्मण मूर्छित हो जाते हैं तो सहृदय पाठकों के हृदय में तब तक शोकजन्य वेदना बनी रहती है जब तक वे यह नहीं पढ़ लेते कि सजीवनी बूटी के सेवन से वे स्वस्थ तथा प्रसन्न होकर उठ बैठे हैं। पर पाठक उधर रावण पर पड़नेवाली विपत्तियों से उतने प्रभावित नहीं होते क्योंकि वे राम तथा लक्ष्मण को अपना समझते रहते हैं तथा रावण राम का शत्रु होने से पाठकों की भावना के सम्मुख शत्रु रूप में ही उपस्थित होता है। यह तो शोक या करुण रस की बात हुई। भय की बात भी इसके बहुत कुछ पास ही रहती है। विपत्ति पड़ने पर शोक की सृष्टि होती है। विपत्ति पड़ने की सभावना की उत्पत्ति से भय होता है। यदि कुछ ऐसे पात्रों पर पड़नेवाली भयानक तथा घातक विपत्तियों का पूर्वरूप उपस्थित किया जाता है जिनको पाठक अपना समझते हैं, तो उनके हृदय में एक आतंक सा छा जाता है। रामायण से धनुषयज्ञ प्रसंग को ले लीजिए। धनुषभग होने पर पाठक एक के पश्चात् दूसरी मंगल घटनाओं की प्रतीक्षा करने लगते हैं। पर अचानक परशुराम के आ जाने से पाठक सहम से जाते हैं। इस सहमने का

कारण क्या है ? यही कि वे नहीं चाहते कि राम पर अब कोई विपत्ति पड़े। प्रिय पर पड़नेवाली विपत्ति की आशका ही भय की जननी है। जो कवि अपने काव्यों में इन परिस्थितियों की अवतारणा कर सके हैं उनकी भयानक रस की व्यञ्जना में स्वाभाविकता आई है नहीं तो भयानक रस के प्रायः उदाहरणों में इसकी संपूर्ण सामग्री प्रस्तुत रहने पर भी रसनिष्पत्ति नहीं हो पाती। प्रतिपक्षा पर पड़नेवाली विपत्तियों से पाठकों के हृदय में भय या भय से मिलती हुई कोई बात नहीं उत्पन्न होती। राम की बढाई का समाचार सुन कर लका में कैसी घनराहट फैली —

‘बसत गढ़ लंक लकेस राघव अछुत,

लक नहिं खात फोड भात रौंध्यो ।

पर इस घनराहट से पाठकों को भय नहीं होता, वे तो और भी प्रसन्न ही होते हैं। इस आशका को हम भयानक रस नहीं मान सकते। इसे अन्य किसी भाव का सचारी मानेंगे।

हिंदी के रीति ग्रंथों में प्राप्त उदाहरणों को हमें भयानक रस में लेने में सकोच होता है। उन्हें तो किसी रस का सचारी ही मानना संभव है। यदि पास में कोई ऐसा रस नहीं है जिसमें यह भय-संचरण कर सके तो हमें इस भय को आलंकारिक विधान के भीतर ही लेना चाहिए। यह आलंकारिक विधान के भीतर आनेवाला भय क्या है, इसका विचार हम आगे चल कर करेंगे। अब हम रत्नाकर जी के भय के उदाहरणों को ओर अग्रसर होते हैं।

हरिश्चंद्र काव्य में महाराज हरिश्चंद्र अपने उदार चरित्र के

कारण सहृदय पाठकों के अनुराग के आलम्बन हो जाते हैं। जब सर्वस्व दान कर वे काशी की ओर जाते हैं तो पाठक भी दुखी होते हुए उनके साथ लगे रहते हैं। जब अचानक वहाँ पर उग्ररूप विश्वामित्र उपस्थित हो जाते हैं तो पाठक एक बार सहम उठते हैं—

तिहि अवसर पुनि गाधि सुश्रन तहँ आनि प्रचार्यौ ।

किये हगनि यिकराल ब्याल लौं बचन उचार्यौ ॥

“अरे भ्रष्ट्रमन धोलि भास पूर्यौ कै नाहीं ।

अत्र बिलंब किहि हेत दखिना दैये माहीं ॥

यहाँ स्वरूप तो क्रोध का है तथा पाठकों के हृदय में भी यही भाव उत्पन्न होने की संभावना की जा सकती है। पर ऐसा नहीं होता क्योंकि पाठक हरिश्चंद्र की ओर हैं, विश्वामित्र की ओर नहीं। पाठकों के हृदय में एक प्रकार का भय सा उत्पन्न होता है। यदि रस का निर्णय पाठकों के हृदय पर पड़े हुए प्रभाव का अनुसरण कर के करना है तो यहाँ भयानक रस अवश्य मानना चाहिए यदि शब्दों की परंपरा का मिथ्यानुसरण करना है तो यहाँ रौद्र रस भी मान सकते हैं।

पर हिंदी के कवियों ने प्रायः इस बात पर ध्यान नहीं दिया। उन्होंने रीति ग्रंथों में कहीं पद लिया कि भय के आश्रय प्रायः स्त्री तथा नीच पात्र होते हैं। वस, इसीके पीछे आँखें बंद कर चल निकले। इसका विचार ही नहीं किया कि पाठकों को प्राप्त होनेवाले संवेदन के स्वरूप का भी कुछ महत्व है तथा उसकी रक्षा करना भी आवश्यक है।

भय की रौद्र रस के साथ बहुत ही मित्रतापूर्ण योजना होती है। पर ऐसे स्थलों पर भय प्रायः सचारी ही सा होता है क्योंकि इस में प्रतिपत्ति पर विपत्ति पडने की आशंका की स्थिति का ही चित्रण रहता है। भय का एक सुंदर उदाहरण देखिए—

पाँचजन्य गूँजत सुजान सब कान लाभ्यौ,

बसहँ दिसानि चक्र चक्रित लखायौ है।

कहै रतनाकर दिषारनि मैं झारनि मैं,

काल सौ कराल कान्ह-रूप दरसायौ है ॥

मग्न पडयत्र के स्वतंत्र है पराने दूरि,

कौरव-सभा मैं कोऊ होंठ ना हलायौ है।

सक सौं सिमिटि चित्र अक से भय हैं सबै,

यक अरि उर पै अतक हमि छायाँ है ॥

यहाँ क्रोध तथा भय की मैत्रीपूर्ण योजना हुई है। भयानक रस की सब बाह्य सामग्री प्रस्तुत है। पाठक कौरवों के साथ नहीं हैं अतः उन्हें शक्ति होने की कोई आवश्यकता नहीं। पर फिर भी कृष्ण के अत्यंत उग्र स्वरूप को देख कर वे भी कुछ सहम उठते हैं। कृष्ण के क्रोध से रौद्र रस हुआ तथा कौरवों के भय से भयानक। ऐसा ही इस उदाहरण में है—

बक्र भृङ्गुटी कै चक्र ओर चप फेरत हीं,

सक्र भय अक उर थामि थहरत हैं।

कहै रतनाकर कलाकर अखंड मडि,

चंडकर जानि प्रलय खंड ठहरत हैं ॥

कोल कच्छ कुजर कहलि हलि काढे खीस,

फननि फनीस कै फुलिग फहरत हैं।

मुद्रित तृतीय दग रुद्र मुलफावें मोड़ि,

उद्रित समुद्र अद्रि भद्र भरत हैं ॥

अब केवल सचारी रूप में आनेवाले भय को देख लिया जाय। कभी कभी तो ऐसा होता है कि सम्पूर्ण कवित्त में भय का वर्णन होने पर भी विचार करने पर वहाँ उस भय को सचारी ही मानना पड़ता है क्योंकि प्रसंग की प्रेरणा से उत्साह या क्रोध ही मुख्य भाव ठहरता है। नीचे देखिए शिवाजी के भय से कैसी घबराहट फैली हुई है—

ऐसौ कलु भमरे हिये में भय हलि जात,

भूलि जात गाजिवौ दिली के साह गाजी कौ।

कहै रतनाकर सुध्यात वहै आठों जाम,

नाम सरजा कौ भयौ कलमा नमाजी कौ ॥

धाई धाक धूम ये भुवाल भौंसिला की भूमि,

कहियै खभार नर नारि के कहा जी कौ।

सरकत सुडी सुंड दाबत भुसुडनि में,

भरकत बाजी नाम सुनत सिधाजी कौ ॥

यहाँ भय का पूरा वर्णन है पर पाठकों के हृदय में एक प्रकार का उत्साह उत्पन्न होता है। रस की स्थिति पाठकों या दर्शकों ही में मानी जाती है। अतः यहाँ हम वास्तविक भयानक रस कैसे मान सकते हैं ? इसे उत्साह का सचारी ही मानना उचित होगा।

पीछे हमने आलंकारिक विधान के अंतर्गत आनेवाले भय का नाम लिया था। ऐसे उदाहरणों में भय का वर्णन तो अवश्य होता है पर वह कल्पित होता है। कवि किसी अन्य भाव की व्यजना करने के लिए इस भय का उपयोग करता है। नीचे के उदाहरण को देख कर विचार करिए —

उडत फुहारन कौ तारन प्रमाध पेसि,

जम हिय हारे मनौ मारे करकनि के।

चित्र से चकित चित्रगुप्त चपि चाहि रहे,

येधे जात मडल अखंड अरकनि के॥

गग-छींट छटाकि परै न फहँ आनि इतै,

दूत इमि तानत बितान तरकनि के।

भागै जित तित तें अभागै भीति पागै सबै,

लागै दौरि दौरि देन द्वार नरकनि के॥

गगा जी से बेचारे देवगण बहुत दुखी हैं। डरके मारे दौड़ दौड़ के नरकों के द्वार बंद कर रहे हैं जिसमें पापी गगा की छींटों से पावन होकर स्वर्ग में भीड़ न लगाने पायें। पर देवताओं की इस विपत्ति से पाठकों को कुछ भी सहानुभूति नहीं। उनके हृदय में देवताओं के भय को देख कर एक आनंद उत्पन्न होता है जो देव विषयक रति का सचारी हो जाता है। गगा के महत्व की व्यजना के लिए कवि ने आलंकारिक रूप में इस भय का कल्पना की है। इस भय को देव विषयक रति का सचारी भी नहीं माना जा सकता क्योंकि यह अवास्तविक तथा आलंकारिक है। इसी

प्रकार यहाँ यमदूतों के भय का आलंकारिक वर्णन है—

देत जमराज सौं दुहाई जमदूत जाइ,

जमुना प्रताप-ज्वाल जग यौं बगारी है ।

कहै रतनाकर न फटकन पावे पास,

चटकन लागै चट पाँसुरी पत्थारी है ॥

पापिनि के पातक पहार सब जारे देति,

बसती उजारे देति हमकि हमारी है ।

तपन-तनूजा जल-रूपह भई तौ कहा,

अग्निनी अनूप यह भगिनी तिहारी है ॥

इस प्रकार रत्नाकर जी द्वारा भय का चित्रण चार प्रकार से हुआ है.—

(१) भयानक रस के रूप में ।

(२) रौद्र तथा कभी कभी उत्साह के साथ मैत्रीपूर्ण योजना के रूप में ।

(३) भय-संचारी के रूप में ।

(४) आलंकारिक रूप में ।

अब कवि की उस कला का परिचय प्राप्त कर लिया जावे जिससे वह अपनी भावव्यजना की ओर अग्रसर हुआ है । जैसा कि और भावों की व्यजना में वैसा ही यहाँ भी, कवि ने भीत व्यक्तियों की मुद्राओं का सूक्ष्म निरीक्षण कर भाव चित्र प्रस्तुत किए हैं । यह निरीक्षण बहुत ही सूक्ष्म तथा स्वाभाविक हुआ है । गगा

आकाश मंडल को फाड़ती हुई नीचे गिर रही हैं। देखिए डर के मारे सुर-सुंदरियों को क्या दशा है —

सुर सुंदरी ससक धक दीर्घ दृग कीने ।

सर्गो मनाघन सुकृत हाथ फाननि पर दीने ॥

ब्रह्मा, विष्णु तथा शंकर के ऊपर भी बड़ी विपत्ति पड़ी है। उनके वाहन भय के मारे भडक गए हैं। रोके नहीं रुकते —

भरके भानु-तुरग चमकि चलि मग सौं सरके ।

हरके वाहन रुकत नैकु नहिं विधि हरि हरके ॥

दिग्गज करि चिह्नार नैन फेरत भय धरके ।

धुनि प्रतिधुनि सो धमकि धराधर के उद धरके ॥

नम मंडल थहरान भानु रथ धकित भयौ धन ।

चद चकित रहि गयौ सहित सिंगरे तारागन ॥

पौन रही तजि गीन गह्वी सब भौन सनासन ।

सोचत सधै सकाह कहा करिहै कमलासन ॥

सम्पूर्ण सृष्टि में प्रलय काल सा दृश्य उपस्थित हुआ है। उधर सूर्य के घोड़े चलते नहीं अतः सूर्यास्त नहीं हो पाता। इधर चंद्रमा और तारागण चकित हो रहे हैं। प्रतीत होता है कि कब्रि भो टर गया है तभी उसने सूर्य और तारों का एक साथ रहना लिखा है। यह भी संभव है भय के मारे सूर्य का तेज फोका पड़ गया हो और तारे दिखाई पड़ने लगे हों। यहीं तक नहीं पर्वतों तथा सुमद्रों में भी आतंक छाया हुआ है —

विध्य - हिमाचल - मलय - मेरु - मदर हिय हहरे ।
 ढहरे जदपि पपान ठमकि तउ ठामहिं ठहरे ॥
 थहरे गहरे सिधु पर्व विनहूँ लुरि लहरे ।
 पै उठि लहर समूह नैकु इत उत नहि ढहरे ॥

इस कवित्त में गगावतरण के समय का सारा दृश्य देखा
 लीजिए । उधर विष्णु भगवान् की ओर भी देख लीजिए जो
 न जाने क्यों बट वृत्त के पत्तों की ओर देख रहे हैं —

बोधि बुधि विधि के कमडल उठावत हों,
 धाक सुरधुनि की धँसी यौ घट-घट मैं ।
 कहै रतनाकर सुरासुर ससक सबै,
 विषस बिलोकत लिछे से चित्र-पट मैं ॥
 लोकपाल दौरन दसों दिसि हहरि लागे,
 हरि लागे हेरन सुपात बर यट मैं ।
 खसन गिरीस लागे ब्रसन नदीस लागे,
 ईस लागे फसन फनीस फटितट मैं ॥

करुण रस

दूसरों के सुख से सुखी होना जितना स्वाभाविक तथा सरल प्रतीत
 होता है उतना दूसरों के दुःख से दुःखी होना नहीं । पर सहृदयता
 अपने पराए के बधनों को तोड़ भावुकों को सामान्य भूमि पर
 पहुँचा कर एक विस्तृत ससार में विचरण कराती है जहाँ स्पृहणीय
 आचरणवाले सब व्यक्ति अपने से लगते हैं तथा लोक-मंगल में

व्याघात पहुँचानेवाले अपेक्षा और तिरस्कार के पात्र समझे जाते हैं। जिनके शोक से कवि हमें दुखी करना चाहता है वे हमारे अनुराग के पात्र अग्रस्थ होने चाहिए। किसी भी अज्ञात-कुल शील व्यक्ति के दुःख से प्रभावित हो उठना प्रायः उतना स्वाभाविक नहीं होता। इसी लिए प्रायः कवि करुण रस की व्यञ्जना करने के लिए ऐसे ही व्यक्तियों के शोक को सामने करते हैं जो ऐसे कार्यों में लम रहने के कारण जिनसे ससार के कल्याण का मार्ग प्रशस्त तथा निष्कटक होता है हमारे अनुराग के आलयन हो चुके होते हैं। दशरथ के राजकुमार यदि निर्जोसित किए जाते हैं तो हमारे आँसू रोके नहीं रुकते पर उधर जब रावण का प्रतापी पुत्र मेघनाद मारा जाता है तो हमपर वैसा प्रभाव नहीं पड़ता। क्यों ? एक हमारे अनुराग के पात्र हैं, दूसरे हमारे विराग के। पहले से हम अपनापन स्थापित कर चुके हैं तथा दूसरा हमारे शत्रुरूप में सामने आता है। शत्रुओं के दुःख से दुखी होना देवत्व का लक्षण हो सकता है मनुष्यता का नहीं। रत्नाकर जी ने करुण रस की व्यञ्जना करते समय ऐसे ही व्यक्तियों की प्रतिष्ठा की है जिनके दुःख को हम अपना समझने लगते हैं। महाराज हरिश्चन्द्र सत्य तथा धर्म के प्रतीक होने से हमारे अपने हैं। हमारी सद्गुणियाँ अपने अनुराग की परिधि का विस्तार करते-करते सज सदाचरण वाले व्यक्तियों को अपने भीतर कर लेती हैं। हरिश्चन्द्र पर जब एक के पश्चात् दूसरी विपत्ति पड़ने लगती है तो हम विचलित हो उठते हैं। श्मशान पर उस मृतक बालक को माता की गोद में देर कर तो

हमारा हृदय विदीर्ण होने लगता है। उधर सगर के साथ सहस्र पुत्र देखते देखते कपिल की क्रोधाग्नि में जल कर राख हो जाते हैं पर हम अधिक प्रभावित नहीं होते। सगर के हम इतने पास नहीं पहुँच पाते कि उनके दुःख से अधिक प्रभावित हो सकें। एक बात और है। किसी भले आदमी पर बैठे ठाले आ पडनेवाली विपत्ति हमारे हृदय को शीघ्र विचलित करती है। मोल ली हुई विपत्ति से हम उतने प्रभावित नहीं होते। महाराज हरिश्चन्द्र को निरपराध होते हुए भी अपने उदार स्वभाव के कारण उन विपत्तियों का पात्र होना पड़ा। पर सगर ने यश आदि की कामना से अश्वमेध का आरम्भ किया था। अतः उस उच्च कामना के मार्ग में पडनेवाली विपत्तियों को हम उतना नहीं गिनते। केवल वृद्ध पिता के साथ थोड़ी-सी महानुभूति प्रकट कर रह जाते हैं।

शोक की व्यंजना करते समय कवि ने जिस परिपाटी का अनुसरण किया है उसका कुछ सक्षिप्त संकेत पीछे किया जा चुका है। रत्नाकर जी की वाणी शोक की परिस्थितियों उत्पन्न होने पर मूक हो जाती है। पर इसका यह तात्पर्य नहीं कि कवि व्यजना में असफल होता है। उसका मूक होना ही एक कला है। वह कुछ न कह कर भी सब कुछ कह डालता है। बड़ी सुकुमारता से प्रस्तुत हृदय की ओर उँगली उठा कर कवि अलग हो जाता है। फिर भावुक उस शोक सागर में डूबते उतराते रहते हैं। यदि कवि बहुत कुछ कहने के फेर में पड़ता तो उसकी व्यजना भी शब्दों की साकेतिक शक्ति के अनुसार सीमित ही होती। यहाँ कवि अनु-

भावों के भी फेर में नहीं पड़ा है। शृंगार तथा वीर रस में अनु-
भावों की अनिवार्य आवश्यकता है पर शोक के समय तो निस्त
व्यता तथा उदासी ही मुख्य है। बस कवि इन्हीं को उपस्थित
करता है। अश्रुसात्विक तो शोक के लिए आवश्यक ही है।

अशुमान साठ सहस्र पुत्रों के मरने का समाचार सुनाना चाहता
है। पर कवि उसे मूक ही रहने देता है। वर मन्त्री-पुत्र इस समा-
चार को सुनाता है। महाराज ने मन्त्री पुत्र से समाचार सुना होगा
पर पाठक तो अशुमान की दशा ही देख कर सत्र समझ लेते हैं,—

पद्यूँ करेजौ यामि थहरि त्यो रोइ कुँवर घर।

निकसे सकसि न बचन भयौ द्विचकिनि गहर गर ॥

आँसु द्वारि भरि साँस सचिव सुत तब अगुघायौ।

काह विधि सविपाद विषम संवाद सुनायौ ॥

उधर महाराज सगर भी यह समाचार सुन कर जडरूप हो
जाने हैं। उनके मुख से भी बात नहीं निकलती —

भयौ भूप जड-रूप अग के रग सिराप।

बजाघात सहस्र साठ संगहि सिर आप ॥

कढ़यौ फाँट नहि बैन न नैननि आँसु प्रकास्थौ।

थानन भाव विहीन गाँव ऊजड़ ली भास्थौ ॥

मुँह की विवर्णता तथा उदासी की व्यञ्जना के लिए कवि 'कैसा
'मिलता हुआ दृश्य उपस्थित करता है। ऊजड़ ग्राम को प्रसंग के
मेल में बैठाने से भाव व्यञ्जना में कितनी सहायता पहुँचो है। यहाँ
कवि ने मूक भाव-व्यञ्जना शैली ही से काम लिया है। अप्रस्तुत

विधान करते समय भी कवि भाव का समुचित ध्यान रखता है—

उमड़्यौ शोक समुद्र भई बिप्लुत मख-साला ।
 बड़वागिनि सी लगन लगी जज्ञागिनि-ज्वाला ॥
 गयौ तुरत फिरि सब उछाह आनंद पर पानी ।
 बढ़ी पीर की लहर धीर-मरजाद नसानी ॥
 लगे सकल सिर धुनन कांड करना कौ माच्यौ ।
 मनु घनाइ बहु वपुष बरुन तिहि मडप नाच्यौ ॥
 लागी खान पछाड धाड़ मारन सब रानी ।
 मानहु माजा मजि तलफि सफरी अकुलानी ॥

तड़पती हुई मछली को दुःख या शोक से तड़पते हुए प्राणियों के साथ भारतीय काव्य दृष्टि सदा से नियोजित करती आई है। यह दृश्य शोक मग्न व्यक्ति के हृदय के मेल में भी बैठता है तथा उसकी व्याकुलता के बाह्य स्वरूप की भी व्यजना करता है। शोक से पछाड खा खा कर लोटती हुई रानियों के लिए धूल में लोटते हुए घोड़ों को नहीं लाया जा सकता क्योंकि उससे बाह्य चेष्टाओं का तो साम्य प्राप्त हो जायगा पर हृदय की वेदना को प्रकट करनेवाली सामग्री उपस्थित न हो पावेगी। रत्नाकर जी ने इन बातों का सदा ध्यान रखा है।

जिन दृश्यों के द्वारा शोक की व्यजना में सहायता मिल सकती है उनको उपस्थित करना कवि कभी नहीं भूलता। अंशुमान ने गन्धर्व से अपने पितरों के मरने का समाचार सुना है। देखिए अंशुमान अपने शोक के उद्गार में कैसे परिचित दृश्य सामने लाया है—

सके न देखि उदास कबहुँ तुम घदन हमारी ।
विलकत आज बिलोकि क्यों न कर गहि धुलकारै ॥
खेलन खोरि न दियौ हमैं तुम धूर-धुरेटे ।
सो अब आपुहि आई छार रासिनि मैं लेटे ॥

बहुत समय है सगर महाराज के राजकुमार कभी घूल घूस-
रित गलियों में न खेले हों। पर यह एक स्वाभाविक दृश्य है
जिससे सहानुभूति सरलता से स्थापित हो जाती है। उनके मरने
से अश्वमेध के अनुष्ठान में जो विघ्न हुआ कवि उसे शोक की
व्यजना के लिए सामने नहीं लाता है। पर पिता पुत्र के स्वाभा-
विक सवध की अवतारणा से शोक की स्थापना करता है।

अब हम हरिश्चंद्र काव्य के कुछ करुण दृश्यों को देख लें।
उनमें से अनेक दृश्य तो ऐसे हैं कि पाठक अपने को संभाले न
रह सकेंगे। जिन महाराज हरिश्चंद्र की उदारता की कथा स्वर्ग
तक फैली हुई थी वन्हीं की महारानी खेपि की दक्षिणा चुकाने के
लिए आज बीच बाजार में बिकने आई हैं। पाठक यदि देख सकें
तो देखें —

यों कहि लगी पुकारि कहन भरि धारि बिलोचन ।

कोउ लै मोल हमें करि कृपा करै दुख मोचन ॥

जिनके द्वार से कोई विमुख नहीं फिरता था वही आज धिक्
रही हैं। यदि कोई मोल ले ले तो यह भी कृपा ही समझी जायगी।
महाराज तथा महारानी के हृदय को सत्य ने दृढ़ बना दिया है।
वह बेचारा बालक जो उनके साथ में है इन बातों को क्या समझे!

माँ के नेत्रों में जल भरा देख वह भी माँ का आँचल पकड़ उनके मुँह की ओर देख देख कर विलखने लगा.—

निज जननी दृग धारि हेरि बालक विलखायौ ।
 है उदास अचल गहि आनन लखि मुरझायौ ॥
 बहुरि तोतरे वचन बोलि आरत-उपजैया ।
 ब्रूम्यो “एँ ये कहा भयौ रोवति क्यौ मैया” ॥
 सुनि बालक की बात अधिक कहना अधिकार्ह ।
 दपति सके न थॉमि आँसुधारा बहि आई ॥
 वह बालक दुःख को क्या समझे ! पर माता पिता को रोते
 देख रोने लगा । कभी इनके मुँह की ओर देखता है कभी उनके—
 जदपि विपति दुख अनुभव-रहित खचिर लरिकाई ।
 मात पिता की गोद छाँडि नहि मोद निरुई ॥
 रोवत तऊ देखि तिनको लाग्यौ सिंसु रोवन ।
 इनके कथहुँ कथहुँ उनके आनन रुख जोधन ॥

जब महारानी बिक चुकीं तो बालक को माथ लेकर उपाध्याय
 के घर की ओर जाने लगीं । उस समय यह भोला बालक क्या
 कहता है —

चलत देखि दुखरुत-विरुत मुख बालक खोल्यौ ।
 “कहाँ जाति, जनि जाइ माइ” अचल गहि बोल्यौ ॥
 कौडिन्य ने जम विलम होते देखा तो बालक को झटक कर माँ
 से शीघ्र चलने को कहा । वह बेचारा फूट फूट कर रोने लगा ।
 यही न बालक अभी उस दिन अयोध्या के उस भव्य राजप्रासाद

मैं उस राजकर्मचारियों की गोद में क्रीड़ा करता फिरता था ! आज एक साधारण मनुष्य उसके प्रतापी पिता के सामने ही उसे धक्का दे देता है —

रोवन हाथी कृटि भूपटि हरिचद उठायो ।

धूरि पोंछि मुख चूमि लाह द्विय मौन गहायो ॥

यस ! इसके पश्चात् महारानी उस ब्राह्मण के साथ चल दीं ।
हाँ, बालक को गोद में लिए सजल नेत्रों से महाराज की ओर
अवश्य देखती जाती हैं । कौन जाने वे कब तक न देखती रही
होंगी —

चली पटुक के सग उहुग लिए बालक को ।

फिरि फिरि कदना सहित विलोकति नर पालक को ॥

महारानी न जाने कब तक के लिए—सभव है सदा के लिए—
महाराज से अलग हो रही हों, पर कवि उन्हें परस्पर कुछ कहने का भी
असर नहीं देता । यह क्या कुछ कहने सुनने का असर था ?
कवि बेचारा कहता ही तो क्या कहता ? पर एक पक्ष में उस
कव्या को निचोड़ कर भर दिया है —

फिरि फिरि कदना सहित विलोकति नर पालक को ।

कहीं सुनी बातें सभ्य हैं भूल जातीं । पर यह कवण दृष्टि सह-
व्यों के हृदय पर सदा अकित रहेगी । इन विपत्तियों का ताँता दूटता
नहीं दीप्तता । कुछ दिनों के पश्चात् अपने बालक की मृतक देह
को सामने रखे हुए हम महारानी को इस प्रकार विलाप करते हुए
देखते हैं:—

हाय हमारी लाल लियौ इमि लुटि बिधाता ।
 अब काँसू मुख जोहि मोहि जीवै यह माता ॥
 पति त्यागैं हूँ रहे प्रान तब छोह सहारे ।
 सो तुमहूँ अब हाय विपति मैं छाँडि सिधारे ॥
 अवहिँ साँझ लौ तौ तुम रहैं भली विधि खेलत ।
 औचकहीं मुरझाइ परे मम भुज मुख मेलत ॥
 हाय न बोले बहुरि इतोही उत्तर दीन्हौ ।
 फूल खेत गुरु हेत साँप हमकोँ डसि लीन्हौ ॥
 गयौ कहाँ सो साँप आनि क्यों मोहूँ डसत ना ।
 अरे प्रान किहिँ आस रहौ अब वेगि नसत ना ॥
 कबहुँ भागवस प्राननाथ जौ दरसन दैहै ।
 तौ तिनकोँ हम बदन कहौ किहिँ भाँति दिखैहैं ॥

उस बेचारी को क्या पता था कि उसके प्राणनाथ भी वहीं पास ही खड़े इस विलाप को सुन रहे थे । इस दृश्य के देखने से राजा की जो दशा हुई उसे कवि ने घड़ी कुशल कला से दिखाया है । राजा शोक के प्रवाह को संभाल न सके कुछ दूर हट कर सिर नीचा कर खड़े रह गए —

करि विलाप इहिँ भाँति उठाइ मृतक उर लायौ ।
 चूमि फपोल विलोकि बदन निज गोद लिटायौ ॥
 हिय बेधक यह दृश्य देखि नृप अति दुख पायौ ।
 सके न सहि बिलगाइ नैकु हटि सीस नवायौ ॥
 इसके पश्चात् हरिश्चंद्र काव्य का वह करुण दृश्य आता है जो

सम्भार के सब से अधिक करण दृश्यों में गिने जाने योग्य है। हरि-
श्चंद्र श्मशान चौधरी के सेवर हैं। वे बिना फर लिए दाह होने
देना नहीं चाहते। पर उस बेचारी के पास पुत्र को ढकने भर को
कफन का वस्त्र भी नहीं है। महाराज अपने सत्य पर दृढ़ हैं।
महारानी के इन करण शब्दों से भी वे चंचल नहीं होते —

अचल फारि लपेटि मृतक फूँकन ल्याई हैं।
हा हा ! पती दूर बिना चादर आई हैं ॥

दीन्हें कफनहिं फारि लखहु सब अंग खुलत हैं।
हाय ! चक्रवर्ती कौ सुत बिन कफन फुकत है ॥

अब महाराज की सत्यनिष्ठा तथा दृढ़ता भी देख लीजिए —
* बॅचि देह हूँ जिहिं सत्यहिं राख्यौ, मन ल्याओ।

इक टुक कपडे पर, तेहि जनि आज छुडाओ ॥
फाडि कफन तैं अर्घ्य बसन कर बेगि चुकाओ ॥

देखौ चाहत भयो भोर जनि देर लगाओ ॥
यह सुनकर महारानी कफन फाड़ने को हाथ बढ़ाती हैं।

त्रौपदी अष्टक में भी पाठकों को करण रस की सामग्री मिल
है। एक ओर उसकी दशा देख कर हमें शोक होता है दूसरी ओर

एक बार बलिया के हिंदी प्रेमी कलक्टर के निमंत्रण पर भारत
ने अपने नाटक के अभिनय में स्वयं हरिश्चंद्र का अभिनय किया
प्रशंकों में अनेक यूरोपीय सज्जन तथा महिलाएँ थीं। कहते हैं यह भा
इतना करणापूर्ण था कि विदेशी महिलाओं को भी आँसू पोंछ पों
रूमाल निचोड़ने पड़े थे।

दुःशासन का आचरण हमें क्षुब्ध करता है। तनिक इस बेचारे की निःसहाय अवस्था देखिए,—

पांडु की पतोहू भरी स्वजन सभा में जब,
 आई एक चीर सों तौ धीर सबै खै चुकी ।
 कहै रतनाकर जो रोखौ हुतौ सो तयै,
 घाड मारि बिलखि गुहारि सब रूखै चुकी ॥
 भट्कत सोऊ पट विकट दुसासन है,
 अब तौ तिहारी हूँ कृपा की बाट जवै चुकी ।
 पाँच पाँच नाथ होत नाथनि के नाथ होत,
 हाथ हौ अनाथ होति नाथ बस है चुकी ॥

‘नाथ बस है चुकी’ में कितनी वेदना तथा कितना उलाहना छिपा है।

इस विपत्ति में कृष्ण का स्मरण करती हैं। पर यदुराज कह कर पुकारने से वे आते नहीं दीप्तते तब गोपाल कहकर रोती हैं—

हारी जडुनाथ जडुनाथ हूँ पुकारि नाथ,
 हाथ दाधि फटत करेजहि दरेरी में ।
 देखी रजपूती की सकल करतूति अब,
 एक बार बहुरि गुपाल कहि टेरी में ॥

इस प्रकरण को समाप्त करने के पहले एक प्रासंगिक घात पर कुछ विचार कर लेना है। हरिश्चंद्र काव्य का वही प्रसंग है जिसमें रानी अपने पुत्र सहित अपने पति से अलग होकर उपाध्याय के गृह

की ओर जाती हैं। रानी को बिलव करते देख कौडिन्य क्रुद्ध होता है तथा बालक को अलग फटक देता है —

पुनि बिलव जिय जानि क्रूर कौडिन्य रिसायौ ।

कहौ 'वेगि चलि' भटकि बालकहि भूमि गिरायौ ॥

अब कौडिन्य के इस क्रोध को क्या रौद्र रस में लिया जाय ? पाठकों की सहानुभूति महाराज हरिश्चंद्र के साथ है, वे उनके दुख से दुखी हो रहे हैं। कौडिन्य के इस व्यवहार से पाठकों को और भी शोक तथा क्षोभ होता है। तथा उसके प्रति घृणा तथा क्रोध उत्पन्न होता है। इसी का आभास कवि ने अपने 'क्रूर' विशेषण से दिया है। यह क्रोध कण्ठा का संचारी है। कुछ संचारी तो सहायक की भाँति उपस्थित होते हैं कुछ व्याघात उपस्थित कर प्रस्तुत रस धारा को और भी वेग प्रदान करते हैं। काव्य में दोनों प्रकार के संचारियों की आवश्यकता होती है।

वात्सल्य

हरिश्चंद्र काव्य के प्रसंग में एक सुकुमार राजकुमार का उल्लेख हो चुका है। वहाँ सुकुमार वात्सल्य शोक की हृदय विदीर्ण करनेवाली क्रूर तथा प्रचंड तरंगों के घात प्रतिघात के बीच देखा गया था। शोक से पाठकों की आँखें इतनी आर्द्र हो गई होंगी कि वे एक धार आँख भर के उस भोले बालक की ओर लाड़ से देख भी न पाए होंगे। यह दृश्य भुलाया नहीं जा सकता। पर रत्नाकर जी के वात्सल्य के कुछ और उदाहरण देखने के लिए यदि

पाठक भोले बाबा की अद्भुत गृहस्थी की ओर चले तो अच्छा हो । सहृदय अनेक बार तुलसी तथा सूर के साथ राजा दशरथ के तथा नंद बबा के घर हो आए होंगे । रत्नाकर जी के साथ अब माँ पार्वती के लडैते को भी देख लीजिए । बालक का आकार कुछ ऐसा आकर्षक नहीं है । लवे लवे कान, हाथी सी सूँड, तथा तोंदवाला पेट । ऐसा बालक भला किसे सुहाने लगा । पर अपनी माँ को वही प्यारा लगता है । विश्वास करिए नीचे को देख कर जब यह बालक आँखें मिचमिचाने लगता है तो कभी कभी शम्भु के आँठ उसका चुवन करने को फडकने लगते हैं । देखिए न माँ गिरिजा की गोद में मुँह में लड्डू दवाए वह बैठा है —

मञ्जु अथतसनि पै गुजरत भोर-भोर,

मंद-मद स्त्रौननि चलाइ बिचलावै है ।

कहै रतनाकर नहार अघ चाँपै चर,

चूमिवे कौ संभु कौ अघर फरकावै है ॥

कुडलि सुंडिका पसारि अनचीते चट,

कुडल पडानन कौ छै पुनि छपावै है ।

दाबे मुख मोदक विनोद मैं मगन इमि,

गोद गिरिजा की गहे मोद उपजावै है ॥

रत्नाकर जी में सयम रखने की अद्भुत कला है । जिस प्रकार वह क्या कहना इसका ध्यान रखते हैं उसी प्रकार क्या न कहना इसका भी । बालक को झोड़ा देख कर शम्भु उसका चुवन नहीं करते । यदि ऐसा होता तो कल्पना-धारा चुवन के साथ ही टकरा

कर अवरुद्ध हो जाती। पर कवि ने इस अवरोध का अवसर ही नहीं उपस्थित किया। चुबन करने के लिए उनका अधर फडकने लगता है। बस इसी आनन्द की तरंगों के सगम पर पाठक मग्न होता हुआ छोड़ दिया गया है। न चुबन लिया जायगा न आनन्द समाप्त होगा। प्रतीक्षा की मधुर गुदगुदी बनी रहती है।

इस छोटे से बालक को पिता शकर ने विघ्नों के दमन करने के कठिन काम पर नियुक्त कर दिया है। बेचारा बालक न दिन में चैन पाता है न रात में। सदा इसी काम में लगा रहता है। माँ को यह बात नहीं सुहाती। एक दिन वे स्पष्ट कह देती हैं। “महाराज यदि आपको विघ्नों का नाश इष्ट है तो अपने तृतीय नेत्र को खोल के उनको नष्ट कर डालिए। हमारा लाडला तो बेचारा अभी एक ही दाँत का है। वाह ! क्या आपने इसीको पडा पाया है ?”

विघ्न विदारन कौं कुमति निवारन को,

टारन को जेतौ जग बिपति-पसारो है।

कहै रतनाकर कहति गिरिजा यां नाथ,

हाथ परधौ राखरें गजानन ही बारौ है॥

रैन दिन चैन है न सैन इहि उद्यम में,

दमद्व न लेन पावै रचक बिचारौ है।

आरौ किन कंत नैन तीसरें दुरत सबै,

एक दंत ही कौ अबै बालक हमारौ है।

माँ का यह ‘अनख’ वात्सल्य का सचारी है कोई स्वतंत्र भाव नहीं है।

पर इसमें शकर का भी उतना दोष नहीं । यह बालक स्वयं भी भक्तवत्सल है । कभी कभी माँ इसे थपकी दे दे के सुलाना चाहती है । इतने ही में कोई अनाथ आकर हाथ जोड़ देता है । बस, फिर उतरने को मचलने लगते हैं, माँ की गोदी में रोके नहीं रुकते—

केते दुख दारिद बिलात सुंड चालन मैं,

कसमस हालन मैं केते पिचले पर ।

कहै रतनाकर दुरित दुरभाग भागि,

मग तैं बिलग वेगि चासनि चले परैं ॥

देखि गननाथ जू अनाथनि कौं जोरे हाथ,

थपकत माथहैं न नैंकु निचले परैं ।

मोदक लै मोद देन काज जब भक्तनि कौं,

गोद तैं उमा के मचलाइ बिचले परैं ॥

अपने लाल के कुछ और कर्तव्य देकर माँ के हृदय में अवेश
उठता है —

ठेले कछु दत सौं सकेले कछु सुड माहि,

मेले कछु आनन गजानन परात हैं ।

कहै रतनाकर जगत मैं न रंच कहूँ,

भगत विघन के प्रपंच दरसात हैं ॥

घाइ घाइ पारत फनी के मुख-भडल मैं,

लाइ लाइ सोऊ जीम चट करि जात हैं ।

उत तौ उमा के उर उठत अनेस इत,

भेस देखि मुदित महेस मुसकात हैं ॥

यह 'अदेशा' भी सदेह सचारी है जो वात्सल्य को पुष्ट कर रहा है। स्नेहपूर्ण मातृ-हृदय की यह स्वाभाविक प्रवृत्ति है। महेश का मुसकराना भी स्मित-सचारी है जो वात्सल्य को पुष्ट करता हुआ आया है। हास्य की योजना प्रायः सचारी रूप में ही होती है। स्वतंत्र रूप से इसके उदाहरण अधिक नहीं मिलते। दशरूपक-कार ने कहा भी है कि हास्य की उत्पत्ति शृंगार से होती है। यही सम्मति नाट्याचार्य भरत की है। अब हम रत्नाकर जी के हान्य-रस के कुछ उदाहरणों को देख लें।

हास्य

गंगावतरण में भगीरथ की तपस्या का वर्णन है। जब बहुत दिन बीत गए तो एक दिन ब्रह्मा प्रसन्न होकर वर देने को उनके आश्रम पर गए। जन वर माँगने को कहा गया तो भगीरथ ने कहा —

असन वसन वर वाम धाम भव विमल न चाहैं।

सुरपुर-सुख विज्ञान मुक्ति हैं पै न उमाहैं ॥

अति उदार करतार जदपि तुम सरयस-दानी।

हम लघु जाचक चहत एक बिरलु भर पानी ॥

इस 'बुल्लु भर पानी' की माँग को सुनकर ब्रह्मा मुसकराने लगे:—

यह सुनि मृदु मुसुकाइ चतुर चतुरानन भाष्यौ।

धन्य धन्य महि-पाल मही हित पर चित राख्यौ ॥

चतुरानन के पहले 'चतुर' विशेषण देख कर भी यदि कोई इस बात की हठ करे कि ब्रह्मा "बुल्लु भर पानी" का भाव नहीं

समझे तो इन पक्तियों को देख ले जो उस समय की हैं जब ब्रह्मा दूसरी बार फिर आए थे—

बद्ध अजली देखि भूप धिनवत मृदु बानी ।
मुसकाने विधि आनि चित्त “चिल्लू भर पानी” ॥

एक बार शकर भी भगीरथ के आश्रम पर पहुँचे थे । उस दिन भक्तवत्सलता की उमंग में एक बहुत ही आवश्यक काम छूट गया था —

तब तजि अचल समाधि आधि-हर सकर जागे ।
निज-जन दुख मन आनि कसकि करुना सो पागे ॥
आतुर चले उमंग भरे भगदु नहि छानी ।
कृपा-फानि वरदान देन हित दिय डुलसानी ॥

पाठक अभी सुदामा के प्रसंग को भूले न होंगे । उस दिन कृष्ण ने जो बहाना किया था वह हृदय में एक मीठी गुदगुदी तथा मुख पर मंद स्मित उत्पन्न करता है । अपने बाल सखा के लाए हुए चावल चवाना तो इष्ट था । पर यह देख कर कि सत्यभामा इत्यादि आश्चर्य चकित होने लगीं भगवान् ने बहाना बनाया, कि हम अभी इस चोर सुदामा के चावल चवा कर इसकी पुरानी चोरी का बदला चुकाए लेते हैं । इसीने न गुरुमाता के दिए हुए चने अकेले चवा लिए थे —

इत इत हेरि फेरि पीठि पुटकी पै दीठि,

भरि चुटकी ल उपहार बिप्र-धामा कौ ।

कहै रतनाकर चहौ ज्यो मुख मेलन त्यो,
मेला मच्च्यो मज्जु रिद्धि सिद्धि के हंगामा को ॥

यों कहि निवार्यो हक बिहँसि विलोकि यक,
भीषम सुता को ओ ससक सत्यभामा को ।

आपने चने को अवे बदलौ चुकाए लेत,
चपल चवाए लेत तदुल सुदामा को ॥

चित्रगुप्त की इस घबराहट से भी पाठकों को हँसी की कुछ
सामग्री मिल जाती है —

चित्रगुप्त कहत पुकारि जमराज सुनौ,
गाफिल है नैकु निज गौरव गँधैयौ ना ।

कहै रतनाकर कहत मत नीकौ हम,
पथ भगिनी को निज पुरको दिखैयौ ना ॥

ऐसौ फलु ऊधम मचाइहे पधारत ही,
पापिनि को पाइ है पछेरि फेरि दैयौ ना ।

जैयौ तुम आपु हीं तिलक हित तार्क कूल,
भूलि जमुना को जमलोक को वुलैयौ ना ॥

रत्नाकर जी कमी कमी भक्ति के बीच बीच विनोद कर देते हैं ।
देखिए —

कमना बिहीन कथा नाम ना तिहारौ लेत,
धाम धन धाम ही की चेत चित ठाई है ।

कहै रतनाकर बिलासनि की आस हिर्ये,
रहति बुलासनि की दास डुमसाई है ॥

कामी कूर कुटिल कुमारग के गामी इमि,

अजहूँ न नैकु विपैवासना सिराई है।

चाहैं वह घाम जहाँ गणिका सिधार्ह जऊ,

गाँठि में न दाम कछु सुकृत कमाई है ॥

कवि कहता है कि मेरे हृदय में विलासों की आशा बनी ही हुई है। पर प्रथम पक्ति में वह कह चुका है कि मैं 'कामना विहीन' हूँ। कामना विहीन का साधारण अर्थ 'विषयों से विरक्त' होता है। इस अर्थ की 'विलासनि की आस हियैं' से सगति नहीं बैठती, अतः, हमें कामना-विहीन का यह अर्थ लेना होगा कि मेरी कामनाओं की पूर्ति नहीं हो पाती है। आगे चल कर वह अपने को कामी तथा कुमारग का गामी कहता है। उसने सुन रखा है कि एक वेश्या भी पुण्यों से वैकुण्ठ सिधारी थी। वह भी वहाँ जाना चाहता है क्योंकि उसे 'वाम' की कामना है तथा 'अजहूँ न नैकु विपै-वासना सिराई है'। पर गणिका के घाम जाने के लिए गाँठ में दाम चाहिए। यहाँ तो 'गाँठि में न दाम कछु सुकृत कमाई है।' सुकृत के ऊपर दाम का आरोप गणिका के ही कारण किया गया है। इस प्रकार कवि की वितोद वृत्ति गभीर निषय के भीतर भी अपने अनुकूल सामग्री खोज लेती है।

वीभत्स रस

भारतीय कवि परंपरा इस रस की व्यजना के लिए श्मशान आदि के दृश्य ही उपस्थित करती आई है। आजकल के कुछ

विद्वानों ने इस रस की सीमा विस्तार करने को उद्भावना की है । उनका कहना है कि केवल मांस, दुर्गंधि आदि के प्रति उत्पन्न होने-वाली घृणा ही इस रस के भीतर नहीं आती, सब प्रकार की घृणाओं को इस रस की अधिकार सीमा के अंतर्गत ले लेना चाहिए । पर ये नवीन विद्वान् यदि कुछ गभीर विचार करने का कष्ट उठाते तो उन्हें पता लग जाता कि इस विशेष प्रकार की घृणा को छोड़ अन्य किसी भी प्रकार की घृणा किसी न किसी रस का संचारो हो जायगी । उदाहरण के लिए शत्रु के प्रति विरक्ति को भी हिंदी में घृणा कह सकते हैं, पर यह विरक्ति वीमत्स रस के भीतर नहीं आ सकती । यह वीर रस के अंतर्गत संचरण अवश्य कर सकती है । नवीन उद्भावना का अवसर जुगुप्सा तथा घृणा को एक ही समझने से प्राप्त हुआ है । पर किसी भी आचार्य ने वीमत्स रस के स्थायी का उल्लेख करते समय जुगुप्सा को छोड़ घृणा अथवा और किसी ऐसे ही शब्द का प्रयोग नहीं किया । इस बात की ओर विद्वानों का ध्यान जाना चाहिए था । किसी भी रस के स्थायी को और बढ़ करके एकड़ लेने से काम नहीं चल सकता । वर्ण तथा देवता इत्यादि के द्वारा आचार्यों का तात्पर्य समझने का प्रयत्न करना चाहिए । साहित्य-दर्पणकार ने इस रस में लिखा है —

नीलवर्णो महाकाल दैवतोऽयमुदाहृत ।

नील वर्ण से इस रस की अधिकार सीमा को तामसी वस्तुओं तक ही परिमित कर दिया गया है । महाकाल देवता से श्मशान का

स्पष्ट सकेत मिलता है। इस रस के अंतर्गत ने ही वस्तुएँ आती चाहिए जो नाश की ओर ले जाती हों। इसके व्यभिचारों अपस्मार, मरण, व्याधि आदि माने गए हैं। ये भी इस रस की अधिकांश सोमा का स्पष्ट निर्देश करते हैं। नवीन उद्भावनाएँ करना कोई बुरी बात नहीं है पर उसके लिए क्षेत्र भी तो हो। इसी उद्भावना के फेर में पड़ कर एक विद्वान् ने अपनी रस की भारी भरकम पोथी में जो रस का उदाहरण दिया है वह हास्य रस का हो गया है। उसे भी देख लीजिए और विचार करिए कि इससे जुगुप्सा होती है या हास्य उत्पन्न होता है —

होतहि प्रात जो घात करै नित रात परोसिन सौं कल गाढ़ी ।
 हाथ नचावति भूड खुजावति पौर खड़ी रिस कोटिक बाढ़ी ॥
 पेसी यनी नखते सिख लौं ब्रजचंद ज्यों फोध समुद्र तें काढ़ी ।
 इट लिप बतराति भतार सो भामिनि भौन में भूत-सौ ठाढ़ी ॥

रत्नाकर जी ने हरिश्चंद्र काव्य में इस रस की अच्छी व्यंजना की है। फवि के कौशल ने दृश्य को अत्यंत सजीव बना दिया है। वर्णन चित्रात्मक होने से रस निष्पत्ति में अधिक सहायता पहुँचाता है —

फट्टुं सुलगति फोउ चिता कहूँ कोउ जाति बुझाई ।
 एक लगाई जाति एक की राख बुझाई ॥
 विविध रग की उठति ज्वाल दुर्गंधनि महकति ।
 फट्टुं चरथी सौं चटचटाति फट्टुं दह दह दहकति ॥

कहूँ फूकन हित घरथी मृतक तुरतहि तहँ आयो ।
 परयौ अंग अघ जरयो कहूँ कोऊ कर खायो ॥
 कहूँ रयान इक अस्थिरखड ली चाटि चिचोरत ।
 कहूँ कारी महि काक ठोर सौं ठोकि टटोरत ॥
 कहूँ खुगाल कोउ मृतक अंग पर ताक लगायत ।
 कहूँ कोउ सब पर बैठि गिद्ध चट चौंच चलायत ॥
 जहँ तहँ मज्जा मांस अधिर लाख परत यगारे ।
 जित तित छिड़के हाड स्येत कहूँ-कहूँ रतनारे ॥

अद्भुत रस

इस रस के अतर्गत विस्मयजनक वस्तुओं का वर्णन होता है ।
 कवि ने द्रौपदी चीर हरण में इसके भी उदाहरण प्रस्तुत किए हैं ।
 दुःशासन चीर रौंचते रौंचते थक जाता है पर उसका अंत नहीं
 आता । वह दृश्य देवताओं तक को चकित करनेवाला था —

बोलि उठे चकित सुरासुर जहाँ हीं तहाँ,

हा हा यह चीर है कै धीर वसुधा कौ है ।

कहै रतनाकर कै अथर दिगबर कौ,

कैधौ परपञ्च कौ पसार विधिना कौ है ॥

कैधा सेसनाग की असेस कचुली है यह,

कैधौ ठक गग की अभग मदिमा कौ है ।

कैधौ द्रौपदी की करुना कौ बरुनालय है,

पारावार कैधा यह कान्ह की कृपा कौ है ॥

शांत रस

हम कवि की भक्ति विषयक रचनाओं का परिचय 'भक्ति भावना' प्रकरण में प्राप्त करेंगे यहाँ केवल 'शम' के उदाहरणों को देख लें —

देखै देखि देखन की दोठि दर्ई जाहि दर्ई
इहि जग जंगम न कोऊ थिर थावै है ।
कहै रतनाकर नरेस रक सुधौ धक
कोऊ कल नैकु एक पलक न पावै है ॥
ऐसी कछु चपल चलाचल चली है इहाँ
जीवन तुरी पै अति आतुरी मचावै है ।
किरन-छटा सौं दिन तरनि ततावै रैनि
येगि चलिबै कौं चद चातुक लगावै है ।

फूले फूले फिरत कहौ तौ तुम कापै अहो ।
याकी तौ महत्ता सत्ता सब कछु जानी है ।
कहै रतनाकर बिडबना धिचित्र जेती
जीवन के चित्र सौं न अधिक प्रमानी है ॥
हाँ सौं नहीं होति औ नहीं सौं होति हाँ है सदा ,
तातैं हों चहैयनि नहीं सौं रुचि मानी है ।
इहि भवसागर में स्वास आस ही पै बस
पानी के बबूले-सी धिरानी जिद्गानी है ॥

भक्ति-साधना

भक्ति के दो पक्ष हैं उपास्य तथा उपासक । इन्हें हम क्रमशः आलम्बन तथा आश्रय कह सकते हैं । भक्ति तथा ज्ञान में महान् अंतर है । ज्ञान में ब्रह्म ज्ञेय रहता है । ज्ञानी जैसे अपने को भी भूल गया हो तथा उस प्रभु को भी भूल गया हो । दोनों पक्ष उत्तरे लिये ज्ञेय हैं । इस ज्ञेय का ज्ञान प्राप्त करने को ज्ञानी साधना की कठिन तथा फिसलनी सीढ़ियों पर बड़े परिश्रम से चढ़ता है । बुद्धि के लिए तो इस प्रकार कुछ ठिकाना मिला । पर हमारे शरीर में बुद्धि तत्त्व का एकत्र शासन नहीं । मन अपने प्रभुत्व की घोषणा करता है । साधना काल ही में यह विकट द्वन्द्व उठ खड़ा होता है । बुद्धि मन का मुँह बंद करना चाहती है । वस, प्रयत्न की, साधना की दिशा ही बदल जाती है । जो साधक ज्ञेय का ज्ञान प्राप्त करने में लगा था वह अब मन को मनाने बहलाने में लग जाता है, वासनाओं के दमन में तत्पर होता है । अन्तःसंयम और नियम को महत्त्व प्राप्त होने लगता है । वह ज्ञेय कुछ धुँधला तथा दूर होने लगता है । एक दूसरी विपत्ति और है । जब बुद्धि मन को मनाने जाती है तो कभी कभी उसी की कहने लगती है । अन्तःसाधक और भी उलझन में पड़ता है । पर भक्ति में ये सकट नहीं । भक्त अपनी कामनाओं का दम नहीं घोटना चाहता है । वह उनसे पूछता है कि तुम्हें प्रिय वस्तु ही की न कामना है । हाँ, उत्तर मिलने पर वह उन्हें अन्तःसुख तथा लाजस्य के धाम भगवान् की ओर उन्मुख करता है । सुनते हैं भक्तवर रसरसान सर्वप्रथम किसी से यह सुन कर

कि कृष्णचंद्र उनकी प्रेयसी से कहीं अधिक सौंदर्य-संपत्ति विभू-
पित हैं, भगवान् की ओर आकृष्ट हुए थे। भक्ति की यही प्रणाली
है। इसी लिए भक्तों की प्रणाली में भगवान् के लावण्य को सामने
उपस्थित करने का इतना आग्रह है। जब एक बार मन उस मोहिनी
छवि पर टिक जाता है तो फिर अन्यत्र भटका भटका नहीं फिरता।
सभी भक्त कवियों ने भगवान् के स्वरूप-वर्णन को महत्व दिया है।
इसी स्वरूप वर्णन के अतर्गत नेत्र-संचालनादि की विभिन्न मुद्राएँ
तथा स्मित आदि अन्य मधुर चेष्टाएँ तथा अन्य लीलाएँ आ जाती
हैं। तुलसीदास आदि ने भी जब भगवान् के श्रीचरणों पर अपना
आत्मसमर्पण करने का उत्साह किया है तो पहले प्रभु के ललित
स्वरूप ही को सामने लाए हैं। नीचे की पक्तियों की भावना को
देखिए.—

ठाढे हैं नौ हुम डार गहे, धनु फाधे धरे, फर सायक लै ।
बिकटो झुकुटी बढरी अँखियाँ, अनमोल कपोलन की छवि है ॥
तुलसी असि मूरति आनि हिये जड डारि धौ प्रान निछावरि कै ।
खम-सीकर साँघरि देह लसै मनौ रासि महातम तारक मै ॥

रामलला की ऐसी मूर्ति सामने आने पर फिर प्राण न्यौछावर
करना भार न प्रतीत होगा। सम्भवतः मन बुद्धि इत्यादि से सम्मति
विना लिए ही स्वयं यह कार्य कर लेगा। इसी लिए भगवान्
का स्वरूप भक्ति का आलवन हुआ। रत्नाकर जी भी अपनी भक्ति
भावना को पुष्ट करने को भगवान् का ललित स्वरूप अनेक बार

सन्मुख लाए हैं । गगावतरण, से गोलोक-स्थित युगल-निहारी का स्वरूप देरिए —

नील पीत अभिराम वसन धुति-धाम धराए ।
 मनहु एक कौ रंग एक निज अंग अंगाए ॥
 निज निज रुचि अनुहार धरे दोउ दिव्य विभूषन ।
 जो तन धुति की दमक पाइ चमकत ज्यों पूषन ॥
 उग बिलसत सुभ पारिजात के हार मनाहर ।
 सब लोकनि की फूल गंध के मूल सुघर घर ॥
 चारु चद्रिका मज्जु मुकुट छहरत छवि-झाए ।
 मनहु रतन तन-तेज पाइ सिर चदि इतराए ॥
 दोउ दोउनि कौं निरखि हरपि आनंद रस चाखत ।
 दोउ दोउनि की सुखचि मूक भाषनि सौं राखत ॥
 दोउ दोउनि की प्रभा पाइ इकरैंग हरियाने ।
 इक-मन इक रुचि एक प्राण इक-रस सरसाने ॥

इन युगल विहारी के मुखों पर मद मुसकान तथा नेत्रों में चारु चंचलता है । भक्त के लिए ये दोनों आलस्य का स्वरूप पूरा करते हैं । उसे भगवान् की ओर उन्मुख करने को ये पर्याप्त सामग्री हैं । वह इनके द्वारा अपने प्रभु के कोमल स्वभाव का कुछ आभास पा जाता है । अभी तक अपने दोषों ही की ओर दृष्टि रखने से वह प्रभु की ओर बहुत मद गति से चल रहा था । फभी फभी वो उसके पैर आगे बढ़ने के बढ़ते पीछे हो की ओर पड़ने

लगते थे। पर भगवान् के स्वभाव का कुछ परिचय पा जाने से उसे कुछ ढाढ़स हो जाता है। अतः —

मुखनि मद मुसकानि कृपा-उमगानि यतावति ।

चखनि चपलता चारु ढरनि आतुरा जतावति ॥

नदनदन तथा वृषभानु नदिनी के स्वरूप का बहुत ही हृदयहारी वर्णन हिंडोले में भी मिलता है। कुछ पक्तियाँ देखिए,—

पीत - नील - पाथोज - वरन मनहरन सुहाय,

फोमल अमल अमोल गोल गातनि छवि छाय ।

तरुन अरुन-बारिज-विसाल लोचन अनियारे,

रग रूप जोषन अनूप कै मद-मतवारे ॥

भाय-भेद भरपूर चारु चितवनि अति चचल ।

बरनी सघन कोर-कजल जुत लसत दगंचल ।

भृकुटी कुटिल कमान सान सौ परसति काननि,

नैकु मटक मुनि मूक भाव के बरसति बाननि ॥

उनकै लाज सकोच लोच की कलु अधिकाई,

इनकै हौस हुलास-रासि की आतुरताई ।

धोउनि की छवि पै दोऊ ललकत ललचौहैं,

पै एक सोहैं लखत एक करि नैन निचौहैं ॥

अतः में नेत्रों की चेष्टाओं के वर्णन से कवि ने छवि को कितना स्पष्ट तथा गोचर कर दिया। मूर्ति सी सामने खड़ी हो जाती है। अनेक फुटकल पद्याँ में भी आलम्बन का स्वरूप-चित्रण किया गया है। कवि के ऐसे वर्णन अत्यंत कटापूर्ण हुए हैं। चित्रों में चित्र-

त्मकता तथा सजीवना सदा उपस्थित रहता है। साथ ही कवि भाव पक्ष पर भी दृष्टि रखता है। वह समकता रहता है कि ऐसे वर्णनों की सार्थकता भावकों के हृदय में भगवान् के प्रति अनुराग जगाने में है। एक वर्णन और देखिए —

सिंह पौर सज्जित साँ लज्जित करत काम
नैन अभिराम स्याम जमकत आवै है।

कहै रतनाकर छपा की मुसक्यानि मढ़यो
आनन अनूप चारु चमकत आवै है ॥

माते मद गलित गयद लो सु मद-मद
चलि चलि ठाम ठाम ठमकत आवै है।

दमकत दिव्य दिपत अनूप रूप
भौंभरौ मुकुट भूमि भमकत आवै है ॥

कृष्ण के स्वरूप को पूरा करने के लिए उनकी वशी का वर्णन भी आवश्यक है। जिस प्रकार भगवान् रामगढ़ के उपासक धनुष को अपने प्रभु का अंग ही मानते हैं उसी प्रकार कन्हार के अनुरागी वशी निना ध्यान ही नहीं पूरा मानते। निना बाँसुरी के कृष्ण की मोहिनी मूर्ति अपूर्ण ही सी रह जाती है। इसकी मधुर तान से सुगंध होकर भक्त आपसे आप उनकी ओर अनायास खिंचा चला जाता है। सभी भक्त कवियों ने इसके प्रभाव का वर्णन किया है। रत्नाकर जी ने भी इसे सुलाया नहीं है। सायकाल में वन की ओर से नित्य प्रति बाँसुरी बजाते हुए गायों के साथ कृष्ण घर लौटते हैं दिन भर की प्रतीक्षा के पश्चात् यह दृश्य कुछ अधिक मोहक हो

होगा । सूर की गोपियाँ ने भी अपनी विरहावस्था में इस दृश्य का स्मरण कुछ विशेष कसक से किया है.—

। यहि बिरियाँ धनतैं चलि आवते

दूरहि तैं वह वेनु अधर धरि वारंवार बजावते ।

रत्नाकर की गोपियाँ भी गोपाल की प्रतीक्षा में हैं । किसी से सुन लिया है कि वे इसी मार्ग से वीन बजाते हुए फिरेंगे.—

ठाढी अघै चलि होहु कहूँ ननु धीरन भीर मैं पाँव धिरेंगे ।

हाट औ घाट अटारिनि के घर द्वारनि के सब ठाम धिरेंगे ॥

देखन कौं रतनाकर कौं यस नैकु मैं एक पै एक गिरेंगे ।

धेनु चराइ बजावत वेनु सुन्यौ इहि गैल गुपाल फिरेंगे ॥

इस बाँसुरी का प्रभाव शरर की इस उतावली से देखिए:—

बैठे भग छानत अनग अरि रग रमे,

अंग अग आनंद तरंग छवि छावै है ।

कहै रतनाकर कछूक रंक ढंग औरै,

एकाएक मत्त है भुजग दरसावै है ॥

तूया तोरि साफी छोरि मुख विजया सौ मोरि,

जैसै कज गध पै मलिंद मज्जु धावै है ।

बैल पै गिराजि सग सैल तनया लै बेनि,

कहत चले यौ कान्ह बाँसुरी बजावै है ॥

प्रिय के सपर्क से प्रेमी को उसकी प्रत्येक वस्तु के प्रति एक अनोखा मोह हो जाता है । उसकी मुद्राएँ, उसके वेश इत्यादि में अनिर्वचनीय आकर्षण प्रतीत होने लगता है । यही नहीं जिस स्थान

अथवा नगर का वह होता है उसके भी नाम में एक अन्तःस्था लावण्य प्रतीत होता है। मानों प्रिय की छवि, उसी में न सगा कर उसके चारों ओर अपना प्रसार करती है। कुछ ऐसी ही बात भक्ति में है। भक्ति यद्यपि श्रद्धा से प्रारम्भ होती है पर उससे बहुत आगे जाती है। श्रद्धा की अवस्था में प्रतीत होती हुई दूरी तथा सकोच को प्रेम की स्निग्धता मिटा देती है। भक्ति की ऊँची सीढ़ियों पर पहुँचा हुआ भक्त कुछ ढीठ होने लगता है। तात्पर्य यह कि भक्ति तथा प्रेम में कोई ऐसा तात्त्विक भेद नहीं रह जाता। अतः हम कह सकते हैं कि भक्त के लिए प्रिय की निवास भूमि केवल भद्रा ही का आलवन नहीं रह जाती उसकी ओर भी सुकुमार वृत्तियों—जिनका संचालन राग विराग की वृत्तियों ही करती हैं—का आलवन बन जाती है। इसका निदर्शन भक्तों की वे प्रेम-भरी वक्तियाँ हैं जो उन्होंने अपने इष्ट की निवास भूमि के प्रति कही हैं। तुलसी को इन पंक्तियों से चित्रकूट के प्रति कैसा अनुराग व्यजित होता है --

अथ चित्तेति चित्रकूटहि चलु ।

कोपित कलि लोपित मगल मगु विलसत बद्ध मोह माया मलु ॥

चित्रकूट के प्रति इस उमग का कारण भी तुलसी ही के शब्दों में सुनि लीजिए —

भूमि बिलोकु रामपद अकित

वन बिलोकु रघुवर विहार थलु ।

रत्नाकर के हृदय में भी व्रजभूमि के प्रति अनुराग है। व्रज-वासी—गोप तथा गोपियाँ—कृष्ण के वियोग में तड़प रहे हैं। वहाँ से

मधुपुरी कुछ बहुत दूर नहीं है। पर घुंदावन की घूल के कण कण से उन्हें इतना छोड़ है कि कन्हैया से भी मिलने को वे उसे छोड़ कर नहीं जाना चाहते। भला प्यारे घुंदावन को छोड़कर श्याम से भी मिलने को वे अन्य धाम कैसे जा सकती हैं.—

जद्यपि न दूरि मधुपुरि फलु श्रीधन तैं

अरग न तौहूँ एक परग सिधैहैं हम ।

कहै रतनाकर वियोग-ज्वाल-जालनि में

जरि घस घुंदावन-रज में बिलैहैं हम ॥

तन की कहै को मन प्राण आतमा हूँ सबै

याही के कनूका पै तिनूका लौं लुटैहैं हम ।

जौ हूँ ब्रजवासी प्रेम पद्धति उपासी तज

अन्य धाम श्याम हूँ सौं मिलन न जैहैं हम ॥

इस ब्रजभूमि का महत्व इन पक्तियों में देखिए,—

दूरि फरिषे कौं तन मन कौ मलान सबै

आयौ इहि ओक आप तीन लोक-शाता हूँ ।

कहै रतनाकर रुचिर रुचिकारी जाहि

जानैं सभु सहित गजानन की माता हूँ ॥

आइ इहि घाट पै धुवाइ पट मानस कौ

होत सुचि स्वच्छ सैंतहूँ मैं सूम दाता हूँ ।

ऐसी देखि पातक पखारन कौ यामैं खार

ब्रजरज संचि धन्यौ रजक बिधाता हूँ ॥

यहाँ तक तो उपास्य के बाह्य आकर्षण की बात हुई। वास्त-

विक सौंदर्य के बहिरंग तथा अंतरंग तो स्वरूप होते हैं। प्राकृतिक सौंदर्य का दूसरा नाम शील है। सौंदर्य की पूर्णता बाह्य तथा आन्तरिक आकर्षण के समुचित योग में है। यदि स्वभाव आकर्षक नहीं तो बाह्य आकर्षण व्यर्थ है। भगवान् रामचन्द्र तथा कृष्णचन्द्र में हमें दोनों सौंदर्यों का पूर्ण योग मिलता है। उनका बाह्य स्वरूप पर-वस भक्तों को अपनी ओर कर लेता है तथा उनका शील-सौंदर्य भी भावुक भक्तों के हृदयों को अपने हाथों में कर लेता है। कृष्णचन्द्र के शील-सौंदर्य की योजना गर्जद्रमोच्च, सुदामाचरित्र तथा द्रौपदी चीर-हरण इत्यादि वर्णनों में की गई है। इन चीनों प्रसिद्ध कथाओं पर तीन अष्टक है। इनके अतिरिक्त भी अन्य रचनाओं के द्वारा भक्तवत्सल भगवान् के शील का आभास दिया गया है। यह कहने की कौन आवश्यकता है कि यहाँ शील के अतर्गत भक्तवत्सलता को भी लिया गया है। अपने जनों की आर्त पुकार सुनकर भगवान् कैसे व्यग्र होकर उतावली से पहुँचते हैं —

सेद-कन सारत सँभारत उसास ॥ न,

वास ॥ बदलि पट नील कँचियाप ही ।

कहै रतनाकर पछाप पच्छिनायक की, ।

पढ़त पुकार ॥ कैँ पार अगुधाप ही ॥

थारै पचजन्य जात बाजत बजायै बिना,

दायै चकरात चक्र वेग यों बढ़ाय ही ।

कौन जन कातर गुहार लगिबे कैँ काज,

आज इमि आतुर गुपाल उठि धाय ही ॥

इतनी शीघ्रता से जाने पर भी यदि भक्त को कुछ भी कष्ट हो गया तो अपना ही अपराध समझते हैं। देखिए गजराज का शरीर अपने पीतावर से कैसे अँगोछ रहे हैं —

सुड गहि आतुर उवारि धरनी पै धारि,

बिषस विसारि काज सुर के समाज कौ।

कहै रतनाकर निहारि करुना की कोर,

बचन उचारि जो हरैया दुख साज कौ।

अबु पूरि दगनि बिलष आपनोई लेखि,

देखि देखि दीह छत दतनि दराज कौ।

पीत पट लै लै कै अँगोछत सरीर कर,

कजनि सौ पोंछत भुसुड गजराज कौ॥

देखिए गजराज की दशा देखकर आप की क्या दशा हो रही है—

पच्छीपति पौन चबला सौ चख चचल सौ,

चिच हँ सौ चौगुने चपल चलि राह मैं।

धारन उवारि दसा दारुन बिलोकि तासु,

हुचकन लागे आप करुना-प्रवाह मैं॥

भक्त गजराज को अपने भगवान् की यह दशा देख कर और भी कष्ट हुआ। उसने प्रभु से कहा कि यदि हम जानते कि आपकी ऐसी दशा होगी तो एक की क्या कोटि प्राणों को सुर से न्यौछावर कर देते पर आप को कभी न पुकारते —

ढारै नैन नीर ना सँमारै साँस सकित सो,

जाहि जोहि कमला उतार्यौ करै आरते।

कहै रतनाकर सुसकि गज साहस कै,

भाष्यौ हरै हेरि भाव आरत अपारते ॥

तन रहिये कौ सुख सब यहि जेहै हाय,

एक वूँद आँस में तिहारे जो विचारते ।

एक की कहा है कोटि करुनानिधान प्रान,

धारते सचैन पै न तुमको पुकारते ॥

एकवार कवि ने भी भगवान् के स्वभाव की इस कोमला को ध्यान में न रखकर उन्हें पुकारा । पर कवि को अपनी सुनाने के बदले प्रभु की ही मनुहार करनी पड़ी —

जानत हूँ तुमको अजान बनि डेर्यौ हाय,

अथ सो अजानता की ग्लानि गरियौ पर्यौ ।

कहै रतनाकर हराँस के हरेया रच,

आँस औ उसास हूँ स्मभारि भरियौ पर्यौ ॥

पाई आप पीर जो अधीरता हमारी हेरि,

देखि कै अधीर तुम्हें धीर धरियौ पर्यौ ।

आप तौ हमारे मनुहार की पधारे पर,

उलटौ हमें ही मनुहार करियौ पर्यौ ॥

इसी सकोच से भक्त अपने प्रभु को कभी अपनी वेदना ही नहीं सुनाता.—

धीर बहि जात्यौ नैन नीर में तिहारै जौ न,

तौ पै चीर पकरि कटूक कहते सहो ।

एकवार द्रौपदी पर भी विपत्ति पड़ी थी । बेचारी ने 'जदुनाथ'

‘जदुनाथ’ कहकर पुकारा पर आने में कुछ विलंब हुआ । तब उसने वसीप्यारे गोपाल नाम से ढेरने का विचार किया:—

हारी जदुनाथ जदुनाथ हूँ पुकारि नाथ,
हाथ दाधि कढत करेजहि दरेरी मैं ।

देखी रजपूती की सकल करतूति अब,
एक बार बहुरि गुपाल कहि ढेरौ मैं ॥

राजा महाराजा योंहीं सब की पुकार पर नहीं दौड़ पड़ते । वहाँ तो व्यवस्था की विधियों के अनुसार अपनी प्रार्थना पहुँचानी पड़ती है । सम्भवत इसी लिए यदुनाथ पुकारने का कुछ फल न हुआ । पर प्रभु अपने प्रेमियों की लाडभरी पुकार की उपेक्षा नहीं कर सकते । वे प्रेमी भी न जाने क्यों कुछ छोटे ही से नाम से ढेरते हैं । देखिए यदुनाथ ने जब दीन द्रौपदी को आर्त वाणी में गोपाल नाम से पुकारते सुना तो उनकी क्या दशा हुई:—

दीन द्रौपदी की परतत्रता पुकार ज्योंहीं,

तत्र धिन आई मन-जग बिजुरीनि पै ।
कहै रतनाकर त्यों कान्ह की कृपा की कानि,

आनि लसी चातुरी बिहीन आतुरीनि पै ॥
अग परधौ थहरि लहरि हग रग परधौ,

तंग परधौ बसन सुरंग पैछुरीनि पै ।
पचजन्य चूमन हुमसि होंठ धक्र लाग्यौ,

धक्र लाग्यौ घूमन वमगि अँगुरीनि पै ॥
भगवान् को अपने भक्तों पर इतना छोह है कि उनके लिए

प्रपनी प्रतिज्ञा भी भग कर देते हैं। सरकार ने बड़ो शान से महा-
भारत के युद्ध में अस्त्र न उठाने की प्रतिज्ञा की थी। पर भक्त शिरो-
मणि भीष्म ने उधर प्रभु की प्रतिज्ञा भग करा देने की प्रतिज्ञा की -
कैतौ प्रीति-रोति की सुनोति उठि जाइगी कै,

आज हरि प्रन की प्रतीति उठि जाइगी।

इतनी कठोर प्रतिज्ञा 'प्रीति-रीति' के भरोसे की गई। अब या
तो भक्त की प्रतिज्ञा भग होती या प्रभु की। दोनों की प्रतिज्ञाओं का
एक साथ निर्वाह हो ही नहीं सकता था। भगवान् यह कब सह
सकते थे कि उनके भक्त की घात जाय। पर अपनी घात जाने में
मर्यादा-भंग के अतिरिक्त लोक-हँसार्ह की भी आशका थी। पर
भगवान् इन सब के लिए प्रस्तुत हुए। लोग हँसे ही होंगे। और
तो और स्वयं भीष्म के मुँह पर भद हँसी आ गई —

जाकी सत्यता मैं जग-सचा की समस्त तत्त्व,

ताके ताकि प्रन का अतरय अकुलाए हैं।

कहै रतनाकर दिघाकर दिघस ही मैं,

अप्यौ कंपि भूमत नछत्र नम छाप है ॥

गंगानद ध्यानन पै आई मुसकानि मंद,

जाहि जोहि धृदारक-वृद्ध सकुचाए है।

पारथ की कानि ठानि भीष्म महारथ की,

मानि जय विरथ रयांग धरि धाप हैं ॥

कवि अनेक भावों की थोड़े से चुने हुए शब्दों के द्वारा
व्यंजना करता है। प्रभु को अपनी प्रतिज्ञा तोड़ते देख कर भीष्म

के हृदय में जितने भाव उठे सब को बड़े समय से केवल एक पक्षि में कहा है —

गंगानंद आनन पै आई मुसकानि मंद,

भीष्म के लिए गंगानंद शब्द का प्रयोग यों ही नहीं किया गया है। यह भी एक विशेष व्यजना में सहायक हो रहा है। भीष्म ने अपने पिता शातनु तथा माता गंगादेवी का नाम लेकर शपथ पूर्वक प्रतिज्ञा की थी। कहा था कि यदि हरि से अस्त्र ग्रहण न करवा दूँ तो माता गंगा का पुत्र नहीं। भीष्म की प्रतिज्ञा पूरी हुई। अब उनका 'गंगानंद' नाम चरितार्थ हुआ। अतः कवि लिखता है —

गंगानंद आनन पै आई मुसकानि मंद,

क्या यह मुसकान अपनी प्रतिज्ञा पूर्ण होने तथा प्रभुकी प्रतिज्ञा टूटने से आई? संभव है ऐसा ही हो। पर भावुकों को तो यह मानने में अधिक आनंद है कि प्रभुकी भक्तवत्सलता से भीष्म का मुखकमल सहज विकसित हो गया।

पीछे से चलने वाला प्रसंग प्रभु के स्वभाव की उन विशेषताओं को दिखाने को था जिनसे प्रभावित होकर भक्त भगवान् की ओर उन्मुख होते हैं। रत्नाकर जी ने भगवान् की कृपा पर विशेष रूप से लिखा है। भक्त मानते हैं कि जिस प्रकार जन भगवान् के लिए उत्सुक होते हैं उसी प्रकार भगवान् भी अपने जनों के योगक्षेम के लिए उत्सुक रहते हैं। जैसे माता अपने शिशुओं के प्रति अनुराग रखती है उसी प्रकार भगवान् अपने भक्तों के प्रति। वैष्णवों का यह विश्वास है कि भक्तों का परम कल्याण भगवान् के

अनुग्रह पर ही निर्भर है। यह विश्वास केवल 'पुष्टिमार्ग' की अपनी संपत्ति नहीं। यह तो भक्तों का एक मात्र आधार है। तुलसीदास ने राम के नाम का बहुत महत्व बताया है। यहाँ तक कि राम से भी अधिक राम नाम को कहा है।

रत्नाकर जी ने उसी प्रकार भगवान् की कृपा शक्ति का गुणगान किया है। भगवान् अपनी कृपा को जान को स्वयं भी अपने दश में नहीं कर पाते हैं। शुभाशुभ कर्मों की समुचित व्यवस्था के लिए तथा न्याय के सत्य सिद्धांतों का पालन करने के लिए भगवान् कृपा को दवाना चाहते हैं। पर वह अपने प्रभु की सुनती ही नहीं। उधर भक्त ढीठ होकर कहता है कि प्रभु जब तक आप कृपा करना न छोड़ेंगे तब तक हम पाप करना भी नहीं छोड़ सकते। भला जब पाप ही न होंगे तो कृपा व्यर्थ ही न हो जायगी। भक्त नहीं चाहता कि भगवान् की एक विशेषता यों ही रह जाय—

पेटे बटे नाथ हूं न हाथ करि पाऊँ जाहि,

तुझकी धार हाथ हमवार किमि आड़ेंगे।

कहै रतनाकर न हम हमता मैं आइ,

ऐसे मन प्रयल प्रभाइ सों विगाड़ेंगे॥

निज करनी फल के बिफल सहारे कहा,

राखरी भरोसौ-तब कामद उजाड़ेंगे।

छाड़ेंगे न कान्ह आप जब लौ कृपा की कानि,

तौ लौ बानि हमई कुठानि की न छाड़ेंगे॥

यह 'कृपारानि' जनों को दीठ कर देती है। फिर वे कुछ

अकार्य भी कर डालते हैं। इसमें बेचारे भक्तों का क्या दोष—

निज बल प्रबल-प्रभाव को भरोसौ थापि,
 और सब भावनि को निदरि भजावै है।
 कहै रतनाकर तिहारे न्यायह को ध्यान,
 ताके अमय दान-आगै आवन न पावै है ॥
 तापै हमहीं को तुम दोषिल बतावत हो,
 ताते बिलखात यह बात कहि आवै है।
 राखौ रोकि आपनी कृपा जौ कह्यौ मानै नीति,
 ढीठ हमको जो करि अकर करावै है ॥

कभी कवि बड़े भोले ढंग से पूछता है.—

निज रचना के उपजोग को तुम्हें जो चाह,
 तौ न निरवाह मैं हमें हूँ कठिनार्ह है।
 मान्यो भरजाद सबै आपनी रचार्ह पर,
 यह तौ बतावौ कृपा कौन की बनाई है ॥

पर भक्त भगवान् से इस कृपा की भीख भी नहीं मागता चाहता। वह कहता है कि आपने न तो जन्म देते समय किसी से पूछा न मनुष्य बनाते समय किसी की सम्मति ली। ऐसे अनेक कार्य अपनी स्वतन्त्र इच्छा से स्वयं किए। अब कृपा करने के लिए दास से क्यों कुछ कहवाना चाहते हैं। अब स्वयं ही कृपा करिए—

कौन की धिनै पै जग जनम दियौ है नाथ,
 , , कौन की धिनै पै पुनि मानुष बनायौ है।

कहै रतनाकर त्यों कौन के कहे पै कहौ,

चित सुखचाव कौ सुभाव उपजायौ है ॥

ऐतो सब कीन्यौ आपनी ही मनसा सो आप,

काहू कैं अलाप औ न चाप उरसायो है ।

अब क्या कृपाल कृपा-दार दरिबे की धार,

चाहत कछूक हाथ हम सौं कहायौ है ॥

अत यही अच्छा है कि —

तार्ते बिना कारन कृपा के उदगारनि मैं,

तुमहूँ अनद लहौ हमहूँ सुखी रहे ।

जन भक्त नियम, व्रत, सयमादि कर लेगा तब तो वह कृपा का पात्र हो ही जायगा । इसमें प्रभु का कौन निहोरा ? वह कृपा तो सकारण न होगी । पर भक्त चाहता है कि भगवान् को अकारण कृपा करने का आनन्द प्राप्त हो । इसी से वह दुःख पड़ने पर भी अपने गोपाल या राधा को नहीं पुकारता —

दुखह परे पै ना पुकारत गुपाल तुमहूँ,

कथहूँ उचारत उसास भरि राधा ना ।

कहै रतनाकर न प्रेम अवराधे रच,

नेम व्रत सजम हूँ साधै करि साधा ना ॥

याही भावना मैं रहै भभरि भुलाने कहूँ,

उमरि करेजे परे कचना अगाधा ना ।

अकथ अनन्द जो अकारन कृपा कौ नाथ,

हाथ करिपै मैं तुम्हें ताहि परे धाधा ना ॥

इतनी सब बातें भक्त अपने लिए नहीं कहता है। उसे अपने निस्तार की उतनी चिंता ही नहीं है। दूसरे उसकी प्रकृति ही दूसरे का एहसान लेने की नहीं है। पर भक्त की दुर्दशा से प्रभु की ही हेठो होती है। उससे यह नहीं सहा जाता:—

फिकिर नहीं है कछु आपनी बिसेप हमें,

प्रकृति हमारी अहसान चाहती नहीं।

कहै रतनाकर पै राखरे कहावत हैं,

ताते यह हेठता तिहारी सहती नहीं ॥

यातैं करि साहस पुकारि कै चिताए देत,

राखरी कृपा जौ नाथ हाथ गहती नहीं।

तौपै कवना निधान सान सोम-बसिनि की,

आन भानु असिनि की आज रहती नहीं ॥

तुलसीदास भी भगवान् की 'लज्जा' की रक्षा ही के लिए चिंतित थे। उन्हें भी कुछ अपनी नहीं पड़ी थी —

कृपासिंधु ताते रहौ निसि दिन मन मारे।

महाराज लाज आपुही निज जाँघ उधारे ॥

भगवान् की करुणा तथा भक्तवत्सलता के भरोसे भक्त भगवान् की ओर बढ़ता चलता है। पर उसे रह-रह कर अपने पापों का भी ध्यान आता है। अनुराग प्रभु तथा सेवक के बीच की दूरी कम करता जाता है। ज्यों-ज्यों प्रभु पास आते जाते हैं भक्त को अपने पाप उतने ही अधिक प्रतीत होने लगते हैं। नगे पैरों धूल भरे मार्ग में यात्रा करने वाले पथिक को अपने पैरों के मैले

होने का सबसे अधिक ध्यान उसी समय होता है जब वह निर्मल चाँदनी से आच्छादित किसी बिजौने पर पैर रखने को होता है। प्रभु की निर्मलता के प्रकाश में भक्त को अपने दोष अधिक स्पष्ट दिखाई देते हैं। एक बात और। ज्यों-ज्यों प्रभु प्रिय लगने लगते हैं त्यों-त्यों उन्हें पाने, उन्हें अपना बनाने या उनका अपना बनाने, की कामना बढ़ती जाती है। अब भक्त उनके बिना जैसे रहा नहीं सकता। उसे डर लगता है कि कहीं उसके पास प्रभु के पास पहुँचने में बाधा न उपस्थित करें। कहीं प्रभु पापों को देखकर मुँह न फेर लें। अनुरागी भक्त अत्यन्त कातर हो उठता है। पर किया क्या जाय ? क्या प्रभु से दुराव सम्भव है ? कभी नहीं। भक्त साहस कर के अपने पापों को प्रभुके सम्मुख निवेदन करता है। यदि प्रभु दण्ड देना चाहें तो भी वह शिरोधार्य करने को प्रस्तुत हो जाता है। पर इतना वह तब भी चाहता रहता है कि प्रभु उसे अपना समझते रहे। अत्यन्त दीन वाणी से आँखें नीची करके प्रभु के चरण कमलों पर दृष्टि जमाकर वह पुकार उठता है—

जैसी हों तैसी हों राम राखरौ हों।

वह अपने को सबसे बड़ा पापी समझता है। अपने-सा 'कुटिल खल कामी' किसी को समझता ही नहीं। तुलसीदास जी कहते हैं कि मेरे पापों की तो गणना ही नहीं हो सकती.—

तऊ न मेरे अघ अघगुन गनिहैं।

जो जमराज काज सब परिहरि यही ख्याल उर अनिह ॥

रत्नाकर जी ने तो इसी भरोसे एक युक्ति निकाली है। वे

पापियों को यमराज के यहाँ यह सिखा कर भेजना चाहते हैं कि वे वहाँ जा कर यह कहे कि सब से पहले हमारे सरदार 'रत्नाकर' के पापों की गणना होनी चाहिए। पापियों के सरदार रत्नाकर के पापों की गणना होते होते युगों की अनेक चौकड़ियाँ बीत जायँगी। बस और पापियों की जाच की पारी ही नहीं आवेगी —

यहो वीर पातकी अघोर जनि होइ सुनौ,
 यह तदवीर भीर रावरी भजावैगी ।
 भायें यहै आगें हूँ अभागो हमसौं जो जाहि,
 याही एक बात घात सकल बनावैगी ॥
 पहिलें हमारे सरदार रतनाकर की,
 पातक - अपार - परतार पार पावैगी ।
 जैहैं बस चौकड़ी अनेक जुगवारी बीति,
 पारी फेरि जॉच की तिहारी नहि आवैगी ॥

आधुनिक विधान के अनुसार प्राप्त सशय की सुविधाओं से भी वे लाभ उठाना चाहते हैं:—

केते मनु-अतर निरतर व्यततीत हैहैं,
 केती चित्रगुप्त जम औधि उटि जाइगी ।
 कहै रतनाकर खुरद्यौ जो पाप खाता मम,
 तौ गनि बिघाता ह की आयु छुटि जाइगी ।
 जेहे बाँधि बूमि अबकी ना लिपि भाषा नैकु,
 औरे पाप पुन्य परिभाषा जुटि जाइगी ॥

लाडू लहि ससय कौ संसय बिना ही बस,

पापिनि की मंडली अट्ट ह्रुटि जाइगी ।

कभी कभी कवि अपने को कर्ता ही मानना नहीं चाहता । वह कहता है कि घट-घट में आपही हो । जैसा नाच आपने नचाया वैसा ही बेचारा जीव नाचता रहा, । अब आपने यह पाप-पुण्य का क्या बखेड़ा खड़ा किया.—

सोई सो किए हैं जो जो करम कराए आप,

तिनपै भले की और धुरे की छाप छापौ ना ।

कहै रतनाकर नचाइ चित चाहौ नाच,

काच पूतरी पै गुन दोष आप आपौ ना ॥

खोटे खरे भेद ओ प्रभेद धरि राखौ उतै,

धिषस बिचारे पै कृपा ही थाप थापौ ना ।

थापौ जहाँ मावै तुम्हैं थापियौ हमैं पै नाथ,

माथ पै हमारे पाप पुन्य थाप थापौ ना ॥

यदि पाप पुण्य के अनुसार ही फल मिलेगा तो नाथ आप सर्वशक्तिमान क्यों कहलाते हो —

भाग अरु कर्म ही की घर्म राखिबौ जौ हुतौ,

तौपै धरी सीस कहौ सर्व-सकिताई क्यों ।

जौ पै नाथ रावरी कृपा में ना समाई हुतौ,

पेती ठकुराई ठानि ठसक बढ़ाई क्यों ॥

पर प्रभु की कृपा भी भक्त यों ही लेना नहीं चाहता है । वह कहता है कि अपना समझ कर चाहे कृपा करिए चाहे क्रोध । पर

पापियों को यमराज के यहाँ यह सिरा कर भेजना चाहते हैं कि वे वहाँ जा कर यह कहें कि सन से पहले हमारे सरदार 'रत्नाकर' के पापों की गणना होनी चाहिए। पापियों के सरदार रत्नाकर के पापों की गणना होते होते युगों को अनेक चोकड़ियाँ धीत जायँगी। बस और पापियों की जाच की पारी ही नहीं आवेगी —

पहो बीर पातकी अधीर जनि होहु सुनौ,

यह तदबीर भीर रावरी भजावैगी ।

भापे यहै आगैं हूँ अभागे हमसौ जो जाहि,

याही एक घात घात सकल बनावैगी ॥

पहिले हमारे सरदार रतनाकर की,

पातक - अपार - परतार पार पावैगी ।

जैहैं बस चौकड़ी अनेक जुगवारी बीति,

पारी फेरि जाँच की तिहारी नाहि आवैगी ॥

आधुनिक विधान के अनुसार प्राप्त सशय की सुविधाओं से भी वे लाभ उठाना चाहते हैं —

केते मनु-अंतर निरंतर व्यततीत हैहै,

केती चित्रगुप्त जम औधि उटि जाइगी ।

कहै रतनाकर खुट्यो जो पाप खाता मम,

तौ गनि बिधाता ह की आयु खुटि जाइगी ।

जैहै बाँधि बूमि अवकी ना लिपि भाषा नैकु,

औरै पाप पुन्य परिभाषा, जुटि जाइगी ॥

लाहु लहि ससय कौ ससय विना ही घस,

पापिनि की मडली अदट छुटि जाइगी ।

कभी कभी कवि अपने को कर्ता ही मानना नहीं चाहता । वह कहता है कि घट-घट में आपही हो । जैसा नाच आपने नचाया वैसा ही बेचारा जीव नाचता रहा । अब आपने यह पाप-पुण्य का क्या बरेडा सडा किया —

सोई सो किए है जो जो करम कराए आप,

तिनपै भले की और धुरे की छाप छापौ ना ।

कहै रतनाकर नचाइ चित चाटौ नाच,

काच-पूतरी पै गुन दोष आप आपौ ना ॥

खोटे खरे भेद औ प्रभेद धरि राखौ उतै,

यिघस बिचारे पै कृथा ही थाप थापौ ना ।

थापौ जहाँ भावै तुम्हैं थापिवो हमैं पै नाथ,

माथ पै हमारे पाप पुन्य थाप थापौ ना ॥

अदि पाप पुण्य के अनुसार ही फल मिलेगा तो नाथ आप सर्वशक्तिमान क्यों कहलाते हो —

भाग अरु कर्म ही की धर्म राखिबौ जौ हुतौ,

तौपै घरी सीस कहौ सर्व-सकितार्ह क्यों ।

औ पै नाथ राखरी कृपा में ना समार्ह हुतौ,

पेत्ती ठकुरार्ह ठानि ठसक थढ़ार्ह क्या ॥

पर प्रभु की कृपा भी भक्त यों ही लेना नहीं चाहता है । वह कहता है कि अपना समझ कर चाहे कृपा करिए चाहे क्रोध । पर

दूसरा समझ कर जो कृपा करनी हो उसे अपने पास रख छोड़िए ।
संभवतः रत्नाकर की जितनी प्रभु का अपना बनने की कामना है
उतनी प्रभु की कृपा पाने की नहीं—

आपनौ हों जानि कृपा कोप जो करौ सो करो,

आन मानि धारौ तो कृपाह रंच धारौ ना ।

आखिर भक्त की चाह क्या है ? वह अपनी कामना को एक
युक्ति से सिद्ध करना चाहता है । वह कहता है कि प्रभु मेरा तो
किसी भी लोक में ठिकाना नहीं है । यदि अपने अगणित घोर पापों
को लिए दिए मैं यमलोक जाऊँ तो वहाँ समा ही नहीं सकता । यदि
पापों का नाश कर दीजिएगा तो मैं यमलोक जा ही नहीं सकता ।
और मेरे स्वर्ग जाने का तो कोई प्रश्न ही नहीं है क्योंकि वहाँ तो
धर्मात्मा ही जा पाते हैं और मैं ठहरा घोर पापी । ऐसी कठिन
अवस्था में यही उचित होगा कि जब तक मेरे योग्य कोई नया लोक
न बन जावे तब तक मैं आपके द्वार पर अमानत रूप में पड़ा रहूँ —
जाऊँ जम-गाऊँ जौ समेत अपराधनि के,

तौ पं तिहि टाउँ ना समाउँ उबरयौ रहौ ।

कहै रतनाकर पठाधौ अध-नासि जु पै,

तौ पै तहाँ जाइये की जोगता हर्यौ रहौ ॥

सुकृत बिना तौ सुर-पुर में प्रवेस नहि-

पर तिन तैं तौ नित दूर ही टर्यौ रहा ।

तार्त नयौ जौ लौं ना निवास निरमान होइ,

तौ लौं तब द्वार पै अमानत पर्यौ रहा ॥

पर संभवतः उस द्वार पर एक धार पहुँच कर और आगे जाने का कवि का विचार ही नहीं है। वह तो चाहता है कि प्रभु का होकर चाहे भवसागर ही में चकर काटता रहे। इतने साधकों ने साधना कर के परम पद प्राप्त कर लिया। तब क्या कवि ही प्रयत्न करने पर न तर जाता। पर यहाँ तो पार जाने की कामना ही नहीं है। भक्त भगवान् पर अनुरक्त होकर मोक्ष इत्यादि की ओर स निस्पृह हो जाता है —

लेते गाढ़ तूमड़ी अनेक एक की को कहै,
सँसनि के सासन सो नैकु डरते नहीं।
कहै रतनाकर विधान तरिवे के आन,
जेते ध्यान माहि तिनहँ सोँ टरते नहीं॥
हाथ पाय मारते विचारते उपाय सबै,
एतनि में हमहीं कहा धीँ तरते नहीं।
होतौ चित चाय जौ न राखरे कहावन फौ,
भाँयरे भवाँसुधि में भूलि भरते नहीं॥

जब केवल एक अपने प्रभु ही से नेह नाता है तो फिर पार जाने की कामना किस लिए की जावे—

एक तुमही सोँ तो सकल नेह नातौ बस,
और की न जानत न मानत सगई हम।
कहे रतनाकर सुधार पार धार हूँ मैं,
सोई तुम्हें देखत अपार सुखदाई हम॥

जानते जौ काहू जानकार दूसरे के कहैं,
 पार जान ही में कछु अधिक भलाई हम ।
 जप तप-साधन दुसाध की कमाई करि,
 देते मनभाई तुम्हें नाथ उतराई हम ॥

ज्यों-ज्यों अपनाइत बढ़ती जाती है भक्त कुछ-कुछ ढीठ होता जाता है। तुलसीदास ऐसे विनीत भक्त भी 'पूतरो' बाँधने को प्रस्तुत हो गए थे। भगवान् को भी यह कुछ रुचता ही है। अपने को दूर-दूर रखनेवाले सेवकों से प्रभु को उतना आनन्द प्राप्त नहीं होता। वे कभी उपालभ सुनना चाहते हैं कभी फटकार। छोटे बालकों की ढिठाई देख कर भृकुटी तनेनी करने का प्रयत्न करती हुई भी जननी अपनी मुस्कान को कहीं रोक पाती है। इसमें भी एक सतोष है। रत्नाकर जी ने भी कभी-कभी प्रभु से मान किया है। वे कहते हैं कि प्रभु आप सदा अपने भक्तों का पक्षपात करते रहे। यह पक्षपात न्याय विधान के अनुकूल नहीं है। ऐसी अवस्था में आपकी ठकुराई में रहना संभव नहीं —

उदर विदारघौ हरिनाकुस फौ केहरि है,
 जन प्रहलाद परघौ देखि कठिनाई मैं ।
 कहै रतनाकर रिपोस दुरधासा सीस,
 बिपति ढहाई अवरीष की हिताई मैं ॥
 विग्रह बिलोकि ग्राह निग्रह कियौ है धाह,
 गहरु न लाई गज-उग्रह कराई मैं ।

भाई तुम्हें भक्तनि की पती पच्छुताई तो पे,
नाथ ना रहाई अब तब ठफुराई मैं ॥

कवि के अनुसार भक्ति का आदर्श क्या है ? वही जो सब अनुरागी प्रेमियों का होता है। प्रेमी प्रियमय हो जाता है। उसी का स्मरण करता है उसीका नाम जपता है। उसीकी प्राप्ति के लिए प्रयत्न करता है। बुद्धि उसी का विचार करती रहती है हृदय उसी का ध्यान। कवि की भावना भी यही है—

नेह की निकारै नित छारै अग-अग रहै,
उठति उमग रहै अमित अनद की।
कहै रतनाकर हिये मैं रस पूरि रहे,
आनि ध्यान मनि में मरीचें मुखचद की ॥
राँची रसना मैं आठों जाम मथुराई रहै,
ताके नाम कचिर रसीले गुलफद की।
प्रेम बूँद नैननि निमूँद नित छारै रहै,
लारै रहै ललित लुनारै नैदनद की ॥

उस प्रिय की प्राप्ति में यदि विलग्न है तो रहे। भावुक तो उस वियोग के दिनों को भी सौभाग्य से ही प्राप्त हुआ समझने हैं। उस वियोग में जलने का सौभाग्य भी तो कम भाग्यवानों ही को प्राप्त होता है। यह वियोग प्राप्त हो गया तो फिर पचासि आदि आडम्बर की क्या आवश्यकता रह गई ? यदि प्रेम-रत्नाकर की बूँद भी प्राप्त न हुई तो जीवन व्यर्थ है। यदि यह प्राप्त हो गई

फिर वियोग तो बिना माँगे ही मिला समझिए । और यदि यह प्राप्त हो गया तो फिर बचा ही क्या ? :—

गहकि गह्यौ ना गुन राखरौ गुनी जो गुनि,
सो पुनि गह्यौ लौ गुन गौरव गह्यौ कहा ।

बूढ़ह लहो ना तब प्रेम रतनाकर की,
लाहु तौ अलाहु लहि जीवन लह्यौ कहा ॥

रचह दह्यौ ना तो बिलोह-दुख दाहनि जो,
सो करि प्रपच पच पावक दह्यौ कहा ।

जान्यौ तुम्हें नाहि सो अजान कहा जान्यौ आन,
जान्यौ तुम्हें ताहि आन जानन रह्यौ कहा ॥

भगवान् के सिपुर्द अपने को करके भक्त अपने भविष्य के विषय में फिर निश्चित हो जाता है—

हैहै हठि सोई जो तिहारें मन भैहै नाथ,
भैहै तुम्हें सोई तौ हमारौ हित हैहै जो ।

यह प्रश्न किया जा सकता है कि इनके भक्ति के उद्गारों में भक्तोचित कोमलता की मात्रा कितनी है । क्या इनकी भक्ति की रचनाएँ सधे अनुराग तथा अनुभूति पर निर्भर हैं ? इस प्रश्न के उत्तर के पहले हम इसीसे सषट् एक और बात पर कुछ विचार कर लें । जिन लोगों के चरित्र को अधिक पास से देखने का हमें अवसर मिल चुका है उनमें भक्ति इत्यादि भावों की अनुभूति मानने को हम शीघ्र प्रस्तुत नहीं रहते । इसका कारण क्या है ? हम उनके चरित्र में कुछ ऐसी बातें पा जाते हैं जिनका साम-

जस्य हम भक्ति ऐसी उच्च तथा पावन भावनाओं से नहीं बर पाते । यद्यपि भक्ति के लिए चारित्रिक शुद्धता आवश्यक है पर इसे हम सदा अनिवार्य नहीं मान सकते । जीवन के ढालू पथ पर कभी-कभी फिसल कर चलने वाते मनुष्य के हृदय में भी वह कोमलता तथा भावुकता पाई जा सकती है जो भक्ति के अनुकूल हो । किसी वैष्णव आचार्य के पास दो मनुष्य दीक्षा लेने गए । आचार्य द्वारा उनकी रुचियों के विषय में प्रश्न किए जाने पर एक ने कहा कि मुझे ससार की किसी वस्तु से अनुराग नहीं । दूसरे ने सङ्कुचित होते हुए कहा कि मुझे सोदर्य बहुत आकृष्ट करता है और प्रायः मे उसके आकर्षण का अवरोध करने में समर्थ नहीं हो पाता । आचार्य ने पहले मनुष्य को शिष्य बनाना अस्वीकृत कर दिया । उससे कहा कि जब तुम्हें किसी से अनुराग नहीं तो प्रभु से कैसे प्रेम कर पाओगे ? दूसरे को यह समझ कर दीक्षा दी कि उसमें प्रेम का स्रोत अवश्य है जो अभी विपरीत दिशा में प्रवाहित हो रहा है, उसे केवल अभिप्रेत दिशा की ओर मोड़ना ही है । पर जिसके हृदय में प्रेम का स्रोत ही नहीं है वह भक्त नहीं बनाया जा सकता । भक्तों की बहुत बड़ी संख्या अपने जीवन के प्रारम्भिक दिनों में सोदर्य-प्रेम ही थी । तुलसीदास तथा रसखान के उदाहरण तो बहुत ही प्रसिद्ध हैं । भारतेन्दु हरिश्चन्द्र के भक्ति के उद्गारों को कौन असत्य कह सकता है ? उनके चरित्र के धुँधले कोनों का परिचय रखने वाले व्यक्ति को भी उनकी रससिक्त भक्तिमयी कविताओं पर मुग्ध ही होना पड़ता है । रत्नाकर जी के चरित्र के

विषय में अभी कुछ निश्चित सिद्धांत सामने नहीं आए हैं। यदि कोई यह सिद्ध भी कर दे कि वे संयम के अधिक कायल नहीं थे तो भी उनकी भक्ति की रचनाओं का महत्व कम नहीं होता। कवि की ऐसी अनुरागमयी उक्तियों को कौन अनुभूति-हीन कह सकता है.—

ऐसौ कछु धानक घनाइ है बिधाता जदि

तौ पै गुनैं ताकी ताकि करुना अगाधा कै ।

धाइ ध्रज धोधिनि अघाइ जमुना कै यारि

एकौ बार उमगि पुकारैं हम राधा कै ॥

कवि की भक्ति रस की रचनाओं में सांप्रदायिक कट्टरता के कहीं भी दर्शन नहीं होते। कवि के उपास्य राधा कृष्ण हैं। इन्हीं की लीलाओं के वर्णन अधिकांश भक्ति की कविताओं में प्राप्त होते हैं। हिंडोला तथा उद्धत शतरु के विषय कृष्ण से ही सबंध रखते हैं। विष्णुलहरी, कृष्णाष्टक आदि में विष्णु अथवा कृष्ण ही भक्ति के उद्गारों के विषय है। सुदामा-अष्टक, गर्जेन्द्र-मोक्ष-अष्टक, द्रौपदी अष्टक आदि में भी कृष्ण के चरित्र अंकित करने का प्रयत्न है। इसी प्रकार विंगय के अन्य कवित्तों में भी कृष्ण से विनती की गई है। गंगा पर गंगावतरण नामक सुंदर प्रबंध काव्य के अतिरिक्त गंगालहरी बनाई है तथा अनेक फुटकल रचनाओं में गंगा का गुण गान किया है। विष्णु के राम अवतार को भी अनेक रचनाओं का विषय बनाया गया है। इनके साथ ही अन्य देवताओं जैसे गणेश, सरस्वती, शंकर आदि पर भी सुंदर रचनाएँ की गई हैं। इन रच-

नाओं में भी वैसा ही अनुराग लक्षित होता है जैसा कृष्ण रो सवव रखने वाली रचनाओं में। यदि कवि कृष्ण की कृपा का भरोसा किए बैठा है तो साथ ही अपने को माँ सरस्वती के वात्सल्य का पात्र भी समझता है। नीचे की पक्तियों में माता सरस्वती से कवि के विषय में कैसे छोड़ भरे शब्द कहवाए गए हैं —

माय मानि बैठ्यौ पेंठि लाडिलौ हमारौ ताको,

फरि मनुहार सुधा धार उपराजें हम ।

साजें सुख नपति के सरल समाज आज,

चलि रतनाकर का नैसुक निवाजें हम ॥

औढर दानी भोलानाथ पर भी कवि का अत्यन्त अनुराग है —

गग की न धार जो सिधार जटा जूटनि में

भूप विनती बिनु घघाइ धरा धैहै ना ।

कहै रतनाकर तरंग भगह की नाहि

जो निज उमग और अग दरसैहै ना ॥

यह कहनाहूँ की कदविनी न नाथ सुनो

ताप बिनुहीं जो द्रवि आप भर लैहै ना ।

यह तौ कृपा की धुनि-धार है अपार सभु

मानस ढरारे में तिहारे चकि रैहै ना ॥

ढरारे विशेषण का प्रयोग कितनी सार्थकता से किया गया है।

इसमें श्लेष है। एक अर्थ शब्द के वाच्यार्थ से प्राप्त है दूसरा लक्ष्यार्थ से। वाच्यार्थ (ढालू) की सगति कृपा-धारा से है। लक्ष्यार्थ (कृपा करने को उन्मुख रहनेवाला) की सगति मानस से

है। मानस शब्द का श्लिष्ट प्रयोग भी दरारे के दोनों अर्थों से अपनी पट्टरी बैठाता चलता है।

अब कवि के तात्त्विक सिद्धांतों का अध्ययन भी अप्रासंगिक न होगा। अद्वैतवाद भारतीय मस्तिष्क की बहुत प्राचीन उत्पत्ति है। पर भक्तिमार्ग में सदा सेवक-सेव्य भाव ही चलता रहा। पीछे से कुछ वैष्णव आचार्यों को द्वैतवाद की वैदिकता प्रतिपादित करने की धुन सवार हुई। पर यह द्वैत सिद्धांत भाष्यों तथा शास्त्रार्थों ही तक सीमित रहा। जनता के हृदय से बहुत प्राचीन काल से दृढ़ जमे हुए सिद्धांत हट न सके। प्रायः भक्त कवियों की रचनाओं में व्यावहारिक सेवक-सेव्य भाव के पीछे अद्वैतवाद भी चलता ही रहा। तुलसीदास जी की ऐसी उक्तियों अद्वैत भाव ही की ओर झुकती हैं —

ईश्वर-अस जीव अधिनासी । चेतन, अमल, सहज, सुखरासी ।
सो माया यस भयेउ गोसाईं । बंधेउ कीर मरकट की नाई ॥

पर यह सिद्धांत की बात हुई, व्यावहारिक पक्ष इससे भिन्न है —
सेवक-सेव्य भाव बिनु भव न तरिय उरगारि ।

इसी प्रकार के भाव अन्य भक्त कवियों के हैं। रत्नाकर जी ने भी उपासना की परिधि के भीतर सेवक-सेव्य भाव माना है। पर सिद्धांततः ये भी अद्वैत सिद्धांत के समर्थक हैं। इन पक्तियों को देखिए —

साधि हैं समाधि औ अराधि हैं न ज्ञान ध्यान,
बाधि हैं तिहारैं गुन प्रान मुकलै हैं ना ।

कहै रतनाकर रहेंगे है तिहारे भृत्य,
दुरभर भार भरतार कौ भरैहें ना ॥

आपनी ही चिंता सो न चैन चित रख लहै,
जगत निरुधाय कौ प्रपच सिर लैहें ना ।

एकै घट नाधि साध सकल पुराई अय,
हम तुम हैं कै घट घट मैं समैहें ना ॥

“हम तुम है कै” से कवि का सिद्धांत स्पष्ट हो जाता है ।
नाचे की पक्तियों से तो अद्वैत का स्पष्ट ही समर्थन किया गया है—

एक ही साँचौ स्वरूप अनूप है
खाँचौ यहै मन एक लकीरै ।

त्यों रतनाकर सेस कौ भेस
असेस लसैं भ्रम कौ भरी भीरे ॥

ता यिनु ओर जो देखि परै
धिति ताकी सुनौ औ गुनौ धरि धीरै ।

लोचन द्वैतता दोष लगै
यह एक तैं है गइ छे तसगीरै ॥

पर कवि उन अद्वैतवादियों में नहीं हैं जो जगत् को भ्रम मानते हैं । उसके अनुसार चराचर सृष्टि प्रभु-मय है । इसे देखना प्रभु को ही देखना है । इसे मिथ्या बताकर ज्ञान की कहानी कहनेवालों से कवि सहमत नहीं है —

देखत तुम्हें ना तौ कहा है नैन देखत ये
सुनत तुम्हें ना तौऽप स्रघन सुनै कहा ।

कहै रतनाकर न पावै औ तिहारी यास

नासा तौ प्रसूननि सौ ललकि लुनै कहा ॥

तेरे धिनु काकौ रस रसना लहति यह

परसन माहिं त्वक अपर चुनै कहा ।

कोऊ धुनै ज्ञान की कहानी मनमानी बैठि

अलख लखैयनि को हम पै गुनै कहा ॥

कवि ज्ञान को मनमानी कहानी कहता है इसी से प्रकट होता है कि उसे ज्ञान मार्ग की व्यावहारिकता पर अधिक विश्वास नहीं। 'अलख लखैयनि कौ हम पै गुनै कहा' से कवि का दृष्टि में ज्ञानियों का जितना महत्व है उसकी भी व्यजना हो रही है। कवि ज्ञान-मतवालों को मतवाला ही समझता है तथा अपना आधार प्रभु के प्रेम ही मानता है —

आप हैं कहाँ तैं कहाँ जाइवौ कहाँ है फेरि

काकी खोज माहिं फिरें जित तित मारे हैं ।

कहै रतनाकर कहा है काज तासा पुनि

काज औ अकाज के बिभेद कत न्यारे हैं ॥

भेद भावना कौ कहा कारन औ काज कहु

कारन औ काज के कहाँ लागि पसारे हैं ।

ये सब प्रपच गुनै ज्ञान मतवारे बैठि

हम तौ तिहारे प्रेम पान मतवारे हैं ॥

अलंकार



भावों को रमणीयता प्रदान करनेवाली, विभावों का चित्रण करनेवाली तथा काव्योपयोगी चमत्कार की सृष्टि करनेवाली कुछ विधियाँ अलंकार हैं। काव्य का साध्य भाव-व्यजना है। अलंकार-विधान इत्यादि उसके साधन हैं। जब ये साधन न रह कर साव्य धनते हैं तो अपने कर्त्तव्य से च्युत हो जाते हैं। ये एक प्रकार की चमत्कार-पूर्ण व्यजना में सहायक होते हैं। फिर वह व्यजना आगे बढ़कर भाव-व्यजना की प्रतिष्ठा में सहायक होती है। इस प्रकार अलंकारों की रमणीयता भावों तथा रसों की रमणीयता से भिन्न चमत्कार की सृष्टि रचते हुए भी केंद्रीय भाव-व्यंजना के उपकार में—उसे प्राह्य तथा रमणीय बनाने में—तत्पर रहती है। आलवन के नेत्रों को कमल के समान कहने से उनके सौंदर्य की व्यजना हुई जो उस आलवन पर स्थित सौंदर्य भावना को उत्तेजित करने में सहायक हुई। जो अलंकार इस आवश्यक भाव-स्थापन में जितना ही अधिक योग देते रहते हैं उतना ही उनका महत्त्व है तथा इस योग-दान में जितना पीछे पड़ते जाते हैं उतना ही अपने महत्त्व को खोते चले जाते हैं तथा इसी विपरीत दिशा की ओर उतरते उतरते अंत में भारस्वरूप हो जाते हैं। अब देखना है कि अपने साध्य को ध्यान में रख कवि किस प्रकार अपने साधनों का उपयोग करता है। हमारे मानस में भावों की स्थिति अत्यंत सूक्ष्म तथा जटिल है। अनेक भाव-धाराएँ परस्पर मिली-जुली प्रवाहित होती रहती

है। कवि का कर्तव्य अपने पाठकों के हृदय का इस भाव-धारा के केंद्र से सबध स्थापित कर देना है। फिर, उस केंद्र के सहारे पाठक संपूर्ण धारा में अवगाहन करने में समर्थ होता जाता है। इसके लिए गोचर-विधान एक उपयोगी उपकरण है। हम स्थूल तथा दृश्य स्वरूपों को जितना ग्रहण कर लेते हैं उतना सूक्ष्म भावों को नहीं कर पाते। इस लिए कवि भावों को एक गोचर स्वरूप प्रदान करता है। पर काव्य-विधान में गोचर का तात्पर्य केवल उन्हीं वस्तुओं से नहीं है जो बाह्य-करणों को ग्राह्य हों। यहाँ गोचर का सकेत उन सब पदार्थों तक है जो सुग्राह्य हों, चाहे बाह्येन्द्रियों से चाहे हृदय-वृत्तियों से। कवि झूक लेते हुए हिंडोले का वर्णन कर रहा है। हिंडोला बड़ी शीघ्र गति से इधर उधर भोंके रहा है। कवि इस गति को अपने पाठकों के सामने लाना चाहता है। वह स्थूल गोचर जगत् से अप्रस्तुत विधान न करके हमारे तथा अपने हृदय के भीतर टटोलता है। उसे एक ऐसा व्यापार मिल जाता है जो हिंडोले के भोंकों के बहुत मेल में बैठता है। वह उसीको सामने लाता है। यहाँ पर विधान यद्यपि स्थूल दृष्टि से गोचर नहीं हुआ पर सहृद्यों के लिए अत्यंत सुग्राह्य हो गया।—

किधौं लाज मदन के मध्य परधौ मध्या जिय,

के अमिसार समै कुलकामिनि कौ धरकत हिय ।

किधौ राग कुलकानि धौच अनुरागिनि कौ चित,

सकै न ठिकु ठहराइ जात आवत नित उत इत ॥

इस प्रकार के विधान को भी काव्य में गोचर माना जाता है।

गोचर स्वरूप उपस्थित करने का तात्पर्य केवल इतना ही है कि कवि भाव-धारा के उन ठोस तटों को उपस्थित करता है जो पाठक की दृष्टि को एक केंद्र पर टिका कर किसी भाव में मग्न होने योग्य कर देते हैं। उसी हिंडोले के सौंदर्य का वर्णन करते समय जन कवि कहता है कि —

तखानि तियनि की चल चितौनि कौ सार बखानौ ।

तो वह हमारे सामने एक ऐसी वस्तु रखता है जिसके सहारे प्रस्तुत के (हिंडोले के) सौंदर्य की आवश्यक व्यजना की ओर अग्रसर हुआ जा सकता है। पर नीचे की पक्तियों में गोचर-विधान नहीं हो पाया है —

सगर-कुमारनि के तारन को धावा किए,

मानहु भगीरथ कौ पुन्य ललकारे है ।

इस से गंगा के माहात्म्य की व्यजना तो अवश्य होती है पर कोई हृदय-ग्राह्य वस्तु सामने नहीं आती। पर रत्नाकर जी ने अपनी रचनाओं में काव्योपयोगी विधान की सृष्टि करने का सदा ध्यान रखा है।

अब कवि के अलंकार विधान की एक दूसरी सलक्ष्य विशेषता के अध्ययन की ओर अग्रसर हुआ जाय। रत्नाकर जी प्रायः अपना अप्रस्तुत विधान भी प्रस्तुत की परिधि के भीतर ही करते हैं। उनकी कल्पना प्रस्तुत भाव-धारा के तटों से बहुत दूर हट कर अपना अनोखा लोक बनाने में उतनी नहीं लगती। पर इसका यह तात्पर्य नहीं कि उनके चित्रों में आकर्षण या नवीनता नहीं रहती। उदा-

हरण से यह बात स्पष्ट हो जायगी । महाराज छत्रसाल का कोई शत्रु उनसे परास्त होकर भाग रहा है । कवि उस पर उत्प्रेक्षा कर रहा है,—

फटै रतनाकर परान्यौ हाथ मार्यें दिये,

मानौ टकटोरत कहीं धौ भाग फूट्यौ है ।

अत्यंत विपत्ति में लोग घबड़ा कर मार्ये पर हाथ रख लेते हैं । कवि कल्पना करता है कि वह देख रहा था कि उसका भाग्य कहीं पर फूट गया था । संभवतः उसका माथा फूट गया हो, वह उसी पर हाथ रखे हो । 'भाग्य फूटना' प्रयोग फूटने के लाक्षणिक प्रयोग से प्राप्त होता है । यहाँ पर यह कल्पना प्रस्तुत की परिधि के ही भीतर कैसे अद्भुत चमत्कार की सृष्टि कर रही है । कोई स्त्री गंगा-तट पर पृथ्वी पर माथा टेक कर चंद्रमा की बदना कर रही है,—

फोड भुकि करति प्रनाम टेकि महि माथ मयकहि ।

मेदति मनहुँ विखाल भाल के कठिन कुञ्जकहि ॥

गंगा स्नान से संभवतः उसके भाग्य के (भाल के) कुञ्ज तो मिट ही गए हैं । कवि कल्पना कर रहा है कि वह चंद्र-बदना के समय पृथ्वी पर माथा टेक कर माथे पर लिखे ब्रह्मा के अक्षर मिटा रही है । भाग्यलिपि मस्तक पर अंकित रहती है इस विश्वास के आधार पर कैसी सुंदर कल्पना की गई है । उसके पाप तो उपासना जन्य पुण्य से नष्ट होंगे पर कवि एक सहायक व्यापार ही पर अपना विधान सजा करता है । इसी प्रकार की यह कल्पना है—

मानत न नैकु निरखान पदवी को। मान,

तेरी सुख-साजी बनराजी में घँसत जो।

कहै रतनाकर सुधाकर सुधा न चहै,

तेरौ जल पाइ कै अघाइ डुलसत जो ॥

यक विधि लेख की न रेख रहि जात तासु,

दिव्य सिकता लै भव्य भाल में घसत जो ।

हँसत डुलास सौं घिलास पर देवनि के,

तेरें तीर परन कुटीर में यसत जो ॥

गंगा के सिकता का इतना माहात्म्य है कि उससे पापों का नाश हो जाता है। इसके लिए उन्हें माथे पर घिसना कोई ऐसा आवश्यक कर्म नहीं है। पर कवि तो मानता है। माथे पर ब्रह्मा की वक्र लिपि लिखी हुई है। उसे जन तक बालू से रगड़ रगड़ कर घिसा न जाय तब तक वह कैसे मिटेगी—

यक विधि लेख की न रेख राह जात तासु,

दिव्य सिकता लै भव्य भाल में घसत जो ।

‘सितारा चमकना’ एक प्रयोग है। गंगा की सिकता के कण चमकते ही रहते हैं। इस मुहावरे तथा एक वय्य के सहारे देखिए कैसी सुंदर कल्पना की गई है—

आघत हों ध्यान में विधान तिहि धामन को,

अदस अपाघन को फटत करारा है ।

कहै रतनाकर सु ताके सिकता में चार,

चमकत दीन पातकीन को सितारा है ॥

गंगा के कणों में पापियों के भाग्य चमकाने की शक्ति है। पर गंगातट के बालू में जो चमक होती है क्या वही पापियों के सितारे की (भाग्य की) चमक है ? कवि ने कल्पना को वास्तविकता से ऐसा मिला दिया है कि सधि लक्षित नहीं होती। यह कला रत्नाकर जी को छोड़ और हिंदी कवियों में प्राय नहीं मिलती। इस प्रकार का सुंदर विधान रचने में कवि को अपने फारसी ज्ञान से बहुत सहायता मिली है। फारसी तथा उर्दू साहित्यों में मुहावरों की सहायता से ऐसे चमत्कारों को उत्पन्न करने की अनेक प्रणालियाँ हैं।

गंगा का जल चमकता हुआ आकाश से शंकर के मस्तक पर गिर रहा है। शंकर ने इस डर से कि कहीं गिर न पड़े चंद्रमा को कम कर सर्प से बाँध दिया है। चन्द्रमा तारों का नायक है। कवि कहता है कि संभव है अपने नायक चंद्र को ब्याल-पास में बँधा देकर तारों की सेना आकाश से उतरी चली आ रही है। तारों की सेना से तथा जगमगाते हुए गंगा-प्रवाह से स्वरूप साम्य है ही। सेना भी ऊपर ही से उतरेगी तथा गंगा ऊपर से ही गिर रही है। पर कवि केवल इतने ही से विराम नहीं लेता वह गंगाजल को तारों की सेना बना कर कुछ उपयोग भी सिद्ध करता है जो प्रस्तुत के एकदम मेल में है.—

कै निज नायक बँध्यौ बिलोकत ब्याल पास तें ।

तारनि की सैना उदड उतरति अकास तें ॥

महाराज सगर के साठ-सहस्र पुत्र कपिल के कोप से भस्म हो गए हैं। कवि दूर न जाकर कहता है कि गंगावतरण के लिए ये

साठ सहस्र नरमेघ-यज्ञ सपन्न हुए । गगावतरण आगे होने हों
वाला है । कवि ने अपनी कल्पना के सूत्र को उसी से जोड़ दिया:—

हमि सगर नृपति नदन सकल कपिल कोष परि जरि गए ।

मनु साठ सहस्र नरमेघ मख गग अवतरन हित भये ॥

नीचे की कल्पनाओं को भी कवि ने अपने प्रस्तुत-प्रसंग-गगा
माहात्म्य वर्णन-में मिला दिया है —

कोउ ढारति मिर छाइ छीर लंहे करवा कर ।

सुर धारा पर सुधा धार मनु स्रवत सुधाधर ॥

सजि वातिनि की पाँति उमगि कोउ करति आरती ।

विधि सरबस पर वारति मनि-गन मनहु भारती ॥

इस प्रकार की एक सुंदर कल्पना और देखिए —

लखि ब्रजराज की लड़ैतौ धहि गेंड अरी

पैंड पैंड ऐंडि पग धारत चलत है ।

कहै रतनाकर बिछाई मग ओगिनि के

लाख अमिलापन उभारत चलत है ॥

सुमन सुयास लाइ रुचिर घनाइ रच्यो

कदुक अनद सो उछारत चलत है ।

करि करि मनौ हाथ मन दिखवैयनि के

परखत पारत सँभारत चलत है ॥

वह ब्रजराज का लड़ैता एक गेंद उछालता हुआ जा रहा है ।

कवि कहता है कि वह गेंद क्या उछालता है देखनेवालों के मन
उछाल रहा है । न जाने उनके मन उसने अपने हाथ में कर लिए

यह अभिनव यौवन में पैर रखनेवाली वाला भी रूप-पानिप की तरंगों में सुशोभित है। भोरे भी प्रसन्न होने लगे हैं। यौवन-प्रभाकर का अभी उदय ही हुआ है। प्रभाकर शब्द यहाँ कितना सार्थक है जो दोनों ओर ठीक लगता है। यौवन ने वाला की प्रभा को बढ़ा दिया है अतः वह प्रभाकर हुआ। दूसरी ओर वह सूर्य के अर्थ में सार्थक है। यहाँ केवल प्रभाकर शब्द में श्लेष, परिकर तथा परिकराकुर तीन तीन अलकारों का सुयोग हुआ है। प्रभाकर शब्द में श्लेष होने से उसका एक अर्थ (प्रभा करने वाला) यौवन का विशेषण हो जाता है अतः यहाँ परिकर हुआ। जब प्रभाकर का अर्थ सूर्य्य लेते हैं तो यहाँ परिकराकुर हो जाता है क्योंकि तब प्रभाकर स्वयं विशेष्य हो जाता है। दोनों अवस्थाओं में शब्द की सामिप्रायता बनी रहती है। साथ ही यौवन-प्रभाकर के रूपक का चमत्कार अलग ही है। इस प्रकार रूप-पानिप से प्रारम्भ होनेवाला रूपक अतः में 'कज कली-सी' में पहुँच कर अपने को उस सुन्दर उपमा का साधन बना देता है। कभी कभी कवि अपनी उक्ति से स्वयं होड़ करने लगता है तथा एक के मेल में दूसरी रचना रखता है। इसी कज कली के अलकार को नीचे की पक्तियों में कुछ परिवर्तन के साथ इस प्रकार उपस्थित किया है —

सरसन लाग्यौ रस रग अग-अगनि मैं,

पानिप तरगनि मैं घाल धिलसाति है।

कहे रतनाकर अनंग कौ प्रसंग पौन,

पाइ कपि जाइ फाँति दूनी दरसाति है ॥

रति रस लपट मलिन, मनभावन क,

उर अभिलाष लाख भौंति की बसति है ।

परम पुनीत वैस सधि कौ प्रभात पाइ,

अरुन उदै की कज कली सी लसति हैं ॥

नेत्रों से अश्रुधारा प्रवाहित हो रही है। कवि इस पर नदी का अव्यवसान करता है। देखिए यहाँ नदी का स्वरूप कितनी कुशलता से पूरा किया गया है —

जसर-रस मधुर लुनाई रतनाकर कौ,

काननि में बरसि घटा ली ननदी चली ।

बहि तृन पात लों सकल कुलकानि गई,

शुरु गिरि रोक टाक है जिमि रदी चली ॥

लाख अभिलाष भोर ध्रमन गंभीर लगीं,

उमगि उमग बाढ करति बदी चली ।

घोरज-करार फोरि लज्जा-धुम तोरि धोरि,

नोकदार नैननि ते निफसि नदी चली ॥

यश रूप जल की कानों में वृष्टि करके वह चली गई। मधुर यश सुन लेने पर कुलकानि का बह जाना स्वाभाविक ही है। धैर्य का करारा फूट गया है। लज्जा रूप वृत्त छिन्न-भिन्न हो गया है। इस प्रकार उस नदी के स्वरूप का निर्वाह बड़े वीरगल से किया गया है।

रत्नाकर जी की काव्य-कला की एक और विशेषता यह है कि वे अपने अप्रस्तुत विधान को प्रस्तुत भावधारा के मेल में ही रखते हैं। इनके अप्रस्तुत ऐसे भावों को सामने नहीं लाते जिनसे प्रस्तुत

भावों की व्यंजना पर आघात पहुँचे। माता सरस्वती के कुचित
वेशों का वर्णन करना है। शृंगार रस की व्यंजना के उपयोग में
आनेवाले उपमानों से देवता विषयक रति पर आघात पहुँचता।
देखिए कवि ने कितनी चतुरता से अप्रस्तुत विधान किया है —

मात सारदा के मुसकात मज्जु आनन पै,
कलित कृपा के चाव चाव बरसत हैं।
कहै रतनाकर सुकवि प्रतिभा पै मनौ,
मधुर सुधा से भूरि भाव सरसत हैं ॥
सारी सेत ऊपर सुगंध कच कुंचित यो,
छहर छबीले मुरघानि परसत हैं।
इद्रनील-खचित कवित्तनि के दाम मनौ,
रजत-पटी पै अभिराम दरसत हैं ॥

कवि प्राचीन काव्य-परंपरा से प्राप्त उपमानों को योंही
नियोजित करके सतुष्ट नहीं हो जाता है, वह उनका विधान करते
समय भी कुछ कौशल प्रदर्शित करता है। देखिए पेंसडियों से
वेष्टित कमल-कली का स्वरूप कैसी कला से पूरा किया गया है —
सूनौ निहारि बिलोकि इतै उत, रोकि लियौ मग कुंज गली कौ।
आँगुरी न्यूमि चितै चटकाइ, घलाइ लै भाइ बिहाइ छली कौ ॥
ठोडो ठगी ठसकीली दिप कर-कज किए अनुहार कली कौ।
न्यूमि फपोल बिकाइ बिलोकत आनन श्रीवृपमानु-छली कौ ॥

कृष्ण के हाथ की अँगुलियाँ कमल की पेंसडियों का काम दे रही
हैं। बीच में 'ठसकीली' ठोड़ी कमल कलिका सी है। इस प्रकार के

विधान सूक्ष्म निरीक्षण तथा उर्वरा कल्पना शक्ति पर निर्भर रहते हैं। रत्नाकर जो मैं इन दोनों का समुचित सामंजस्य सदा बना रहता है। इसी से उनके अग्रस्तुत-विधान में सर्वत्र एक नवीनता तथा अद्भुत चमत्कार सदा मिलते हैं। अशुमान अश्वमेध के घोड़े को खोजता खोजता अंत में पातालगामी मार्ग पर पहुँचता है। उसकी गहराई को वह दृष्टि से थाह रहा है। थाहने के लिए डोर हत्यादि की आवश्यकता होती है। ऐसी अवस्था में दृष्टि के ऊपर यह आरोप कितना सुंदर तथा सार्थक हुआ है। ऐसे व्यापारों में सलग्न रहने पर दृष्टि-रश्मियाँ एक को डोर रूप में केंद्रित हो जाती हैं —

इक दिन देख्यौ जात भूमि नीचें कौ मारग ।

सगर-सुतनि कौ खन्यौ अतल बितलादिक-पारग ॥

तिहि लखि ललकि कुमार लख्यौ दग डोरनि थाहन ।

फलु बिस्मय फलु हर्ष फलुक चिता सो चाहन ॥

अलंकार-विधान करते समय कभी तो कनि भावों को स्पष्ट करने या रमणीय बनाने की ओर ध्यान रखता है तथा कभी बाह्य-स्वरूपों के चित्रण की ओर। कभी-कभी भावों तथा बाह्य-दृश्यों की एक साथ योजना करनी पड़ती है। ऐसी परिस्थितियों के अनुकूल अग्रस्तुत बहुत कम मिल पाते हैं क्योंकि ससार में मानव-हृदय के अतरंग भावों तथा उनसे उत्पन्न बाह्य आगिक विकारों तथा चेष्टाओं को एक साथ अलंकृत करनेवाले उपादान बहुत कम मिलते हैं। पर जो कवि ऐसी सरिलिप्त योजना करने में जितना व्यापक तथा

विस्तृत अधिकार रखते हैं उनके अप्रस्तुत-विधान में उतनी ही रमणीयता तथा काव्योपयुक्तता रहती है। भीष्म पितामह घोर युद्ध में प्रवृत्त हैं। उनके तीक्ष्ण वाणों से कट कट कर रड पृथ्वी पर इधर उधर छटपटाते हुए लोट रहे हैं। यहाँ पर कवि को उन योद्धाओं की पीड़ा का भी प्रत्यक्षीकरण करना है तथा लोट पोटा होते हुए रुड़ों का भी। पर पहले कवि इतना ही कहता है,—

मुंड लागे कटन पटन काल-कुंड लागे,

रुड लागे लोटन निमूल कदलीनि लों।

छिन्नमूल कदली वृक्ष जैसे गिर पडते हैं वैसे ही कटे हुए रुड पृथ्वी पर गिर कर लोट रहे हैं। इन दोनों व्यापारों में बाह्य साम्य तो अवश्य है। पर कटे हुए कदली वृक्षों को देख कर हमारे हृदयों में कोई विशेष भाव नहीं उत्पन्न होता। इस अलंकार योजना को भाव विधान की दृष्टि से उदासीन ही कहना होगा। पर कवि आगे कहता है —

कहै रत्नाकर बितुड रथ बाजी-भुड

लुड मुड लोटैं परि उछरिति मीनि लों।

यहाँ पर दु रा से छटपटाती हुई मछलियों को सामने रख कर कवि हृदय-पक्ष को भी सामने रखने में सफल हुआ है। रत्नाकर जी ने अपने अप्रस्तुत-विधान में यथासाध्य भाव तथा गोचर-स्वरूप, दोनों को प्रत्यक्ष करने का प्रयत्न किया है। जहाँ दोनों की एक साथ व्यञ्जना करनेवाले अप्रस्तुत नहीं मिल सकते थे वहाँ बाह्य दृश्यों की उपेक्षा कर भावों ही की ओर ध्यान रखा है। ऐसा

करते रहने से उनके अलङ्कार भावों के लिए भार स्वरूप नहीं हुए हैं, वे भी भाव-व्यंजना के अत्यन्त आवश्यक अंग से प्रतीत होते हैं। साठ-सहस्र पुत्रों के भस्म हो जाने का समाचार सुन कर सगर की रानियों की क्या अवस्था हुई होगी ? वे पछाड़ खा खा कर इधर उधर लोटने लगीं। यदि कवि इस व्यापार को प्रकट करने को परिश्रम से थके हुए घोड़ों के घूल में लोटने के दृश्य को सामने लाता तो कहना होता कि वह हृदयहीन है क्योंकि बाहर से लाया हुआ यह व्यापार प्रस्तुत भाव-बारा के मेल में न बैठता, पर देखिए कवि कैसी भाव-पूर्ण योजना करता है.—

लार्गी खान पछाड़ धाड़ मारन सग रानी ।

मानहु माजा भजितलफि सफरी अकुलानी ॥

प्रसंग के अनुसार जन भाव का महत्त्व होता है तो रत्नाकर जी इसी को लक्ष्य कर अप्रस्तुत-विधान करते हैं। ऐसे विधानों में बाह्य-स्वरूपों का साम्य चाहे उतना न मिले पर ऊपर से आई हुई वस्तुओं का प्रसंग-प्राप्त भावों के साथ अवश्य साम्य रहता है। वही ऊपगवाला प्रमग है। सगर ने पुत्रों के भस्म हो जाने का समाचार सुना है —

मयी भूप जड-रूप अंग के रग सिराय ।

यज्ञाघात सहस्र साठ सर्गहि सिर आय ॥

कढयो कठ नहि वेन ननैननि आँसु प्रकास्यो ।

आनन भाव विहीन गॉय ऊजड ला मास्यो ॥

महाराज जड रूप हो गए। अंगों की कान्ति (रग) नष्ट हो

गई। बाणो मूक हो गई। नेत्रों में आँसू तक न आए। सर्वत्र उदासी छा गई। कवि ने शोक के इस व्यापक स्वरूप के मेल में ऊजड़ गाँव का दृश्य उपस्थित किया है। उजड़े हुए सूनसान जन-हीन गाँव का शोक से उदास मुख के साथ कितना भाव-साम्य है। रत्नाकर जो अप्रस्तुत उपस्थित करते समय इसी प्रकार के साम्य पर अधिक दृष्टि रखते हैं। ऐसे अप्रस्तुत भाव-व्यजना में बहुत योग देते हैं। यदि भय इत्यादि की व्यजना अभीष्ट होती है तो कवि वैसे ही उपमान भी प्रस्तुत करता है। देखिए भीष्म के तीव्र गति से छूटने वाले बाणों की गति तथा भयानकता का इस विधान में कैसा सुंदर निर्वाह हुआ है—

लच्छ लच्छ भीषम भयानक के बान चले,

सबल सपच्छ फुफुकारत फनीनि लो।

सपच्छ तथा सबल फुफुकारते हुए फणी भयानक बाणों के बाह्य-स्वरूप अर्थात् गति, आकार-प्रकार, वण इत्यादि को ही नहीं चित्रित कर रहे हैं, वे भाव के भी मेल में बैठे हैं। चत करना, प्राण लेना इत्यादि भयानक कार्यों की शक्ति जैसी बाणों में है वैसी ही फणियों में भी। इस प्रकार यह उपमान प्रस्तुत के पूरे मेल में बैठा है। वीर अभिमन्यु शत्रुओं की सेना को देखिए कैसा चीरता हुआ घुसा जा रहा है—

सारदूल सावक वितुड-झुड में ज्यौं त्योहीं,

पैठ्यौ चकन्यूह की अनूह अरघर में।

यह उपमान वीर रस के कैसा उपयोगी है। बल, उत्साह,

निर्भयता, भयानकता इत्यादि की एक साथ ही व्यजना हो जाती है। रत्नाकर जी इस प्रकार के साम्य का ध्यान उस समय भी रखते हैं जब अनन्क अप्रस्तुतों की मूर्छा सी बाँध देते हैं। गुरु गोविंदसिंह के शत्रुओं की सेना को छिन्न-भिन्न कर बाहर निकलने के दृश्य को देखिए —

जैसेँ मदगलित गयदनि के बृद बेधि,
कदत जरुदत मयद कदि जात है।
कहै रतनाकर फनिदनि के फंड फारि,
जैसेँ बिनता कौ नंद कदि जात है।
जैसेँ तारकासुर के असुर समूह सालि,
स्फद जग धद निरदद कदि जात है।
सूया सरहिंद-सेन गारि यों गुयिंद कदयौ,
धसि ज्या विधुतुद कौ चद कदि जात है।

जब कवि को भीष्म अभिमन्यु आदि किसी वीर पुरुष के आक्रमण की भयानकता, उग्रता इत्यादि का स्वरूप उपस्थित करना अभीष्ट रहता है तो इन वीरों को केदरी बना कर शत्रु सैन्य को गज समूह इत्यादि बनाता है पर जब इनके पराक्रम को दिखाना चाहता है तो आक्रमण में तितरि बितर होती हुई शत्रु सेना को फेल ही बना देता है क्योंकि यहाँ उस सेना की आक्रमण का अवरोध करने की शक्ति तथा क्षमता दिखाना अभिप्रेत नहीं, केवल अपने योद्धा की शक्ति दिखाना अभीष्ट है। देखिए देवी दुर्गावती के आक्रमण का अवरोध करने में असमर्थ शत्रु सैन्य कैसी फटी चली जा रही है —

देवी, दुरगावती के धावत मलेच्छ सेन,

फाटि चली फेन लौं रुकी ना हरफहु मै ।

उसी प्रकार प्रतापी प्रताप के सामने शत्रु सैन्य बादल के समान
नष्ट हो गई —

कुत करधार सौ प्रचार करि धार दारि,

केते दिये डारि केते भभरि भगाने हैं ।

प्रथल प्रताप ताप-दाप सौ हवा है सह,

धहल समान मुगलदल धिलाने हे ॥

‘हवा हो जाना’, अपनी रक्षा के लिए तीव्रता से भाग जाना-
प्रयोग बादलों को उड़ा ले जाने के कार्य में वितना योग दे रहा है ।
जब हवा अधिक होती है तो बादल उड़ जाते हैं । मुहावरों का
ऐसा समुचित प्रयोग रत्नाकर जी की एक विशेष कला है जो हिंदी
के अन्य कवियों में नहीं मिलती ।

प्रायः रसों तथा भावों की व्यञ्जना में आलवन का चित्रण एक
महत्व का अंग होता है । कुछ रसों में तो आलवन ही सब कुछ
होता है । शृंगार रस में यद्यपि विभाव, अनुभाव आदि सभी आवश्यक
हैं पर रस का मूल आधार आलवन का स्वरूप ही है । अतः कवि
भी अलंकार-विधान आदि युक्तियों से उस आलवन को प्रत्यक्ष
करने तथा उसे रसोपयोगी बनाने में प्रयत्नशील रहते हैं । इस कार्य
में कवि को साम्य पर निर्भर अलंकारों से जैसे, उपमा, रूपक, उत्प्रेक्षा
अपहृति से बहुत सहायता प्राप्त होती है । अद्भुत कल्पना का प्रदर्शन
करने तथा चमत्कार की सृष्टि करने में विरोध, विपम ऐसे अलंकारों

से सहायता मिलती है। पर सोदर्यादि की व्यजना में उपर्युक्त विधियाँ ही समर्थ हैं। देखिए यह उपमा सोदर्य, वर्ण (पीत), कान्ति, चंचलता आदि की एक साथ व्यजना करने में कितनी समर्थ है —

सुभ सुघरइ-दीपक-लौ सी गोप-कुमारी,

भूपाली लौ देति कान्हुरायहि सुरा भारी ।

उसी प्रकार इस उपमा को देखिए —

पाती लै चितौति चहुँ ओरनि निहोरनि सों

आई घन बाल ज्यों तरंग छवि-चारी की ।

उसके चारों ओर चंचलता से देखने की क्रिया के मेल में तरंग कैसी ठीक लगती है। 'छवि-चारी' के रूपक से इस उपमा की सिद्धि में कितनी सहायता मिल रही है।

देखिए इस उपमा में कितनी सुकुमार कल्पना है तथा उससे कितनी कमनीय व्यजना प्राप्त हो रही है —

फूलन की सेज तैं सुगंध सुखमा सी उठी,

प्रात अंगिरात गात आरस गहर है ।

वह रात में पुष्प शैल्या पर लेटी थी। प्रात काल अँगड़ाती हुई उठी है। कवि कहता है कि वह सुगंध तथा सुखमा सी उठी है।

दोना उपमानों से नायिका के सोदर्य को व्यजना में कितनी सहायता मिली है। पहली कल्पना-सुगंधसो-का आधार भा है। रात भर पुष्पों के ससर्ग में रहने से उसका शरीर अवश्य सुगंधित हो गया होगा। इस उपमा-सिद्धि में अतिशयोक्ति का हाथ नहीं चढ़ा

है, यह भी देख लेने की बात है। पर सहृदय इस पर मुग्ध ही हो सकते हैं। कवि नहीं चाहता कि उसका विधान नोच नोच कर, विकृत कर देखा जाय।

कवि जिन उपमानों को नियोजित करता है वे आलम्बन-गत संपूर्ण विशेषताओं की व्यञ्जना में प्रायः समर्थ नहीं हो पाते क्योंकि प्रकृति ने अपनी रचना करते समय कवियों की आवश्यकताओं पर ध्यान रख कर कार्य नहीं किया है। पर जो कवि अपने निरीक्षण के क्षेत्र में से ऐसे उपमान भी लाने में समर्थ होता है जो कम से कम एक विशेषता की भी समता कर सकें वह अपने उद्देश्य में सफल होता है। पर उपमानों को नियोजित करते समय कवि इस बात के संकेत की आवश्यकता नहीं समझता कि किस उपमान को उपमेय की किस विशेषता के मेल में रखा गया है। इसके लिए वह सहृदय पाठकों को कल्पना पर निर्भर रहता है। शरीर का उपमान यष्टि प्रायः व्यवहृत होता है पर इसके द्वारा कवि केवल यष्टि की लपलपाहट का आरोप चंचल शरीर पर करना चाहता है। उसी प्रकार चंचल चरों के मेल में झवती, उतराती, तिरती सफरी रसी जाती है। बस। कवि इतना ही चाहता है। देखिए —

गोरे गात सुहात स्वच्छ कलधौत छुरी से ।

तिन मैं चल बख चमचमात सुंदर सफरी से ॥

कवि उत्प्रेक्षा के द्वारा जो उपमान लाता है उनमें उपमेय से मिलने वाले अनेक प्रकार के साम्यों का ध्यान रखता है। सुलोचनी स्त्रियों मुसक्याती हुई जल-क्रीडा में तत्पर हैं। देखिए उनकी

विविध चंचल क्रीडाओं, सौंदर्य, मुसकान आदि की व्यजना में यह उत्प्रेक्षा कितना योग दे रही है —

सुमुखि सुलोचनि वृन्द मंद मुसकात कलोलत ।
 दर-बिकास्त अरबिंद मनौ धीचिन धिब डोलत ॥
 'दर-विकसित' से मुसकान का आभास मिल रहा है ।

उसी प्रकार इस उत्प्रेक्षा को देखिए—

सुमुखि-वृन्द सानद सुघर तन रतन सजाए ।
 बिहरत धलित विनोद ललित लहरत जल भाए ॥
 तारनि सहित अमदचंद - प्रतिविष मनोहर ।

मनु बहु बपु धरि फबत फलक-जुत फटिक सिला पर ॥

गंगा में स्नान करती हुई स्त्रियों की तैरते समय की चंचल क्रीडाओं के मेल में यह उत्प्रेक्षा देखिए —

तैरत वृद्धत तिरत चलत शुभकी लें जल में ।

चमकति चपला मनहुँ सरद घन-विमल पटल में ॥

रत्नाकर जी प्राय संपूर्ण प्रस्तुत दृश्य को अप्रस्तुत विधान के के समय अपनी दृष्टि के समुद्र रखते हैं । यह उत्प्रेक्षा देखिए —

कोउ लफड़ि लचकाइ लचकि कच-भार निचोरति ।

मर्कत बल्लिनि मोडि मज्जु मुकता - फल भोरति ॥

यहाँ काले केश, श्वेत जल-बिंदु तथा लचकने और निचोढ़ने की क्रियाओं के एक साथ अप्रस्तुत उपस्थित किए गए हैं । कवि ने कल्पना से एक ऐसे विधान की सृष्टि की है जो प्रस्तुत के पूरे मेल में बैठता है ।

ऐसे ही एक दृश्य के मेल में यह उत्प्रेक्षा देखिए,—

निफसत चारु चुमकी लै मुख मडल पै

केसनि कौ कलित कलाप मढि आयौ है ।

मानौ निज वैरि के कढ़त रतनाकर तैं

व्योम तैं पसरि तम-तोम बढि आयौ है ।

ताहि सरुभाइ उरुकाइ सीस टारधौ वाल

भाव यह चित्त पै सचाव चढि आयौ है ।

मानौ मद राहु के निवारि तम फद यद

अमल अमद चारु चद कढि आयौ है ।

समस्यापूर्ति के आग्रह से रत्नाकर जी ने एक-आध बार 'करामाती' उत्प्रेक्षाओं की भी सृष्टि की हैं। एक उदाहरण देखिए,—

गोकुल गाँव में फाग मच्यौ

हुरिहारिन के उर आनंद भूले ।

मूठ चलावत स्याम चितै

रतनाकर नैन निमेष हैं भूले ॥

लाल गुलाल की धूँधरि में

व्रज बालनि के इमि आनन तूले ।

काम-कलाकर की मनौ मूठ सां,

पावकपुज में पफज फूले ॥

चित्रण का कार्य यों तो उपमा, रूपक, अपन्हुति इत्यादि से भी लिया जाता है पर इस कार्य में जितनी वस्तुत्प्रेक्षा समर्थ है

उतना कोई अन्य अलंकार नहीं। इस अलंकार में कवि की प्रतिभा को म्नीडा करने के लिए बहुत विस्तृत क्षेत्र मिलता है। अब प्रसङ्गानुसार यह देख लेना आवश्यक होगा कि कवि ने दृश्यों के चित्रण में इस अलंकार का कैसा प्रयोग किया है। गंगा की धारा चंचल तरंगों की म्नीडा के कारण सुंदर दृश्य उपस्थित करती हुई प्रभावित हो रही है। देखिए इसके मेल में कैसा दृश्य उपस्थित किया गया है—

जल सा जल टकराह फहँ उच्छलत उमगत ।

पुनि नीचें गिरि गाजि चलत उत्तम तरगत ॥

मनु फागदी कपोत गोत के गोत उडाए ।

लरि अति ऊँचें उलरि गोति गुणि चलत सुहाए ॥

गंगा की श्वेत धार की चंचल तरंगें आपस में टकराती हुई ऊपर उछलती हैं, फिर नीचे गिरती हैं। इनके ऊपर आपस में म्नाडते हुए कपोतों का आरोप किया गया जो कुछ दूर ऊपर को छड़ कर फिर नीचे उतर आते हैं। उत्प्रेक्षा की विशेषता प्रस्तुत अप्रस्तुत के बीच विपरीत प्रतिविम्ब भाव की पूर्ण रक्षा में है। ऐसा ही इस उत्प्रेक्षा में हुआ है—

फहँ पौन नट निपुन गौन को वेग उछारत ।

जल-कदुक ये वृद्ध पारि पुनि गहत उछारत ॥

मनौ हस मन मगन सरद वाहर पर खेलत ।

भरत भोंवरैं झुरत मुरत उलहत अवहेलत ॥

गगोचरि तैं उतरि तरल घाटी में आई ।

गिरि-सिर तैं चलि चपल चद्रिका मनु छिति छाई ।

वक - समूह एक सग गोति गिरि तुंग-सिखरत ।

गण फैलि दुहुँ-बाहु धीचि कै फावि फहरतें ॥

प्राकृतिक दृश्यों के वर्णन में कवि ने ऐसी ही कला से काम लिया है । नीचे चाँदनी के ऊपर की गई उत्प्रेक्षा देखिए : —

छिटकति सरद-निसा की चाँदनी सौँ चारु,

दीपति के पुज परैं उचटि छहारे हैं ।

स्वच्छ सुखमा के परि-पूरित प्रभा के मनौ,

सुंदर सुधा के फटि फयत फुहारे हैं ॥

इसी प्रसंग में साम्य पर निर्भर प्रतीप, व्यतिरेक आदि अन्य अलंकारों को देखा लिया जाय । देखिए इन पक्तियों में प्रतीप तथा व्यतिरेक दोनों अलंकारों की कैसी मित्रता-पूर्ण योजना हुई है —

सो तौ करै कलित प्रकास कला सोरस लौं,

यामैं वास ललित कलानि चौगुनी कौ है ।

कहे रतनाकर सुधाकर कहावै वह,

याहि लखें लगत सुधा कौ स्वाद फीकौ है ।

समता सुधारि औ विसमता विचारि नीकैं,

ताहि उर धारि जो विसद प्रजटीकौ है ।

चारु चाँदनी कौ नीकौ नायक निहारि कहौ,

चाँदनी कौ नीकौ कै हमारौ चाँद नीकौ है ॥

केवल प्रतीप की योजना यहाँ देखिए —

आजु हो गई ती नदलाल वृषमानु-भौन,

सुधि ना तहाँ की सुधि नेंकु बहरति है ।

कहै रतनाकर विलोकि राधिका कौ रूप,
 सुखमा रती की ना रतीकु ठहरति है ।
 विनोक्ति के साथ प्रतीप की योजना यहाँ देखिए —
 अंजन विनाहूँ मन-रजन निहारि इन्हें,
 गजन हूँ खंजन गुमान लटे जात हैं ।
 कहै रतनाकर विलोकि इनकी त्यों नोक,
 पद्मपान - पाननि के पानी घटे जात हैं ।
 स्वच्छ सुखमा की समता की हमता सा खिले,
 विविध सरोजनि सी होज पटे जात हैं ।
 रग है रो रग तेरे नैननि सुरग देखि,
 भूलि भूलि चौकड़ी कुरग कटे जात हैं ।
 शरद के इस वर्णन में अपन्हुति देखिए —
 विकसन लागे फल कुमुद फलाप मज्जु,
 मधुर अलाप अलि अगलि उचारे है ।
 कहै रतनाकर दिगगना-समाज स्वच्छ,
 कास मिसि हास के विलासनि पसारै है ।
 कार-चौदनी में रोन-रती की बहार हेरि,
 याही निरधार हो दुलास भरि धारै है ।
 जीति दल घादल के परव पुनीत पाइ,
 कूल कालिंशी के चद रजत बगारै है ।

यहाँ केवल "कास मिसि हास के विलासनि पसारै है" पक्ति से प्रयोजन है, क्योंकि अपन्हुति इसी में है । अन्य अलंकारों पर

भी पाठक मुग्ध हो सकते पर उनके उल्लेख की उतनी आवश्यकता नहीं है।

सादृश्य पर निर्भर रहनेवाले अलंकारों में रूपक का भी महत्व का स्थान है। यह भाव-व्यजना में सहायता पहुँचाने के साथ ही एक प्रकार के चमत्कार की सृष्टि भी करता है। इसका आधार लक्षणा है। किसी को अधिक साहसी तथा पराक्रमी देखकर हम कहते हैं 'वह सिंह है', उसी प्रकार किसी भीरु-प्रकृति पुरुष को देख हम उसे सियार कह देते हैं। ऐसी उक्तियों का आधार उपमेय तथा उपमान में प्राप्त होनेवाला गुण-साम्य है। किसी को सिंह बना कर हम उसके पुरुषार्थ आदि की व्यजना करना चाहते हैं। यही कार्य अविधा के द्वारा भी किया जा सकता था। पर वह घात न आ पाती जो लाक्षणिक प्रयोग से प्राप्त होती है। लक्षणा हम जो कहना चाहते हैं उसकी प्रतिमा खड़ी कर देती है। ऐसी प्रतिमाएँ काव्य-कला के लिए बहुत अनुकूल पड़ती हैं क्योंकि कवि किसी बात की सूचना ही नहीं देना चाहता वह उस वस्तु के प्रति एक भाव भी जगाना चाहता है। किसी मूर्ख पुरुष को केवल मूर्ख या महामूर्ख कह कर हम उसके विषय में कुछ माधारण धारणा उत्पन्न कर सकते हैं, पर उसे 'गदहा' कह कर हम उसकी मूर्खता को साक्षात् सम्मुख रख कर देते हैं। इस प्रकार के प्रयोगों की परंपरा को ले कर चलनेवाला रूपकालंकार भाव-व्यंजना के लिए बहुत ही आवश्यक उपकरण है। ऐसी उक्तियों में प्रारंभ में कुछ अर्थ सगति में बाधा होती है। यह बाधा

चमत्कार की सृष्टि करती है। इस प्रकार रूपक दोनों कार्यों में—
 रमणीयता संपादित करने तथा काव्योपयोगी चमत्कार की सृष्टि
 करने में—समर्थ होता है। पर जन कवि आवश्यक साम्य का
 विचार न कर इसकी योजना करते हैं तो इसके महत्व तथा उपयो-
 गिता को नष्ट कर देते हैं। परंपरित तथा साग रूपकों में तो यह
 आवश्यक साम्य प्रायः नहीं ही प्राप्त हो पाता है। रत्नाकर जी ने
 रूपकालंकार की योजना बड़ी कलापूर्ण शैली से की है। जन वे
 देखते हैं कि साम्य बहुत दूर तक नहीं प्राप्त होता तो वे इसका
 कुछ हलना सा आभास देकर दूसरे अलंकारों की ओर बढ़ जाते
 हैं। इसी से कवि के प्रायः अलंकारों में रूपक का एक सुंदर पुट
 मिलता है। उपमा तथा रूपक का वांछनीय मेल तो अनेक
 स्थानों पर मिलाया गया है। कहीं उपमा का पर्यवसान रूपक में हो
 गया है तथा कहीं रूपक का पर्यवसान उपमा में हो गया है।
 एक उदाहरण —

चलत न चारयौ भौंति कोटिनि विचारयौ तऊ
 दायि दायि द्वारयौ पै न द्वारयौ टसकत है ।

॥ परम गहीली वसुदेव देवकी की मिली
 चाह बिमटो हूँ सों न खेंचौ खसकत है ।

। फड़त न क्यों हूँ हाय विथके उपाय सबै
 धीर-आक छीर हूँ न धारे घसकत है ।

ऊधौ ब्रज-धास के विलासनि को ध्यान घस्यौ
 निस दिन काँटे ला करेजें कसकत है ।

यहाँ 'चाह-चिमटी', 'धीर-आक-छीर', आदि में रूपक है। पर अत में पहुँचकर यह रूपक शृंगला उपमा की सिद्धि में सहायता पहुँचाती है। पाठकों को रत्नाकर जी की कृतियों में ऐसे उदाहरण स्थान स्थान पर मिलेंगे जिनमें रूपक तथा उपमा का अथवा किसी अन्य अलंकार का सामंजस्यपूर्ण गठन किया गया है। अनेक अलंकारों में तो रूपक आधार-भूत उपस्थित हुआ है। साग-रूपक के ढग के दूर तक चलनेवाले आरोपों में भी कवि ने प्राय किसी न किसी प्रकार के साम्य का ध्यान रखा है। देखिए—

प्रथम भुराह चाय-नाय घे चढ़ाह नीकें
 न्यारी करी कांह कुल-कूल दितकारी तें ।
 प्रेम रतनाकर की तरल तरंग पारि
 पलटि पराने पुनि प्रन पतवारी तैं ॥
 और न प्रकार अथ पार लहियै कौ कछू
 अटक रही हैं एक आस गुनवारी त ।

यहाँ प्राय आरोपों का कुछ न कुछ आधार है। जिस प्रकार कुल अमर्यादित उच्छृंखलता का अवरोध करता है उसी प्रकार नदी का तट। कुल की विधियों को शिरोधार्य करके चलनेवाली रमणी को व्यर्थ की विपत्तियों में नहीं पडना पडता उसी प्रकार नदी-कूल पर वैधी रहने वाली नाव को निमज्जित होने का भय नहीं रहता। गुन शब्द के श्लिष्ट प्रयोग ने भी एक रूपक की सिद्धि में सहायता पहुँचाई है। पर इम आरोप का आधार केवल श्लेष ही नहीं है। प्रेमी यदि आशा की टोरी से घँघा न रहे तो निपम वियोग की

आँधियों से डगमगा कर प्रेम समुद्र में भग्न हो जाय। जैसे टोर नाव को थामे रहती है, वैसे ही आशा प्रेमी के जीवन का आधार है। इसी प्रकार और साम्यों को भी देखा जा सकता है।

पर कवि द्वारा प्रस्तुत सब रूपकों में ऐसा साम्य पाना असंभव है। देखिए, इसी उदाहरण में साम्य बहुत ही कम मिल रहा है —

यातनि की ललित लपेट कदली फँ फँट,

अरथ - कपूर भरपूर सरसत है।

कहै रतनाकर सुकोम लेखिनी फँ सुचि,

आखर को रोचन रुचिर दरसत है ॥

रूरे रस सिधु-अवगाही मति सुकि माहि,

उकि जुकि मुकिनि को पुज परसत है।

सारद-सुलीले मद हास रगति पारिद तें

जय सुखकारि रूपा-गारि घरसत है ॥

फिर भी रतनाकर जी के सागर-रूपक और कवियों के रूपकों को अपेक्षा बहुत ही सफल रहे हैं। सभ्यत जितने अधिक सागर-रूपक रतनाकर जी ने लिखे हैं उतने किसी अन्य हिंदी कवि ने नहीं लिखे। तुलसीदास ऐसे कवियों के सागर-रूपकों में भी कहीं कहीं व्यर्थ का शब्दाडंबर ही प्राप्त होता है। उदाहरण के लिए 'कामधेनु पारी' वाले रूपक में 'कर्ण-घटा' मोहल्ले को कामधेनु के गले का घटा धनाया गया है। यहाँ फेरल शब्द-साम्य ही प्राप्त है। ऐसे धोये साम्यों पर श्रेष्ठ कवि निर्भर नहीं रहते। तुलसीदास जी ने भी ऐसा एक-आध स्थल पर ही किया है। इस में

सदेह नहीं, रत्नाकर जी ने भी आवश्यक साम्य को अनुपस्थिति में भी आरोप किए हैं, फिर भी वे रूपकों के बहुत ही मफल लेकर हैं ।

रूपकों की पटरी बैठाने की धुन में कभी कभी कवि ने कुछ त्रुटियाँ भी की हैं । एक उदाहरण देखिए:—

जासौ जाति विषय विपाद की विवाई वेनि
चोप चिकनाई चित चारु गाहिषौ करै ।

कहै रतनाकर कविच घर-व्यजन में
जासौ स्वाद सौगुनौ रुचिर रहिषौ करे ॥

जासौ जोति जागति अनूप मन-मदिर में
जड़ता विषम-तम-तोम दहिषौ करै ।

जयति जसोमति के लाडिले गुपाल, जन
रावरी छपा सौँ सो सनेह लहिषौ करै ॥

विवाई पैर में होती है । भगवान का प्रेम यदि श्लेष के आग्रह से पैर की विवाई दूर करने लगेगा तो कितना बड़ा दोष होगा । यही त्रुटि है ।

परंपरित रूपकों में प्रायः प्रिना साम्य के योंहीं परपरा मिलाने को आरोप कर लिया जाता है । रत्नाकर जी ने परंपरित रूपक अधिक नहीं लिखे हैं । कुछ स्थानों पर तो परपरा-निर्वाह के साथ ही आवश्यक साम्य की भी रक्षा हुई है । एक उदाहरण.—

आप ही सिपावन कौं जोग मथुरा तैं तोपै

ऊधौ यै वियोग के वचन वतराघा ना ।

कहे रतनाकर दया करि दरस दीन्यो
 दुख दरिबै कौं, तीपे अधिक बढ़ायो ना ॥
 टूकटूक हैहै मन मुकुर हमारी हाय
 चूकि हूँ कठोर बैन-पाहन चलावो ना ।
 एक मनमोहन तौ गसिकै उजारयो मोहिं
 हिय मैं अनेक मनमोहन पसावो ना ॥

मुकुर बाह्य स्वरूपों का प्रतिनिध ग्रहण करता है, मन भावों को ग्रहण करता है । कठोर वाणी पर पत्थर का आरोप भी कान्योचित है । अधिक अभेद तथा न्यून अभेद रूपकों की एक साथ ही योजना यहाँ देखिए —

अधर-सुधाधर कौं देखति कहा हौ उतै,
 देखौ यह सुधर सुधाधर घरा का है ।

पृथ्वी का चंद्र (घरा कौ सुधाधर) कहने से न्यून अभेद रूपक सिद्ध हुआ । कवि ने अधिक अभेद रूपक का आभास घड़ी चतुरता से दिया है । यह 'अधर' शब्द के शिल्प प्रयोग पर निर्भर है । कवि कहता है कि यह चंद्रमा तो अधर में निराधार लटका है । पर यह पृथ्वी का चंद्र एक आधार पर ठिकाने से स्थित है । यही इस चंद्र की अधिष्ठता है ।

प्रकृत अर्थान् उपमेय में उपमान के सशय को सदेहालकार कहते हैं । यह साम्य के आधार पर बहुत आगे बढ़ी हुई कोटि है । उपमा, उत्प्रेक्षा आदि में प्रकृत पर अप्रकृत का आरोप किया जाता है । इस आरोप की प्रत्येक अलंकार में भिन्न भिन्न शैलियाँ

होती हैं। उपमेय उपमान के बीच सदेह की उद्भावना कर कवि उनमें प्राप्त होनेवाले साम्य की बहुत अधिक व्यजना करने में समर्थ होता है। जब प्रस्तुत में अप्रस्तुत का सदेह होने लगता है तो यह प्रत्यक्ष ही है कि प्रस्तुत अप्रस्तुत में इतनी अधिक समता है कि दर्शक उनका पृथक् पृथक् निर्देश नहीं कर पाते। यहाँ दोनों कोटियाँ समान रहती हैं। समता के चल उपमेय तथा उपमान एक धार ठीक आमने सामने बैठ जाते हैं। इस अलंकार के ढाँचे को आधार बना कर कवि अनेक अप्रस्तुत एक साथ नियोजित करने में समर्थ होता है। अनेक उपमानों की योजना उपमा-माला इत्यादि में भी संभव है। पर सदेह की शैली से एक साथ ही अनेक उपमान अधिक चमत्कारक होते हैं। प्रायः जब कवि उपमानों की शृंखला को बहुत बढ़ाने लगते हैं तो साम्य की उपेक्षा कर देते हैं। पर श्रेष्ठ कवि सदेह की प्रत्येक नवीन कोटि में प्रकृत अप्रकृत के बीच आवश्यक साम्य को अपना आधार अवश्य बनाए रहते हैं। रत्नाकर जी के शिवा जी की दुधारा के इस वर्णन को देखिए —

कैधौ खल मडल उदड चड दडन को,

उदत अखडल कौ अस्त्र दमकत है।

फहै रतनाकर कै —

ज्यवक कौ अव

चमकत कैधों सूर सरजा-दुधारा किधौ,

सहर सितारा कौ सितारा चमकत है ॥

शिवा जी की दुधारा शत्रुओं के लिए कालरूपिणी है। अतः उसके लिए वैसे ही भयानक उपमान भी रखे गए हैं। पर वह दुधारा सितारा नगर निवासियों के भाग्याकाश की तारक-रूपा है। प्रत्येक उपमान रस की आग्रह्यकता को दृष्टि में रखते हुए नियोजित हुआ है। कहीं भी सदेह की कोटियाँ भिड़ानेकी धुन में भाव-विरोधी अथवा शिथिल और उदासीन उपमानों को नहीं भरा गया है। कवि ने अपने सदेह के उदाहरणों में इसका सदा ध्यान रखा है। रत्नाकर जी के अलंकार मिथ्या आडंबर के लिए नहीं आते। रस की व्यजना में योग देते हुए आते हैं। देगिए इस सदेह से ग्रीष्म की प्रचटता की कैसी व्यजना हो रही है —

कैधों अति दुसह दवागि की दपेट कैधों,

बाढध की विपम भूपेट-भर-भार ह।

कहै रननाकर दहकि दाह टारुन सो,

उगिलत आगि कैधों पावक-पहार है ॥

दद्र-दग तीसरे की कैधों विकराल ज्वाल,

फेकत फुलिंग कै फनिंद-फुफुकार है।

कैधों ऋतुराज-काज अवनि उसास लेति,

कैधों यह ग्रीष्म की भीषम लुआर है ॥

हिंदी के कवियों ने इस अलंकार का प्रायः ऐसा ही स्वरूप माना है जिसमें सदेह की कोटियाँ कविता के अंत तक चलती ही रहती

हैं। साहित्यदर्पणकार ने इस अलंकार का एक भेद निश्चयान्त सदेह भी माना है। आदि के सशय का अंत में निश्चय में पर्यवसान हो जाने पर यह भेद माना है। उन्होंने जो उदाहरण दिया है उसका भावार्थ यह है 'सरोवर में यह कमल है अथवा किसी तरुणी का मुख अभिमत है। क्षण भर सशय करके किसी ने विलासों (विब्वोक्त) को देख कर—जो कि बकों के साथ पाए जाने वाले कमलों में नहीं प्राप्त होते—यह तरुणी ही है ऐसा निश्चय कर लिया' यहाँ व्यतिरेक के द्वारा उत्थापित सदेह को नष्ट कर दिया गया है। सदेह का चमत्कार क्षण भर भी नहीं ठहर पाता कि निश्चय सामने आ बैठता है। रत्नाकर जी का एक कवित्त इस निश्चयान्त सदेह का अच्छा उदाहरण हो सकता है। वह यह है —

रोधन कै भानु दुरदिन दुरजोधन कै,
जोधनि को कैधौ रैनि बोधन करायो है।
कहै रतनाकर द्विविध अधराज कौ कै,
राजनि पै सगति-प्रभाव दरसायौ है ॥
कैधौ सिधुराज तपे जोधन है धूमधार,
पटल अपार पारि तपन छपायौ है।
मेरी जान कान्ह भक्त-रजन कृपा कै पुज,
नेम पै धनजय के छेम-छत्र छायायौ है ॥

यहाँ कवि ने अंत में अपना निश्चय उपस्थित किया है। पर यह निश्चय भी कवि-प्रतिभोत्थित है। वास्तविक नहीं है। अतः यहाँ सदेह का चमत्कार छिन्न-भिन्न नहीं होने पाया है।

भ्रातिमान् अलकार में कवि साम्य के आधार पर सदेह से एक कोटि और आगे बढ़ जाता है। अत्यंत साम्य के कारण जन प्रकृत में अप्रकृत का भ्रम हो जाना दिखाया जाता है तो यह अलकार होता है। पर यह भ्रम कविप्रतिभोत्थित ही होना चाहिए। वास्तविक भ्रम में अलकार नहीं होता। यदि कितों को अधकार में पड़ी हुई रज्जु को देख कर सर्प का भ्रम हो तो यहाँ अलकार न माना जायगा। धालि तथा सुग्रीव का आकार मिलता-जुलता था। जन वे दोनों मल्लयुद्ध में भिड़े तो रामचंद्र जी ने धालि कौन है, यह नहीं जान पाया। कहो सुग्रीव के बाण न लग जाय इस आशका से राम ने बाण नहीं छोड़ा। देखिए —

एक रूप तुम भ्राता दोऊ, तेहि भ्रम ते मारेउ नहिं मोऊ।

यहाँ भ्रम वास्तविक है। कवि द्वारा अलकार रूप में आरोपित नहीं है। कवि भ्रम की उद्भावना द्वारा उपमेय तथा उपमान के साम्य की व्यजना करना चाहता है। यह व्यजना उपमेय के सोदर्यादि विधान में सहायक होती है। देखिए, इस उदाहरण में भ्रम कितने भोले ढंग से आया है —

आजु अति अमल अनूप सुख-रूप रबी,

सरद निसामुख की सुखमा सुहाति है।

कहे रतनाकर निमाकर दिवाकर की,

एकै दुति दोऊ दिसि माहिं दरसाति है ॥

बुमुद सरोज अध-मुकुलित देखि परै.

चाय-चोरी चहकि चकोरी चकराति है।

चलि चलि चकई चपल दुहुँ ओर चाहि,

चकित कराहि औ उमाहि रहि जाति है ॥

शरद-ऋतु है। सायकाल का समय है। चन्द्रोदय हो चुका है। पर अभी सूर्यास्त नहीं हो पाया है। इस ऋतु में सूर्य-विंब कुछ ठंडा सा, निस्तेज-सा, प्रतीत होता है। चकोरी चकरा गई है। निश्चय नहीं कर पाती कि कौन सा चंद्र है। उधर चकई भी चकित हो रही है। यह भ्रम तो जीवधारियों को हुआ है। कुमुद-सरोज भी दिन-रात का निश्चय नहीं कर पाते। वे भी अध-मुकुलित हैं। आधे सिले, आधे बंद। सायकाल में सूर्य विंब के अदृश्य हो जाने ही पर कमल बंद होते हैं। कभी कभी तो सूर्यास्त के पश्चात् भी सूर्य की पहले की गर्मी से उष्णता प्राप्त करते हुए कुछ क्षणों को खिले रहते हैं। कुमुदिनी भी सूर्यास्त के कुछ देर पश्चात् चंद्रविंब के कुछ ऊपर चढ़ने पर खिलती है। ये प्राकृतिक व्यापार हैं। कवि ने इनसे अपने भ्रमालंकार के स्वरूप-साधने में सहायता ली है। वह दिखाना चाहता है कि कुमुद तथा सरोज भी भ्रम में पड़े हैं। अपने विस्तृत प्रकृति-निरीक्षण से कवि ने स्वाभाविकता को ही अलंकार बना दिया है। सिद्ध कवियों को अप्रस्तुत-विधान की सामग्री खोजने के लिए बहुत दूर दूर नहीं भटकना पड़ता। उसकी दिव्य-दृष्टि साधारण उपवन को ही नदन-कानन बना देती है। एक-आध स्थान पर रत्नाकर जी ने भी कृत्रिम भ्रम की अवतारणा की है। देखिए इस बाल ने कितने पशु-पक्षियों को भ्रम में डाल रखा है —

बाल धन-केलि लाल देखन चली जू दौरि,
 औरै और ना ती सुख लाँक लुने सेत हैं ।
 कहै रतनाकर रुचिर रसरंग देखि,
 भृग भोंवरे दै भूरि भाग गुने सेत हैं ॥
 भूलि भूलि कलित कुलग जुरि दग भय,
 बानी-धीन विसद कुरग सुने सेत हैं ।

बेचारी बाल कितनी निपत्ति में पड़ी है । भृग चारों ओर से
 से छोपे हुए हैं । कुरग उसकी याणी सुनने को सभवत चारों
 ओर घूमर काट रहे हैं । चकोर-समूह उसके मुखचंद्र के चारों ओर
 डरा रहा है । जहाँ श्रम-जल-कण दिखाई पड़े कि चकोरों ने
 पींच चलाई । सभवत इन्हीं विपत्तियों के विचार से कवि अपने
 गल को ढीङ कर चलने के लिए कह रहा है । सभवत लाल के
 हाँ पहुँचने से बाल की कुछ विपत्ति कटे । ऐसी उक्तियों पर प्राचीन
 कृत्रिम काव्य-परंपरा का प्रभाव है । रत्नाकर जी की जो उक्तियाँ
 परंपरा का अनुसरण करनेवाली हैं वे ऐसी ही हैं । पर कवि इस
 कठोर परंपरा के कठघरे से शीघ्र ही बाहर निकल कर स्वाभाविक
 काव्य-भूमि पर विचरण करने लगता है ।

इन अलंकारों के प्रसंग में स्मरणालंकार का उल्लेख भी
 आवश्यक है । यह अलंकार प्रायः स्मृति (भाव) से मिल जाता है ।
 जब स्मरण करानेवाली वस्तु तथा स्मरण की हुई वस्तु में उपमेय
 उपमान भाव हो तो अलंकार माना जाता है । अन्य परिस्थितियों
 में स्मृति भाव ही माना जाना समीचीन है । महापात्र विश्वनाथ

ने इस अलंकार का जो उदाहरण दिया है उससे इसका स्वरूप स्पष्ट हो जाता है —

अरविदमिद वीक्ष्य पेलत्खजनमञ्जुलम् ।

स्मरामि घदन तस्याश्वाख चञ्चललोचनम् ॥

यहाँ क्रीड़ा करते हुए गजनों में रमणीय कमल को देख कर मुरारविन्द का स्मरण हो रहा है। यहाँ दृष्ट वस्तु तथा स्मृत वस्तु में उपमेयोपमान भाव है। पर प्रायः उदाहरणों में अलंकार तथा भाव परस्पर मिल जाते हैं। देखिए —

म्हात जमुना में जलजात एक देख्यौ जात

जाकौ अध-ऊरध अधिक मुरभायौ है ।

कहै रतनाकर उमहि गहि स्याम ताहि,

वास बासना सौ नैकु नासिका लगायौ है ॥

त्योहीं कछु धूमि भूमि बेसुध भय कै हाय

पाय परे उखरि अभाय मुख छाया है ।

पाप घरी द्वैक मैं जगाइ ल्याइ ऊधौ तीर

राधा-नाम कीर जय औचक सुनायौ है ॥

कमल को देख कर कमलवदनी राधा का स्मरण हुआ। कमल की मुरमाई हुई अवस्था ने वियोग-वेदना से मुरमाई हुई राधा का स्मरण कराया। यहाँ उपमेयोपमान भाव की प्राप्ति से स्मरणालंकार हुआ। उधर हम कृष्ण की दशा को देख कर यहाँ स्मृति-भाव भी मानने को बाध्य होते हैं। वास्तव में यहाँ दोनों हैं तथा इतने घुले-मिले हैं कि एक दूसरे से पृथक् नहीं किए जा

सकते। पर नीचे के उदाहरण में स्मृति ही माननी पड़ती है स्मरणालंकार नहीं —

करुना - प्रभाज कल कोमल सुभाष-वारो,
जन-रखचारौ सदा दिवस प्रियामा को।
कहै रतनाकर कसकि पीर पावै उर
ध्यान हँ परे पै दुख दीन नर दामा को॥
याही हेत आसत को राखत विधान नाहि,
पूजा माहि प्रीतम प्रवीन सत्यभामा को।
पांडवप्रधू को घळ्यो भात सुधिआइ जात,
छाई जात नैननि पे तदुल सुदामा को॥

अक्षरों को देख कर सुदामा के तदुल का स्मरण हो आता है। यहाँ उपमेयोपमान भाव न होने से वास्तविक स्मरण-भाव ही होगा, अलंकार नहीं।

उल्लेख अलंकार की योजना द्वारा भी कवि अनेक उपमान एक साथ मजाने में समर्थ होता है। यह अलंकार चमत्कार उत्पन्न करने के साथ ही रमणीयता भी संपादित करता है। कृष्ण के नेत्रों के इस वर्णन को देखिए —

कोऊ कहै कज हँ कलानिधि सुभासर के,
कोऊ कहै खज सुचि-रस के निखारे हैं।
कहै रतनाकर त्यों साधा करि कोऊ कहै,
राधा मुख चंद के चकोर चटकारे हैं॥

कोऊ अग-कानन के कहत कुरग इन्हैं,
 कोऊ कहैं भीन ये अनग केतु धारे हैं।
 हम तौ न जानैं उपमानैं एक मानैं यहै,
 लोचन तिहारे दुरा-भोचन हमारे हैं ॥

पर प्राय यह अलंकार 'अलकारान्तर विच्छिद्वि मूलक होता हैं। इसकी योजना के साथ ही किसी अन्य अलंकार का चमत्कार भी प्राप्त होता है। उस अन्य अलंकार का चमत्कार उल्लेख के चमत्कार का सहायक होता है। ऊपर दिए हुए उदाहरण में ही "कोऊ कहैं कज हैं" इत्यादि में रूपक है। इस रूपक-माला से उल्लेख अलंकार की स्थापना हुई है। इस उदाहरण में अनेक व्यक्तियों द्वारा कृष्ण के नेत्रों को भिन्न भिन्न रूप में समझे जाने का उल्लेख हुआ है। पर कवि स्वयं भी किसी का अनेक प्रकार से 'उल्लेख' कर सकता है। देखिए इस उदाहरण में ऐसा ही हुआ है —

सिद्धिनि की सिद्धि औ समृद्धि तप-वृद्धिनि की
 परम प्रसिद्ध रिद्धि प्रेम-निधि बर की।
 कहै रतनाकर सुरस - रतनाकर की
 सुचि रतनाकर-निधान धूरि छरकी ॥
 भक्ति की प्रसूति भुक्ति मुक्तिनि की सूति मज्जु
 परम प्रभूत है बिभूति विस्व-भर की।
 वृद्धारक-वृद्ध जामैं लहत अनंद-कद
 ऐसी रज घंघ चूदावन के डगर की ॥

अप्रस्तुतप्रशंसा अलंकार भाव-व्यजना के बहुत उपयोगी होता है। यह काव्य-व्यजना शैली के बहुत अनुकूल पड़ता है। इसे व्यजना का ही एक प्रकार मानना उचित होगा। साथ ही यह कुछ वक्ता की भी सृष्टि करता है जो काव्य के बहुत अनुकूल पड़ती है। एक उदाहरण —

परसत नीर तीर धनुल निकुञ्ज कहँ,
 ओर फल-फूल की न सूल सर रयावें हे।
 कहे रतनाकर पसारे कर गंग ओर,
 सुरपुरपथ कहँ तरु विपरावें हैं ॥
 मृग कलहस बलीरद मयूर सत्रै,
 पाइ जल ग्रीवहिँ उचाइ मटकावें हे।
 चद, चतुरानन, पँचानन, पडानन के,
 याननि के हेरि हँसि आनन बिरावें हैं ॥

गंगा का माहात्म्य प्रस्तुत है। उसका प्रत्यक्ष वर्णन न कर कार्य के द्वारा कारण का बोध कराया गया है। मृग इत्यादि का इतना महत्व बढ़ गया है कि वे चद्र इत्यादि के वाहनों को देख मुँह चिढ़ाते हैं। इस कार्य का कारण क्या है? वही गंगा-स्नान, गंगाजल पान आदि। चद्र इत्यादि असत्रंघी के साथ सन्ध जोड़ने से अतिशयोक्ति भी प्राप्त है। उसी प्रकार यहाँ भी कार्य के द्वारा कारण का बोध कराया गया है —

धीर अमिमन्यु मन्यु मन मैं न हूँ ज्यो मानि,
 जानि अथ रन कौ विधान किमि पैहों मैं।

पायौ पैठि संगहें न रगभूमि में जव,
 जैहै तहों को तव जहाँ अब सिधैहों मैं ॥
 कालिह चद्र-च्यूह पैठिवे के पहिलैं हों तुम्हैं,
 हाल रन-भूमि कौ उताल पहुँचैहों मैं ।
 कै तौ तव विजय जयद्रथ सुनैहै जाय,
 कै तौ लौ पराजय-प्रलाप आप ऐहों मैं ॥

अर्जुन कहना चाहता है कि “कल या तो मैं जयद्रथ का
 वध करूँगा या जयद्रथ मेरा वध करेगा ।” इसी बात की व्यजना
 कैसी वक्रता-पूर्ण शैली से की गई है । अन्योक्ति भी इसी अप्रस्तुत-
 प्रशंसा का एक भेद है । इसका भी एक उदाहरण देस लीजिए,—

आयसु दै टेरे बलि-पायस खवैयें खिन
 निज गुनरूप की हमायस बढावे ना ।
 कहै रतनाफर त्यों बाजरी बियोगिनि कै
 कचन मढ़ाये चबु चाव चित लयावे ना ॥
 निज तन धारे इंद्र-नद मति-मद जानि
 मानि दग-हानि हियें होस डुमसावै ना ।
 हंस कौ दिखावै जा नृसस गति-गर्व छाक
 परे काक कोकिल कौ काकली सुनावै ना ॥

कुछ अलंकारों का आधार कारण-कार्य के विषय की विचित्र
 तथा लोकोत्तर कल्पना होता है । प्रकृति के साधारण व्यापारों का
 निरोक्षण करके कारण-कार्य के पारस्परिक सवध के विषय में कुछ
 सिद्धांत निश्चित कर लिए गए हैं । कवि अपनी सृष्टि में इन सिद्धांतों

को मानने को बाध्य नहीं है। उसकी उर्वर कल्पना ऐसे लोक का सृजन करती है जिसमें कारण-कार्य अपने स्वाभाविक सन्ध को छोड़ एक भिन्न ही रूप में उपस्थित होते हैं। इसीलिए उसकी कल्पना लोकोत्तर है। इस लोकोत्तर कल्पना से एक चमत्कार की सृष्टि होती है इसी से यह विचित्र लगती है। अथवा यों कहें कि यह विचित्र लगती है अतः चमत्कृत करनेवाली होती है। लोक में बिना कारण के कार्योंत्पत्ति नहीं होती पर कवि विभाजनालंकार में बिना कारण के ही कार्य का होना दिखाता है। पर्याप्त कारण की उपस्थिति में कार्य अवश्य होता है। पर विशेषोक्ति अलंकार की योजना कर कवि हमें कारण के उपस्थित रहते हुए भी कार्य के न होने के दृश्य दिखाता है। पहले कारण की उपस्थिति होती है, तब कार्य-संपादन होता है। पर अतिशयोक्ति में कारण-कार्य का एक साथ होना तथा कारण के पहले ही कार्य का हो जाना दिखाया जाता है। जिस स्थान पर कारण की स्थिति होती है उसी स्थान पर कार्य-निपत्ति होती है। पर कवि इस स्वाभाविक सगति के विपरीत असगति के दृश्य उपस्थित करता है। इसी प्रकार विभाजना के अन्य भेदों में कारण-कार्य के विषय में कुछ अद्भुत कल्पनाएँ की जाती हैं, जैसे अपर्याप्त कारण से कार्य होना, प्रतिग्रहक के होते हुए भी कार्योंत्पत्ति, कार्य से कारणोत्पत्ति इत्यादि।

कवि की इतनी सामर्थ्य नहीं कि वह प्रकृति के स्वभावमिद्ध नियमों को परिवर्तित कर दे। फिर उसकी कल्पना ऐसे अद्भुत दृश्य कैसे उपस्थित कर पाती है? कवि शब्दों की योजना ऐसी करता है जिससे

प्राकृतिक नियमों का स्रजन होता हुआ प्रतीत होता है। पर वास्तव में ऐसा नहीं होता। कवि अपनी सम्मोहिनी सृष्टि से हमें मुग्ध कर देता है, फिर हम तात्त्विक अन्वेषण में तत्पर न होकर उसके साथ साथ लगे फिरते हैं। ऐसी योजनाओं से चमत्कार की सृष्टि होती है। पर एक कुशल कवि चमत्कार की सृष्टि करते हुए भी अपने लक्ष्य-अर्थात् भाव-व्यजना पर दृष्टि रखता है। एक प्रश्न और भी विचारणीय है। कवि की इस चमत्कार-योजना रूप साध्य का साधन क्या है? उसकी सहायता लाक्षणिक प्रयोग तथा झिष्ट शब्द करते हैं। यहाँ केवल उन लाक्षणिक प्रयोगों से तात्पर्य है जिनमें साम्य के आधार पर एक का अध्यवसान दूसरे पर किया जाता है। जब हम किसी ब्राह्मण को बर्द्ध का काम करते हुए देखते हैं तो कहते हैं कि यह बर्द्ध है। इसी प्रकार की लक्षणा से अतिशयोक्ति की स्थापना होती है। मुख उपमेय को एक दम से हटा कर चंद-उपमान की स्थापना इसी लक्षणा की सहायता से होती है। पर जहाँ-जहाँ यह विशेष प्रकार की लक्षणा होती है वहाँ-वहाँ अतिशयोक्ति सदा नहीं रहती। जब स्वरूपादि के सौंदर्य की व्यजना के लिए इस साम्य को आधार बना कर आगे बढ़ा जाता है तो अतिशयोक्ति होती है और जब केवल तात्पर्य-बोध अथवा किसी गुण इत्यादि के कुछ आधिक्य को सूचित करने को ऐसे प्रयोग किये जाते हैं तो वहाँ केवल लक्षणा रहती है। कार्य-कारण के संबंध की कुछ विचित्र कल्पना अतिशयोक्ति अलंकार में भी होती है तथा अभी कहा है कि अतिशयोक्ति की सहायता ही से अन्य अलंकारों की स्थापना

हो पाती है अतः, यही उचित होगा कि पहले इसी अलंकार पर कुछ विचार कर लिया जाय । आगे आनेवाले प्रसंगों में कभी-कभी आवश्यकतानुसार यह दिखाते रहना भी आवश्यक होगा कि ऐसे अलंकारों की स्थापना के पीछे अतिशयोक्ति किस प्रकार छिपी रहती है ।

अध्यवसान के सिद्ध होने पर अतिशयोक्ति होती है । उपमेय का निगारण करके उपमान के साथ उसके अभेद ज्ञान को अध्यवसान कहते हैं । निगारण से यहाँ केवल अधःकरण से तात्पर्य है । यह अधःकरण उदप्रेक्षा इत्यादि में साध्य ही रहता है । 'राधा का मुँह मानों चंद्रमा है' कहते समय कवि राधा के मुँह को कुछ पीछे कर चंद्रमा को अधिक सामने लाता है, पर अभी चंद्रमा इतना सामने नहीं आ पाता कि मुख दिप जाय । यहाँ अधःकरण साध्य ही रहता है । अतिशयोक्ति में उपमान सामने आ जाता है तथा उपमेय का निगारण हो जाता है । पर यह अध्यवसान किसी बहुत ही परिचित तथा प्रत्यक्ष साम्य के आधार पर ही सभर होता है क्योंकि यदि किसी नवकल्पित उपमान से उपमेय निगीर्ण होगा तो उसे पहचानना भी असंभव ही हो जायगा । इसीलिए इस प्रकार की अतिशयोक्ति (रूपकातिशयोक्ति) में प्रायः चिरपरिचित उपमान ही रखे जाते हैं । चिरपरिचित सामग्री में नवीनता का प्रायः अभाव ही रहता है । अतः रूपकातिशयोक्ति अलंकार की योजना में प्रायः वैसा चमत्कार नहीं रहता । पर कुशल कवि इस सजुचित क्षेत्र में भी बहुत कुछ नवीनता नियोजित कर सकते हैं । नीचे सूर्योदय के वर्णन को देखिए —

जाके अरुनच्छद उमग कौ प्रसग पाइ,
 सुखद सुगंध पौन मंद मद थरके ।
 कहै रतनाकर सुमन-गन फुलि उठे,
 दिग-धनितानि पै अनूप रूप छरके ॥
 करत जुहार सार चहकि उचाइ ग्रीध,
 चाय भरे चपल बिहग फिरे फरके ।
 आयौ देत दिघस घघायौ बर हेम हस,
 मोती मज्ज चुनत सु जोती-पुसकर के ॥

यहाँ हेम-हस के द्वारा सूर्य का स्वरूप निर्गीर्ण हो गया है, उसी प्रकार मोतियों का उपमेय ओस-रुण भी छिपा हुआ है। इस कल्पना के द्वारा कैसा सुंदर स्वरूप उपस्थित किया गया है। कल्पना के भीतर कैसी सुंदर अध्यवसान-परपरा निहित है। सूर्य के प्रकाश के घटने से क्रमशः ओस-रुण नष्ट होते जाते हैं। कवि एक ज्योति-पुष्कर की कल्पना करता है तथा इन ओस-रुणों को उमका मोती बनाता है। इन मोतियों को चुनने के लिए एक हेम-हस भी उपस्थित हो जाता है। रूपकातिशयोक्ति ऐसे अलंकार के भीतर भी कवि ने कैसा अद्भुत कौशल दिखाया है। कवि ने प्रायः ऐसी ही योजनाएँ की हैं। पर कुछ स्थानों पर प्राचीन परपराभुक्त उपमानों की सहायता से भी अतिशयोक्ति का ढाँचा रखा किया गया है। इठलाती हुई नायिका के लिए कभी-कभी ऐंडते हुए घोड़े को उपमान-रूप में लाते हैं। इस विधान में यद्यपि इठलान की व्यजना में कुछ सहायता अनश्य होती है, फिर भी घोड़े का

स्वरूप शृंगार-रस के उतना अनुकूल नहीं पड़ता । प्राचीन कवियों ने भी इसका प्रायः अधिक उपयोग नहीं किया है । देखिए, नीचे अनग का तुरग ऐंडता हुआ चला आ रहा है —

तग अँगिया सां तन्यौ चोटी सां चमोटी पाइ
 हिय हुमसावत सुढग चलयौ जात है ।
 कहै रतनाकर त्यों जोधन-उमग भरयौ
 प्रीया तानि उन्नत उतंग चलयौ जात है ॥
 पायौ मरुभूमि में कहों तैं इतौ पानिप जौ
 पूरत तरग अग अग चलयौ जात है ।
 घूँघट घनाए ठमकत पेंड पैंड लखौ
 ऐंडत अनग फौ तुरग चलयौ जात है ॥

यहाँ पर भी अलंकार-योजना ने पहिली का रूप धारण नहीं किया है क्योंकि ऊपर से इस बात का संकेत मिलता जाता है कि यह छोड़ा वास्तव में क्या है । इसी उपमान की सहायता से कवि ने एक स्थान पर एक अद्भुत दृश्य रचवा दिया है जो देखने में कुछ चमत्कारपूर्ण तो अद्भुत है पर किसी सुंदर व्यंजना में योग देता हुआ प्रतीत नहीं होता । नेत्रों का उपमान कुरग कहा जाता है । यद्यपि मृग-नयनी का तात्पर्य मृगों के नेत्रों के समान नेत्रवाली होता है पर कवि अपनी चमत्कार योजना करते समय इतना विचार नहीं भी करते । स्त्रियों का घूँघट घोड़े के मुख-सा लगता है । इसी के आधार पर देखिए कैसी योजना की गई है —

दै दियौ हँसौहैं हेरि घेरि पट घूँघट कौ,

कै दियौ कुरग कैद मुख में तुरग के ।

ऐसी कल्पनाएँ अधिक भावोपयोगी नहीं होतीं । रत्नाकर जी ने इनकी योजना प्रायः नहीं के समान की है । अतिशयोक्ति अलंकार अनेक अलंकारों का किस प्रकार आधार है यह आगे चल के देखा है । यहाँ इसके उन भेदों को देखा लिया जाय जिनमें कारण-कार्य का पौर्वापर्य-व्यत्यय दिखाया जाता है । देखिए —

बोधि बुधि विधि के कमडल उठावत हौं,

धाक सुरधुनि की घँसी यौ घट-घट में ।

कहे रतनाकर सुरासुर ससक सबै,

चिबल बिलोकत लिखे से चित्र पट मै ॥

लोकपाल दौरेन दसौं दिसि हहरि लागे,

हरि लागे हेरेन सुपात बर घट में ।

प्रसन नदीस लागे, खसन गिरीस लागे,

ईस लागे फसन फनीस फटि तट मै ॥

कारण-कार्य के एक साथ होने का एक उदाहरण और देखिए—

परी वृषभानुजा तिहारे दग-बाननि पै,

ज्याहीं सुरमे सौं सुठि सान चढि जाति है ।

रूप-गुन गरब-मथैया मनमोहन पै,

त्योहीं मनमथ का कमान चढ़ि जाति है ॥

कारण के पहले ही कार्य होने का उदाहरण असंगति अलंकार के प्रसंग में आगे देखेंगे । अब क्रम से विभावना आदि को देखा लिया

जाय । विभावना में बिना कारण के कायोंत्पत्ति का वर्णन रहता है । देखिए —

रहति सदाई हरियाई हिय-घायनि में

ऊरघ उसास सो भूकोर पुरघा की है ।

पीव-पीव गोपी पीर पूरित पुकारति हैं

सोई रतनाकर पुकार पपिहा की है ॥

छागी रहै नैननि साँ नीर की भरी औ उठै

चित में चमक सो चमक चपला की है ।

बिनु घनस्याम घाम घाम ब्रज-मडल में

ऊधौ नित बसति बहार बरसा की है ॥

बिना घनस्याम (श्याम वर्ण का मेघ) के ही ब्रजमडल में वर्षा ऋतु रहती है । इस विभावना का आधार घनस्याम शब्द का श्लिष्ट प्रयोग है जिसके भीतर अतिशयोक्ति छिपी हुई है । घनस्याम प्रयोग का एक अर्थ (श्यामघन) पहले अर्थ (श्यामवर्ण के कृष्ण) का उपमान है । अतिशयोक्ति ने दोनों को एक कर दिया है । इस एकीकरण में श्लेष से सहायता मिली है । अतः यहाँ श्लेष तथा अतिशयोक्ति-मूलक ही विभावना है । यदि इसे खोल के देखा जायगा तो कारण के अभाव में कायोंत्पत्तिरूप चमत्कार न रहेगा । कृष्ण के वियोग में ही न गोपियों के नेत्रों से आँसू बहते रहते हैं जिन्हें कवि वर्षा की झड़ी के रूप में उपस्थित करता है । ऐसी अवस्था में कृष्ण का वियोग (बिनु घनस्याम के) उस वर्षा की बहार का कारण ही है । पर कवि इस कारण का अपहृव कर के हमारा ध्यान

इयाम मेघों की ओर ले जाता है । यही चमत्कार का मूलाधार है । लक्ष्णामूलक अतिशयोक्ति इस अलंकार की स्वरूप-सिद्धि में कैसे सहायक होती है यह इस उदाहरण में देखिए—

कोकिल की कूक सुनि हूक हिय माहि उटै,
लूक-से पलास लखि अंग भरसान्यौ है ।
करिहौ कहा धौ धीर धरिहौ कहौ लाँ बीर,
पीरद समीर त्याँ सरीर सरसान्यौ है ॥
पल पल दूजै पल आवन को आस जियौ,
ताहू पर पत्र आइ बिप बरसान्यौ है ।
अवधि बदी है कल आवन की कत अरु,
आज आइ ब्रज में बसंत दरसान्यौ है ॥

नायिका वियोगिनी है । उसे मिले हुए पलासों को देख कर पीड़ा होती है । इस पीड़ा के आधिक्य की व्यजना के लिए मुलसना शब्द रखा गया है । मुलसाना अग्नि का धमे है जो पलास में समभव नहीं । पर कवि इस धर्म का अध्यवसान पलास पर करता है । इस अध्यवसान में लक्षणा सहायक है । इस प्रकार अतिशयोक्ति सिद्ध हुई । इसकी सहायता से आगे विभावना सिद्ध हो रही है । मुलसने के लिए स्पर्श आवश्यक है । पर यहाँ मुलसना-रूप कार्य देखने मात्र से (अपर्याप्त कारण से) सिद्ध हो रहा है । यही विभावना है । इस प्रकार यहाँ अतिशयोक्ति तथा विभावना के अगाधि-भाव से स्थित होने से सफ़र हुआ । पर सदा अतिशयोक्ति के अगारूप में प्राप्त होने पर भी सकर नहीं मानते

क्योंकि यह तो, जैसा कहा गया है, प्राय दूसरे अलकारों की सहायता को पहुँच ही जाती है। एक बात का निर्देश कर देना आवश्यक होगा। प्राय अलकार वाक्यों के ढाँचे पर निर्भर रहते हैं। थोड़े से परिवर्तन मात्र से एक अलकार के स्थान पर दूसरा आ बैठता है। उदाहरण के लिए यदि यहाँ लिखा जाता कि अगरों के समान पलासों को देखते हैं नेत्र, पर मुलसते हैं अगर, तो असंगति हो जाती तथा विभावना आदि उसके अंग-रूप में सहायक हो जाते। कुछ स्थानों पर कवि ने शब्दों की योजना ऐसी की है जिससे किसी अलकार विशेष का कुछ आभास-सा मिल जाता है पर कुछ ध्यान देने पर वह अलकार टिकता नहीं। ऐसी योजना से एक अद्भुत चमत्कार की सृष्टि होती है। नीचे देखिए, विभावना का-सा कुछ कृणिक आनन्द मिलता है —

प्राय नय वित चाय नय अनुभाव नय उपराजति ही रहे ।
 ग्राँस सो नैन उसास सो आनन ग्राँस सो प्राननि छाजति ही रहे ।
 कीजै कहा रतनाकर हाय अकाज के साजनि साजति ही रहे ।
 कानन में बिन धाजे हूँ बैरिनि काननि मैं नित धाजति ही रहे ॥

कानन (जगल) में बिना बजे भी 'कानन' में (कानों में) बजती रहती है। इन शब्दों के भिन्न भिन्न अर्थों पर ध्यान जाने के पहले एक भिन्न ही चमत्कार प्रतीत होता है। इस चमत्कार की सृष्टि 'कानन' तथा 'बिनु' शब्दों के योग से होती है।

अथ विशेषोक्ति अलङ्कार का वर्णन प्रसंग-प्राप्त है। पर्याप्त

और देगिए जिसकी योजना एक मुहावरे की सहायता से हुई है। जब हम किसी को किसी का सदा ध्यान करते देखते हैं तो कह देते हैं कि उसके नेत्रों में तो सदा वही (उसका प्रिय) नाचता रहता है,—

नाचत स्याम सदा इन पै तऊ ये तौ रहैं दिखसाध मैं सानी ।
चाहति रूप कौ लाहु लहैं पै सहैं सुख संपति (कै) नित हानी ॥
है विपरीत महा रतनाकर रीति परै इनकी नहिं जानी ।
पानिप ही की तृपारत हँ तऊ ढारति हँ अँखियों नित पानी ॥

नेत्रों पर श्याम सदा नाचते रहते हैं पर 'दिखसाध' पूरी नहीं होती। यह नाचना 'दिखसाध' को पूरी करने का कारण न हो कर उसे और भी बढ़ाने का कारण है। इन उदाहरणों से देखा जा सकता है कि जिसे कारण-रूप में उपस्थित किया जाता है वह कारण न होकर विपरीत ही कार्य का कारण होता है पर कवि कभी मुहावरों की सहायता से कभी लक्षणा की सामर्थ्य से तथा कभी अतिशयोक्ति की प्रतिष्ठा से एक अनोखी ही सृष्टि रचता है। कभी किसी भाव की व्यजना के लिए यों ही कल्पना कर लेता है। कारण तो वास्तविक रहता है पर उसकी अनुपस्थिति में भी उसकी उपस्थिति मान लेता है। शिवा जी के शत्रु युद्ध में भिड़ने के लिए अपनी फेंकों को कस-कस के बाँधते हैं पर फिर भी उनके सूयन ढीले हो जाते हैं। यह कल्पना शिवा जी के प्रताप तथा आतंक की व्यजना के लिए की गई है। कस के सूयन बाँधना उनके ठीक प्रकार से बाँधे रहने का कारण है। पर इसके वर्तमान रहते भी कार्य

विपरीत ही गति है। नीर का प्रवाह तो कृष्ण के नेत्रों के तीर (तट पर) बह रहा है पर धैर्य ऊधव के हृदय से बहा जा रहा है। इस असगति का आधार 'बहो' प्रयोग है। यदि इसके स्थान पर "धैर्य छूटता है" लिखा जाता तो अलंकार सिद्ध न होता। जब हम धैर्य के साथ प्रयुक्त 'बहो' का अर्थ 'नष्ट होना' समझ लेते हैं तो इस असगति का सगति में पर्यवसान हो जाता है, क्योंकि अन्य के रोने से किसी अन्य का धैर्य छूटना स्वाभाविक ही है। यह कहने की तो सभ्यता आवश्यकता नहीं कि यहाँ भी 'बहना' प्रयोग अतिशयोक्ति पर आश्रित है। तन्मूलक ही यहाँ असगति है। तीर शब्द का प्रयोग भी श्लिष्ट है जो एक ओर प्रवाह के साथ 'तट' अर्थ में सार्थक है, दूसरी ओर नेत्रों के साथ 'निकट' अर्थ में। यदि पाठक चाहे तो अन्य अलंकारों पर भी मुग्ध हो लें। वर्षा ऋतु का कैसा सुंदर दृश्य उपस्थित किया गया है जिसमें वायु के चलने से लेकर जल वृष्टि के पश्चात् नदियों के उमड़ कर बहने तक के सब दृश्य उपस्थित हैं। कवि ने केवल कुछ शब्दों के कलापूर्ण प्रयोग से यह दृश्य उपस्थित किया है। अब नीचे के उदाहरण में कारण के पहले कार्य होने की अवस्था में अतिशयोक्ति तथा कारण-कार्य के भिन्न-भिन्न अधिकरणों में स्थित होने की अवस्था में असगति, साथ-साथ देखिए -

कत अटवी, मैं जाइ अटत अठान ठानि,

परत न जानि कौन कौतुक विचारे हैं।

फहै रतनाकर कमल - दल हूँ सौं मज्जु,

मृदुल अनूपम चरन रतनारे हैं ॥

धारे उर - अंतर निरंतर लड़ावें हम,
 गावें गुन विविध विनोद मोद चारे हैं ।
 लागत जौ कटक तिहारे पाय प्यारे हाय,
 आइ पहिलें सो हिय बेधत हमारे हैं ॥

यहाँ केवल अंतिम पक्तियों के अलंकारों से प्रयोजन है । काँटा किसी के पैर में लगता है पर बेधता है किसी अन्य के हृदय में । प्रथम तो पैर का चुभा काँटा पैर ही में पीड़ा उत्पन्न करता है, दूसरे जिसके पैर में लगता है उसी के पीड़ा होने चाहिए । पर यहाँ दोहरी असंगति है । यहाँ काँटे के चुभने से होनेवाली पीड़ा पर अपने प्रिय के कष्ट को देख कर उत्पन्न होनेवाली पीड़ा का अभेदाध्यवसान किया गया है । यह अतिशयोक्ति हुई । इसी की सहायता से असंगति मिट्ट होती है । एक बात और । काँटा लगने की स्थिति तो पीछे प्राप्त होती है पर बेधना रूप कार्य पहले ही उपस्थित हो जाता है । कारण-कार्य के पौर्वापर्य-व्यत्यय से यहाँ अतिशयोक्ति हुई । पर इस अतिशयोक्ति की स्थापना असंगति की स्थापना के लिए अनिवार्य नहीं है । दोनों के चमत्कार के अलग-अलग होने से यहाँ ससृष्टि हुई ।

हेतुप्रेक्षालंकार को भी इसी प्रसंग में देख लेना उचित होगा । इस अलंकार में वास्तविक हेतु का निगरण करके अहेतु की हेतु रूप से सम्भावना की जाती है । इसके मूल में भी प्रायः अतिशयोक्ति ही रहती है । हेमत में अतु-सुलभ शैत्य के आधिक्य से नलिनी मुरझा गई है पर इस अतु में प्राप्त होनेवाले अन्य पुष्प खिले हुए

हैं। कवि नलिनी के मुरझाने के वास्तविक कारण (शैत्य का आधिक्य) को छिपा लेता है तथा एक अन्य कल्पित हेतु उपस्थित करता है। वह कहता है कि नलिनी ने यह देख कर कि उसका समीर और और कलियों को गिलाने में लगा है मान किया है। वह रूठी हुई है, इसी से मुरझा गई है। रूठने (माख मानने) की क्रिया जब पदार्थों में नहीं होती। कवि इसका अभेदाध्यवसान करता है। यही अतिशयोक्ति हेतुत्प्रेक्षा का पोषण कर रही है —

विकसन लागे मुचुकुद लघली औ लोध,

कलु परसौं तैं सरसौं हूँ दलिनी भई ।

कहै रतनाकर मनोज-ओज पोषन कौं,

वन उपवन मैं प्रफुल्ल फलिनी भई ॥

औरै और फलिनि खिलावत समीर हेरि,

माख मन मानिकै मलिन नलिनी भई ।

हैंधेत मैं काम की अपूरव फला सौं चकि,

कोकिल भुलाने कूक मूक अलिनी भई ॥

उसी प्रकार कोकिल तथा अलिनी के मूक हो जाने के हेतुओं की उत्प्रेक्षा की गई है।

शिशिर में पृथ्वी पर पाला छाया हुआ है। देखिए इसका क्या कारण है,—

हुकै भय-भीत सीत प्रधल प्रभावनि सौं,

पाला माहिं मेदिनी सुगात निज ग्वै रही ।

मेदिनी ने शीत से डर कर पाला में अपने अंग छिपा लिए

हैं। जड़ पदार्थों में भय नहीं होता अतः ऊपर ही की भाँति यहाँ भी अतिशयोक्ति सहायता कर रही है। अब इस उदाहरण को देखिए—

अम जल-कन अति अमल आनि अलकनि अधिकाने ।

मनु सिंगार के तार हास मुकता मन माने ॥

सोऊ पियप्यारी अनूप पानिप सो लाजे ,

है पानी ज्वै परै पाय परसन के काजै ॥

अम-जल-कण मोती-से होने पर भी पिय-प्यारी के अनूप पानी (काँति) के सामने फीके पड़ जाते हैं। वे पानी होकर गिर रहे हैं। 'लज्जा से पानी पानी होना' एक लोक प्राप्त प्रयोग है उसी की सहायता से कवि लिखता है कि वे लज्जा से पानी होकर टपक रहे हैं, नहीं तो, वास्तव में वे पानी ही हैं। हाँ, कवि ने कुछ क्षणों को उन्हें मुक्ता अवश्य बना दिया था। यहाँ उनका पानी होना स्वयं अध्यवसान पर निर्भर है। अतः इसमें अतिशयोक्ति हुई। उधर इसके हेतु की जो उत्प्रेक्षा की गई है वह भी अतिशयोक्ति पर निर्भर है क्योंकि न तो मोतियों में लज्जा होती है न अम-जल-कणों में। एक ओर हेतु अतिशयोक्ति पर निर्भर है दूसरी ओर कार्य भी। इस प्रकार यह हेतूत्प्रेक्षा सिद्ध हुई। यहाँ हेतूत्प्रेक्षा-रूप अगी की अतिशयोक्ति अग-रूप से सहायता कर रही है। यह हुआ अगागि सकर। एक बात और। उनके पानी हो कर चूने का उद्देश्य भी है। वे लज्जित हो गए हैं अतः राधा के पैरों का स्पर्श करने को नोचे (पैरों की ओर) टपक रहे हैं। यह फलूत्प्रेक्षा हुई। हेतूत्प्रेक्षा

तथा फलोत्प्रेक्षा दोनों के अलग-अलग सिद्ध होने से संसृष्टि भी हुई। पर यहाँ कुछ अद्भुत ही चमत्कार है जिसे न सकर कहने से सतोष होता है न संसृष्टि। रत्नाकर जी बड़ी अद्भुत कला से एक के भीतर दूसरे अलंकार की योजना करते हैं। पर कहीं भी कृत्रिमता नहीं आने पाती।

पीछे के उदाहरणों में दिखाया जा चुका है कि कवि की रचनाओं में प्रायः एक से अधिक अलंकार एक में मिले रहते हैं। रत्नाकर जी की अनेक रचनाओं में संसृष्टि अथवा सदेह के उदाहरण मिलते हैं। कवि की भाषा में ऐसी चुस्ती तथा लाघव रहता है कि वह अनेक अलंकारों की मैत्रीपूर्ण योजना करने में समर्थ होता है। पर कहीं भी ऐसा प्रतीत नहीं होता कि उसने बड़े श्रम से अनेक अलंकारों को ढूँँस-ढूँँस कर भरा है। स्वाभाविकता इनके अलंकार-विधान की सबसे बड़ी विशेषता है। नीचे के उदाहरण में देखिए कितने अलंकारों की झलक एक साथ मिल रही है —

सजि सनेह सौं थार आरती उमंगि उतारी,

मनु पतग बनि दीप देह-दुति पै बलिहारी।

(क) 'मनु पतग देह दुति पै बलिहारी' में उत्प्रेक्षा स्पष्ट ही है।

(र) 'पतग दीप बन कर बलिहारी' हे में अपह्नुति की ध्वनि है। यह दीप नहीं है, पतग है।

(ग) उसकी देह-दुति के सामने पतग दीप बन जाता है। यह भाव लेने से प्रतीत हुआ।

(घ) पतंग उसको देह-शुक्ति पर बलिहारी है । यह भी प्रतीत हुआ ।

(ङ) पतंग तथा दीप में अभेदाध्यवसान करने से अतिशयोक्ति प्राप्त हुई ।

(च) पतंग का अध्यवसान करने से असवधातिशयोक्ति भी प्राप्त है ।

(छ) देह-शुक्ति उपमेय को पतंग उपमान से अधिकता की व्यजना हो रही है, पतंग अपने को न्यून पाता है तभी न अपने को न्यौछावर कर रहा है । इस प्रकार यह व्यतिरेक हुआ ।

ये तो बहुत ही प्रत्यक्ष अलंकार हैं । आगे बढ़ने से कुछ और अलंकार भी दिखाए जा सकते हैं । ये अलंकार परस्पर इतने मिले जुने हैं कि सधियाँ लक्षित नहीं होती । अतिशयोक्ति तो—जैसा कि अनेक बार दिखाया भी जा चुका है—अनेक उक्तियों में मिली रहती है । एक ही छंद में अनेक 'अलंकारों का स्फुट तथा एक दूसरे से पृथक् निर्दिष्ट होने योग्य चमत्कार भी प्राप्त गितता ही है । ऊपर ही उद्धृत पक्तियों में 'रुहे' शब्द के श्लेष का चमत्कार अलग ही है । नीचे की पक्तियों में विशेषोक्ति, विचित्र, श्लेष, ऐसे अनेक अलंकार प्रत्यक्ष देखे जा सकते हैं—

नाचत स्याम सदा इन पे तऊ ये तौ रहें दिखसाध मं सानी ।
चाहति रूप को छाहु लहैं ये सहेँ सुख सपति को नित हानी ॥
हे विपरीत महा रतनाकर सीति परै इनकी नहि जानी ।
पानिप ही को तृपारत हैं तऊ दारति हैं आँखियाँ नित पानी ॥

विशेषोक्ति तो पीछे दिखाई हो जा चुकी है। विचित्र यत्न करने से विचित्र अलंकार हुआ। पानिप में श्लेष तथा अतिशयोक्ति दोनों हैं।

पीछे कारण-कार्य से सबध रखनेवाले, कल्पना पर निर्भर, अलंकारों का उल्लेख हो चुका है। ऐसे अलंकार चमत्कार की सृष्टि करने के साथ ही भावों को रमणीय बनाते हैं। कुछ अलंकारों में चमत्कार उत्पन्न करने की शक्ति अधिक होती है। उनसे भाव-व्यजना में वैसी सहायता नहीं प्राप्त होती। ऐसे अलंकारों में विरोध, विपम इत्यादि लिए जा सकते हैं। रत्नाकर जी ने विरोध अलंकार का बहुत अधिक प्रयोग किया है। यह उनके अत्यंत प्रिय अलंकारों में से एक है। इसके द्वारा कुछ हलकी-सी 'चरुपकाइट' उत्पन्न होती है जो अर्थ-संगति पर कुछ ध्यान देने से मिट जाती है। देखिए:—

जब तैं बिलोक्यौ घाल लाल बन-कुजनि मैं,
तब तैं अनग की तरंग उमगति है।
कहै रतनाकर न जागति न सोवति है,
जागत औ सोवत मैं सोवति जगति है ॥
डूबी दिन रैन रहै कान्ह ध्यान वारिधि मैं,
तोहँ विरहागिनि की दाह सौ दगति है।
धूरि परौ प री इहि नेह दर्द-भारे पर,
जाकी लाग पाइ आग पानी मैं लगति है ॥

‘पानी में आग लगाना’ यही ‘विरोध’ है। यहाँ और भी अनेक

अलकारों का चमत्कार है। वारिधि में डूबे रहने पर भी आग से दगने में विशेषोक्ति तथा विरोध दोनों हैं। 'ध्यान-वारिधि' में रूपक है। चतुर्थ पक्ति में क्रम भी है। 'धूरि परी ए री इहिं नेह दर्ई-मारे पर' में तिरस्कार है। नेह शब्द में श्लेष है। कुछ और भी अलकार बेरे जा सकते हैं। विरोध का एक सुंदर उदाहरण और —

मेरी जान सोई महा चतुर सुजान जाकी,
 सुमति तिहारें गुन गननि ठगी रहै ।
 कहै रतनाकर सुधाकर सौं उज्ज्वल सो,
 जामें सुभ स्यामता तिहारी उमगी रहै ॥
 तिहिं मन-मदिर पतग दुरभाज नाहि,
 जामें तव ज्योति की जगाजग जगी रहै ।
 मगन न होत सो अपार भवसागर मैं,
 तन गहता की जाहि लगन लगी रहै ॥

विषम तथा विरोध का मेल यहाँ देखिए —

फेरै तव सेतता सियाही लेख जातक कैं,
 स्नातक कैं अग राग-रग है जगति है ।
 कहै रतनाकर तिहारी भधुराई कलि-
 दौतनि की पाँतिनि खटाई है खगति है ॥
 सीतल सुखारो जन हीतल सदाई करै,
 राखरे प्रताप की अमाप गूढ़ गति है ।
 सीत सौं तिहारे ताप भीत जम-दूत रहै,
 आप सौं अनोखी आगि पाप मैं लगति है ॥

व्याजस्तुति अलकार का आधार विपरीत लक्षणा है। इसमें स्तुति के द्वारा निंदा तथा निंदात्मक शब्दों के द्वारा प्रशंसा की जाती है। यह अलकार बाह्य वक्रता तथा चमत्कार की सृष्टि करने में बहुत समर्थ है। रत्नाकर जी ने प्रायः इस अलकार की योजना भक्ति की रचनाओं में की है। गंगा-लहरी, यमुनाष्टक आदि रचनाओं में इसके अनेक उदाहरण हैं। एक उदाहरण देखिए —

जाइ रतनाकर पै जम यौ दुहाई देत,
अज अखिलेस सेसनाग पै सुवैया की।
देखौ जागि जमुना कुभाय के हिलोरे आप,
पाप-नाव धोरे मम पुर के जवैया की॥
विधिहँ के रोप को न राखे परचाह रच,
ऐसी भई सोख पाइ सगति कन्हैया की।
राखी मरजाद पाप पुन्य की सु राखी गनै,
साखी गनै घाप की न भापी गनै भैया की॥

इन निंदा-सूचक शब्दों के द्वारा यमुना का महत्त्व बताया गया है।

कुछ और अलकार देखिए।

परिधृति.—

सग मैं सहेलिनि के जोयन-उमंग-रली,
बाल अलबेली चली जमुना अन्हाई के।

कहै रतनाकर चलाई कान्ह काँकर ल्यों,
 ठठकि सुजान सखियानि सौं पछाड़ कै ॥
 दाएँ कर गागरि सँमारि मुकि बाई ओर,
 बाएँ कर कज नैकु घँघट उठाइ के ।
 दे गई हिये मैं हाय दुसह उदेग-दाग,
 लै गई लटैती मन मुरि मुसुकाइ कै ॥
 यहाँ अतिम दो पक्तियों में परिवृत्ति है ।

परिकराकुर —

बिन मधुसूदन के मधु की अवारि भई,
 कुटिल कला है मधुकैटभ कुचाल की ।
 कहै रतनाकर जुन्हारि चद्रहास भई,
 त्रिविध धयारि फुफुकारि फनि-जाल की ॥
 आनन कौ रग उडै उडत अवोर सग,
 रग-धार होति अग-भार ज्वाल-माल की ।
 किरव मुकेस की करद है करेजँ लगै,
 दरद - दरेरे देति गरद गुलाल की ॥

प्रत्यनीक —

धारि कै हिमत के सजीले स्वच्छ अबर कौं,
 आपने प्रमाथ कौ अडवर यदाएँ लेति ।
 कहै रतनाकर दिवाकर-उपासी जानि,
 पाला कज पुजनि पै पारि मुरझाय लेति ॥

दिन के प्रताप औ प्रभा की प्रखराई पर,
 निज सियराई-सँवर्राई-छायि छाए लेति ।
 तेज-हृत-पति-मरजाद सम ताकौ मान,
 छाव चढ़ी कामिनी लौं जामिनी दवाए लेति ॥

सार —

छौर-फेन कैसी फबी अमल अटारी पर,
 आई सुकुमारी प्राण प्यारी नंद-नद की ।
 मानौ रतनाकर - तरंग - तुंग-शृंग पर,
 सुखमा सुहाई लसै कमला सुछंद की ॥
 जैसे दीप-दीपति पै दीप मनि - दीपति है
 दीपमनि पै ज्यौं हुति दामिनि अमद की ।
 निखिल नल्लभनि पै चंद की प्रभा है जिमि
 चंद की प्रभा पै त्यो प्रभा है मुख-चंद की ॥

कवि ने मुद्रा, परिसर्या आदि अलंकारों का प्रयोग प्राय नहीं
 के समान किया है । केवल यही एक उदाहरण 'मुद्रा' का मिलता
 है जिसमें कवियों के शुद्ध नाम आ गए हैं —

आघत निहारी हौं गुपाल एक घाल जाकी,
 लाग्यो उपमा मैं कवि कोविद समाज है ।
 तरुन दिनेस दिव्य अरुन अमोल पाय,
 छोन कटि केहरि औ गति गजराज है ॥
 संसु कुच मुख पदमाकर दिमाक देष,
 तापै घन - आनंद घनेरौ कच-साज है ।

छबि की तरंग रतनाकर है अग मुस-

कानि रस-खानि बानि आलम निवाज है ॥

अधिक (अतिम पक्तियों में) —

रूप-रस पीजत अघात ना हुते जो तर

सोई अब आँन है उबरि गिरिबौ करें ।

कहै रतनाकर जुडात हुते देखैं जिन्हें

याद किएँ तिन को अबौँ सौँ घिरिबौ करें ॥

दिननि के फेर सौँ भयौ है हेर फेर ऐसी

जाकौँ हेरि फेरि हेरिबौई हिरिबौ करें ।

फिरत हुते जू जिन कुजनि मैं आठौँ जाम

नैननि मैं अब सोई कुंज फिरिबौ करें ॥

काव्यार्थापत्ति (अतिम पक्ति में) —

मानि कासिका को सुभ-सासिका बस्यौ हौँ आनि

जानि सरनागत कौँ स्वगत सुखारे देति ।

कहै रतनाकर लखात सही सो ती सबै

बिबिध बिनोद मोद तन मन धारे देति ॥

पर अब जाम्यौ जन भावत न नैकु याहि

पूँजी ही बिलोकि रोकि आनंद सहारे देति ।

अनम अनेकनि की करम-कमाई छीनि

आप की कहै को तीनि लोक सौँ निकारे देति ॥

प्रायः उद्धृत उदाहरणों में अनेक अलंकार प्राप्त होते हैं । पर

केवल प्रासंगिक अलंकारों का संकेत किया गया है । अत्युक्ति अल-

कार का प्रयोग रत्नाकर जी ने कुछ स्थानों पर किया है। पर जैसी अस्वाभाविक अत्युक्तियों उर्दू साहित्य में मिलती हैं तथा जिनकी परंपरा का कुछ प्रभाव बिहारी आदि हिंदी कवियों की रचनाओं पर भी लक्षित होता है, वैसी रत्नाकर जी की रचनाओं में अधिक नहीं प्राप्त होती। जो कवि भाव-व्यजना की स्वाभाविक भूमि को छोड़ 'बात की करामात' की ओर भटके वही आकाश पाताल को एक करनेवाली कल्पनाओं की सृष्टि करना चाहेगा। पर रत्नाकर जी ऐसे रससिद्ध कवि उधर जाते ही नहीं। विरह-वेदना की व्यजना करते समय अवश्य कुछ अत्युक्तियों की गई हैं —

दाबि-दाबि छाती पाती लिखन लगायौ सबै

व्यांत लिखिबै कौ पै न फोऊ करि जात है ।

कहै रतनाकर फुरति नहिं बात कहु

हाथ धरघौ ही तल थहरि थरि जात है ॥

ऊधौ के निहोरैं फेरि नैंकु धीर जोरैं पर

ऐसौ अग-ताप कौ प्रताप भरि जात है ।

सूखि जाति स्याही लेखिनी के नैंकु डक लागैं

अक लागैं कागद धरि धरि जात है ॥

उद्धव शतरु में ऐसी ही एक-आध अत्युक्तियाँ और मिलती हैं। देखिए नीचे कैसी अत्युक्ति की गई है। भगवान् गज की पुकार सुन कर ही उसकी सहायता की गए थे। यहाँ ऐसा वर्णन हुआ है कि भगवान् आधे मार्ग तक पहुँच चुके थे तो उन्होंने गज की पुकार सुनी। गज का उद्धार कर इतनी शीघ्रता से लौट भी गए कि

पद्मिराज जो कि शीघ्र गति से उनके पीछे ही आ रहा था, उनको लौटते समय मार्ग में मिला —

रमत रमा के सग आनंद-उमग - भरे,
अग परे थहरि मतग अवराधे पै ।
कहै रतनाकर बदन-द्युति औरै भई,
बूँदैं छई छलकि दगनि नेह नाधे पै ॥
धाए उठि बार न उबारन मैं लाई रच,
चबला ह चकित रही है वेग साधे पै ।
आवत बितुड की पुकार मग आघे मिली,
लौटत मिल्यौ त्यों पच्छिराज मग आघे पै ॥

रस-परिपाटी के भीतर शृंगार आदि रसा के रग कल्पित कर लिए गए हैं । यह कल्पना साधारण अनुभूति तक नहीं पहुँचती । इनके ऊपर काव्योक्तियों को निर्भर करने से उनकी प्रासादिकता तथा बोधगम्यता नाश हो जाती है । रत्नाकर जी ने कुछ स्थानों पर ऐसा किया है । देखिए —

चहुँ दिसि तैं धन घोरि घेरि नभ मडल छाए,
धूमत, भूमत, भुक्त औनि अतिसय नियराए ।
वामिनि दमकि दिखाति, दुरति पुनि दौरति लहरैं,
कूटि छबोली कूटा-झोर दिन-दिन छिति छहरैं ॥
मानहु संखि सिंगार हास के तार सुदाए,
धूपझोंद के भीनि बितान अतन तनवाए ॥

तथा

सम-जल-कन अति अमल आनि अलकनि अधिकाने ।

मनु सिंगार कै तार हास मुकता मन - माने ॥

जो लोग रस-पद्धति से परिचित हैं वे, समझ है, इस प्रकार की उक्तियों को अच्छा समझें, पर साधारण भावुकों के हृदय पर ऐसी उक्तियाँ अधिक प्रभाव डालने में समर्थ नहीं होतीं । विद्वान् लोग भी शृंगारादि के कल्पित रंगों को जानते तो हैं पर उनके सामने भी किसी रस का नाम लेने से उसका रंग प्रत्यक्ष-वत् खड़ा नहीं हो जाता । अनुराग का लाल रंग अपने साहित्य में बहुत प्रसिद्ध है । तुलसी, सूर, विहारी आदि ने अपने काव्यों में इसका उपयोग किया है । विहारी के इस दोहे का भाव अनुराग का लाल रंग मानने ही से लग सकेगा.—

तजि तीरथ हरि-राधिका-तनु-दुति कह अनुराग ।

जेहि ब्रज केलि-निकुज-मग पग पग होत प्रयाग ॥

पर इस पद्धति को भी बहुत काव्योपयोगी नहीं माना जा सकता । रत्नाकर जी ने भी इसके अनुसार कुछ रचनाएँ की हैं —

इत-उत ललित लखार्ति चटक-रंग धीरघट्टी,

मनहु अमल अनुराग राग की उपजी घट्टी ।

अलंकार योजना की धुन में कुछ स्थानों पर झुट्टियाँ भी रह गई हैं । ऐसे स्थान अधिक नहीं हैं । पर कुछ लोगों के मतों के लिए उनका भी उल्लेख आवश्यक है । एक उदाहरण —

देखत-देखत भए सकल जरि छार दनक में ।

दारु पुत्तलनि माहिं लगी मनु आगि तनक में ॥

लकड़ी की पुतलियों में आग लग तो शीघ्र ही जाती है, पर वे देखते देखते क्षण भर में राख नहीं हो जातीं । उनके सुलग-सुलग कर राख होने में कुछ समय लगता है । यहाँ यदि अति शीघ्र बल-डठनवाले किसी पदार्थ की पुतलियों होतीं तो अधिक सगत होता ।

भाषा

कवि का परम साध्य भिन्न-भिन्न भावों की व्यजना करना है। इस साध्य की पूर्ति के लिए उसे अनेक उपकरणों से सहायता लेनी पड़ती है जिनमें सबसे प्रधान भाषा है। किसी कवि द्वारा प्रयुक्त भाषा का अध्ययन हम तीन प्रधान दृष्टियों से कर सकते हैं —

(१) उन विधियों की दृष्टि से जिनका अनुकरण कर कवि अपनी भाव-व्यंजना की आकांक्षा की पूर्ति में सफल हुआ है।

(२) शब्दालकारों की दृष्टि से जिनकी योजना कर कवि अपनी भाषा के वाह्य-स्वरूप को अलंकृत करने में सफल हुआ है।

(३) व्याकरण की दृष्टि से जिसके अंतर्गत शुद्धाशुद्ध-विवेचन आ जाता है।

सर्व प्रथम हम पहले विभाग को लेते हैं। जिन जिन विधियों का अनुसरण कर कवि भाव-व्यंजना की ओर अप्रसर होते हैं उनकी पूरी तालिका तो बनाई ही नहीं जा सकती क्योंकि कवि की प्रतिभा तथा कल्पना स्वतंत्र है जो नित्य नवीन लोको की सृष्टि कर हमें चकित तथा मुग्ध किया करती है। पर किसी कवि द्वारा प्रयुक्त कुछ विशेष विधियों की ओर साधारण सकेत अवश्य किया जा सकता है जो उसकी रचनाओं के अध्ययन की ओर अप्रसर होते समय कुछ सहायता पहुँचा सकता है।

शब्दों में विचारों को व्यक्त करने तथा भावों को उद्बोधित करने

की शक्ति अवश्य है पर इस शक्ति का पूर्ण विकास उपयुक्त तथा अनुकूल परिस्थितियों की योजना पर निर्भर है। हम उपयुक्त परिस्थितियों के अंतर्गत बहुत सी बातों को ले लेते हैं। बोधव्य की हृदय-वृत्तियों की विशेषताएँ, सामयिक विशेषताएँ आदि इसीके भीतर आवेंगी। कुछ उदाहरणों से इन परिस्थितियों का काम-चलाऊ परिचय प्राप्त किया जा सकता है। 'शीतल जल प्रस्तुत है' इस वाक्य को ले लीजिए। इसके भिन्न भिन्न श्रुतियों में तथा भिन्न भिन्न व्यक्तियों पर भिन्न भिन्न प्रभाव पड़ेंगे। जेठ की गर्मी में प्यास में व्याकुल व्यक्ति पर जो प्रभाव पड़ेगा वह जाड़े के दिनों में कभी न पड़ेगा। उसी प्रकार 'पानी गर्म किया जा रहा है' इस वाक्य को ले लीजिए। यदि किसी को जाड़े के दिनों में स्नान के लिए पानी की आवश्यकता है तो उसे इस वाक्य को सुन कर सतोष तथा आनंद होगा। पर इसी वाक्य का प्रभाव परिस्थितियों के परिवर्तन से परिवर्तित भी हो सकता है। एक रोगी महीनों से ज्वर में पीड़ित है। उसे गर्म जल दिया जाता है। उसके 'पानी लाओ' कहने पर सुताई पड़ता है 'पानी गर्म किया जा रहा है'। यह रोगी इस समाचार से कुछ बहुत प्रसन्न न होगा। वह सोचने लगेगा कि देखो सब लोग सुराही आदि में ठंडे किए हुए जल को पी सकते हैं पर मेरे लिए 'पानी गर्म किया जा रहा है'। वह अपनी कड़वी जीभ पर उस कुरुचि-पूर्ण पानी का स्वाद अनुभव करने लगेगा।

किसी घटना से अपना सबंध होने या न होने से भी उस विषय के समाचार का प्रभाव भिन्न हो जाता है। 'युद्ध में सब

सैनिक मारे गए' इस समाचार का सब व्यक्तियों पर एक सा प्रभाव नहीं पड़ता । यदि सुननेवाले का उस सेना से कोई भी संबंध नहीं है तो वह इससे अधिक प्रभावित न होगा । यदि वह सेना सुननेवाले के देश की है तथा वह व्यक्ति देश पर अनुराग रखनेवाला है तो वह सब सैनिकों के मारे जाने के समाचार से क्षुब्ध होगा । पर यदि उस सेना के सैनिकों में सुननेवाले का पुत्र भी रहा हो तो वह इस समाचार से अत्यंत चंचल हो उठेगा । इस प्रकार एक ही समाचार भिन्न-भिन्न व्यक्तियों पर भिन्न भिन्न प्रभाव डालता है । इन्हीं सब विशेषताओं को जिनके कारण शब्दों के या वाक्यों के रागात्मक प्रभाव में भेद पड़ता है हम परिस्थितियाँ कहते हैं । कुशल कवि अपनी पदावली को अनुकूल परिस्थितियों में सजा कर अभीष्ट प्रभाव उत्पन्न करने में समर्थ होते हैं । इन सब का विचार किसी कवि की भाव-व्यजना के अध्ययन के साथ साथ प्रासंगिक होता है । रत्नाकर जी की इस विषय की योग्यता का बहुत कुछ परिचय हमें रस-निष्पत्ति के अध्ययन के साथ प्राप्त हो चुका है । यहाँ कवि द्वारा प्रयुक्त भाषा पर उसकी परिस्थिति-योजना की दृष्टि से पुन विचार करना आवश्यक नहीं है । अब तो केवल कवि द्वारा प्रयुक्त भाषा की मौलिक शक्ति तथा उसकी काव्योपयुक्तता की दृष्टि से विचार करना है ।

रागात्मिका तथा बोधात्मिका भेद से हम भाषा की दो शक्तियाँ मान सकते हैं । जिन शब्दों में बोधात्मिका शक्ति अधिक होती है वे दर्शन, विज्ञान आदि विषयों के सूक्ष्म तथा तार्किक विवेचन के

अधिक उपयुक्त पड़ते हैं तथा जिन शब्दों में रागात्मिका शक्ति अधिक होती है वे काव्य के लिए आवश्यक सिद्ध होते हैं। वैज्ञानिक या दार्शनिक अपनी पदावली को काट-छाँट के अपने अनुकूल बनाते हैं। वे शब्दों को सराद पर चढ़ा कर ऐसा कर देते हैं कि वे नियत अर्थ से अधिक या न्यून का बोध नहीं कराते, आवश्यकता के अनुसार विचारों को ठीक-ठीक व्यक्त करते हैं। अपने काय में सफल होने के लिए वैज्ञानिक कुछ प्रणालियों से शब्दों का शोषण तथा सस्कार करते हैं जिन पर विचार करने को यहाँ आवश्यकता नहीं। पर कवि क्या करता है यह यहाँ का प्रासंगिक आनश्यक विचारणीय प्रश्न है।

जिस प्रकार बुद्धि अपने विचार-क्षेत्र के भीतर बाह्य वस्तुओं को लेती रहती है उसी प्रकार हृदय बाह्य वस्तुओं का अपने राग-क्षेत्र के भीतर लेता रहता है। अपने हृदय की रागात्मिका-वृत्ति के क्षेत्र के भीतर आनेवाली वस्तुओं के दो मोटे विभाग किए जा सकते हैं। कुछ वस्तुओं से हम सुखात्मक अनुभूतियाँ प्राप्त करते हैं तथा कुछ से दुःखात्मक। यहाँ वस्तुओं के अतर्गत हम भावों आदि को भी लेते हैं। इन दोनों सुखात्मक तथा दुःखात्मक अनुभूतियों के लिए हम एक शब्द 'संवेदन' का प्रयोग कर सकते हैं। हमारे हृदय में संवेदन को ग्रहण करनेवाली वृत्तियाँ उपस्थित हैं। बाह्य वस्तुओं के ससर्ग से ये वृत्तियाँ प्रभावित होती रहती हैं। कवि के उद्देश्य को पूर्ति इन रागात्मिका वृत्तियों को उच्छृंखलित करने में है। इसके लिए कवि को संवेदन के स्वरूप को मूर्त तथा प्राद रूप में उपस्थित

करना पड़ता है। इस कार्य में लक्षणा शक्ति कवि को बहुत सहायता करती है। लक्षणा भावों को ऐसे गोचर (मूर्त) रूप में उपस्थित करती है कि वे सुग्राह्य होकर हमारे हृदयों से अपना रागात्मक सवध स्थापित करते चलते हैं। किसी व्यक्ति के हृदय में कुछ अनुकूल परिस्थितियों के उपस्थित होने से आनन्द हुआ है। कवि चाहता है कि श्रोता भी इस आनन्द का निकटतम सवेदन प्राप्त करें। कवि के लिए उस आनन्द का प्रत्यक्षीकरण करना आवश्यक है। कवि उस आनन्द मग्न व्यक्ति के लिए कहता है कि उसका हृदय हरा हो गया। जब समय पर वृष्टि होने से पादपों को अनुकूल जल मिल जाता है तो वे हरे हो जाते हैं। यदि पादपों के भी हृदय मान लिया जाय तो उनका हरा-भरा होना उनके आनन्द का वाह्य प्रत्यक्षीकरण या फल होगा। यद्यपि जीवधारी आनन्द की अवस्था उपस्थित होने पर स्वरूपतः हरे (वाच्यार्थ के द्वारा) नहीं होते पर कवि वनस्पति जगत् में प्राप्त होनेवाले एक दृश्य का मनुष्य - जगत् में प्राप्त होनेवाले सवेदन पर आरोप करता है। ऐसे आरोप लक्षणा के द्वारा प्राप्त होते हैं तथा भाव-व्यजना के लिए बहुत ही आवश्यक उपकरण हैं। रत्नाकर जी ने ऐसे काव्योपयोगी प्रयोगों का सदा ध्यान रखा है। वहीं, अश्वमेध के घोड़े के चोरी जाने का प्रसंग है। गणितज्ञ ग्रहों आदि की गणना कर यह फल बताते हैं —

है मिलिबौ स्म साध्य दैव पर अत मिलैहे ।

हैहे सुम परिनाम आदि अति असुम लखैहे ॥

महाराज को यह आशा-जनक सवाद सुन कर अत्यंत प्रसन्नता

हुई। कवि लिखता है—

मख राखन कौ रग पाइ नरपति हारियाने।

मानौ सुखत सालिखेत पर धन धहराने॥

‘हरियाने’ कैसा सुंदर लक्षणात्मक प्रयोग है। यहाँ पर कवि ने रग शब्द का कैसा सार्थक प्रयोग किया है। शब्द शिल्प (ढंग तथा रंग) होने से ‘हरियाने’ के चमत्कार में वृद्धि कर रहा है। ‘हरियाने’ का वाच्यार्थ तो ‘हरा होना’ ही है। हरे होने के लिए रग की आवश्यकता है। इस आवश्यकता पूर्ति में आभास-रूप से ‘रंग’ शब्द सहायक हो रहा है। ऐसे प्रयोग बड़ी सूक्ष्म तथा प्रतिभा के फल होते हैं। अपने प्रस्तुत कवि में ये गुण कितनी अधिक मात्रा में वर्तमान हैं।

घर में संपत्ति होने से लोगों को दूर की सूझती है। जब पास में धन नहीं रहता तो दृष्टि कुठित-सी हो जाती है, चारों ओर अँधेरा सा लगता है। उसके घर में संपत्ति का उजेला है आदि प्रयोग प्रचलित ही हैं। पुत्र न होने से कुटुंब की आगे समृद्धि होने की आशा नहीं रहती। आशा के इस अभाव को व्यक्त करने के लिए लक्षणा हमें एक शब्द प्रदान करती है। देखिए वही गंगा-वतरण का प्रसंग है। मगर के आगे कोई पुत्र नहीं है —

भव वैभव की अदपि भूप गृह अमित उज्यारौ।

तउ इक सुत कुल दीप बिना सब लगत अँध्यारौ॥

यहाँ ‘उज्यारौ’ तथा ‘अँध्यारौ’ शब्द ध्यान देने योग्य हैं। न वैभव से वास्तविक उजाला होता है, न पुत्र के अभाव से ऐसा

अँधेरा छाया रहता है कि दिन में भी दिया चासना पड़े। पर ये दोनों प्रयोग वगैरह बात को गोचर बना कर हमारे हृदय के पास तक पहुँचा देते हैं। पुत्र न होने से जो कष्ट होता है वह दिखाई नहीं पड़ता पर दोषक न होने से काला काला चतुर्दिक छाया हुआ अधिकार प्रत्यक्ष रहता है। उसी प्रकार वैभव के द्वारा प्राप्त आनंद, आशा आदि की व्यजना 'उज्यारौ' से हो रही है। 'अँध्यारौ' के साथ 'कुल-दीप बिना' प्रयोग की सगति भी ध्यान देने योग्य है। जब दीप नहीं है तो अँधेरा होगा ही।

हमारे देश के उष्ण होने से यहाँवालों को शीतल वस्तुएँ अत्यंत प्रिय हैं। इसी से शीतलता लक्षणा द्वारा सतोप आदि की व्यजना करने में सहायक होती है। 'छाती ठण्डी होना' ऐसे प्रयोग इसी लक्षणा के फल हैं। 'हृदय जुडाना' आदि भी ऐसे ही प्रयोग हैं। भगीरथ के कठोर तप से प्रसन्न होकर ब्रह्मा वर प्रदान करने को उपस्थित हुए हैं। महाराज वहाँ एक 'बुल्लू' भर पानी माँगते हैं —

अति उदार करतार जदपि तुम सरयस-दानी ।

हम लघु जाबक चाहत एक चिल्लू-भर पानी ॥

ताही सौं तप ताप दूरि करि अग जुडैहैं ।

ताही सौं सब साप दाप पितरनि के जैहैं ॥

यहाँ 'जुडैहैं' शब्द लाक्षणिक है। इसके द्वारा सतोप आदि का व्यजना हो रही है। यद्यपि जुडाने के द्वारा वैसा कोई मूर्त रूप सामने नहीं उपस्थित होता जैसा 'अँधेरे' आदि के द्वारा

उपस्थित होता है, पर फिर भी यह संवेदन के स्वरूप को अधिक स्थूल बनाता है। यह विधि भी काव्य के लिए उपयोगी है। हम प्राज्ञ संवेदन का आभ्यन्तर प्रत्यक्षीकरण ज्ञानेन्द्रियों के द्वारा करते हैं। पर सत्र ज्ञानेन्द्रियों के द्वारा प्राप्त संवेदनों का स्वरूप एक-सा नहीं होता। कुछ ज्ञानेन्द्रियों संवेदन का अत्यन्त सूक्ष्म स्वरूप ग्रहण करती हैं, कुछ अत्यन्त स्थूल। उदाहरण के लिए उन वस्तुओं का ज्ञान हम अधिक प्रत्यक्ष-सा कर पाते हैं जिन्हें हम देख या छू सकते हैं। जिन वस्तुओं का हम स्वाद ले सकते हैं उनका भी संवेदन हमारे सामने अधिक प्रत्यक्ष हो जाता है। लक्षणा की यह प्रणाली है कि वह सूक्ष्म संवेदन को ग्रहण करनेवाली इन्द्रिय की अनुभूति या आस्वाद-सुख पर अधिक स्थूल या मूर्त संवेदन को ग्रहण करनेवाली इन्द्रिय के आस्वाद-सुख का आरोप करती है। उदाहरणार्थ 'मीठी चोटी' प्रयोग ले लीजिए। मीठी वस्तु का ज्ञान जिज्ञासे होता है कानों से नहीं। चोली कानों से सुनि जाती है। पर किसी की चोली को सुन कर जो आनन्द प्राप्त होता है वह 'मीठी विशेषण से अधिक मूर्त-सा हो जाता है। इसी प्रकार 'कठोर वचन' प्रयोग में। कठोरता का अनुभव हमें स्पर्श से होता है, सुनने से नहीं। पर लक्षणा संवेदन को मूर्त या प्राज्ञ बनाने के लिए प्रयोग करने की प्रेरणा करती है। भोला मुँह, सीधी बात, पतल भाग्य, कुद बुद्धि, नशीले नेत्र, ऊँचा मन, टेढ़ा प्रश्न आदि प्रणाली ही लक्षणा के प्रसाद हैं। तावगप आदि शब्दों उत्पत्ति के भीतर भी ऐसी ही लक्षणा छिपी है। रत्नाकर

ऐसे प्रयोगों को अपनाने का सदा ध्यान रखा है। शिशिर के अंत में ठढक कुछ कम होने लगती है। 'गुलाबी जाड़ा' प्रयोग प्रसिद्ध ही है। देखिए इसका कैसा सुंदर प्रयोग हुआ है —

मज्जुल मकदनि के कौपल सचोप लखै,

लागे गान गुनन मल्लिद छिन द्वैक तैं ।

कहै रतनाकर गुलाबनि मैं चौड़ी लगौ,

औड़ी ओप और ही अनूप इन द्वैक त ॥

केसरि-कुरगसार-लेप न सुहात अग,

कन घनसार के मिलावै किन द्वैक तैं ।

दायी रहै हौंसनि की डुमस न ही मैं अब,

फायी फाय सीत पै गुलाबी दिन द्वैक तैं ॥

'गुलाबी' प्रयोग केवल जाड़े की कमी की ही सूचना नहीं दे रहा है, यह फाल्गुन के प्रारंभ के दिनों के उल्लास आदि को भी प्रत्यक्ष कर रहा है। गुलाबी वस्तु का ज्ञान नेत्रों के द्वारा होता है। जाड़े की कमी नेत्रों से नहीं देखी जा सकती। पर कवि लक्षणा के सहारे शिशिर के अंत की सब अनुभूतियों को गोचर-सा कर देता है। 'हौंसनि की डुमस न ही मैं अब' के द्वारा कवि उन दिनों की उमग के वेग की व्यजना कर रहा है। उमग (होस) रोके नहीं सकती।

जब प्रसंग प्राप्त हो गया है तो एक अन्य विशेषता के विषय में भी विचार कर लिया जाय। यह पक्ति देखिए:—

फायी फाय सीत पै गुलाबी दिन द्वैक ते ।

यहाँ 'दिन द्वैक तैं' प्रयोग विचारणीय है। दो दिनों के उल्लेख

की क्या आवश्यकता थी। कवि किसी भाव को ग्रहण करने योग्य बनाने के लिए उसका कुछ आधार प्रस्तुत करता है। इस आधार पर विश्राम लेकर कल्पना और भी वेग से आगे बढ़ती है। 'दो दिन' कह कर कवि हमारी कल्पना को दिक्कत के लिए एक निश्चित भूमि प्रस्तुत करता है। ऐसी बातें हमारे सामने वस्तुओं, दृश्यों आदि का और भी सजीव चित्र प्रस्तुत करती हैं। यही ध्यान नीचे की पक्तियों में कवि ने 'कलु परसों तैं' कह कर की है —

यिकसन लागे मुखकुंद लजली औ लोध,
कलु परसों तैं सरसों हैं दलिनी भई ।
फहै रतनाकर मनोज-ओज पोषन कौं,
यन उपवन में प्रफुल्ल फलिनी भई ॥

अब लक्षणा के प्रस्तुत प्रसंग पर आइए। अभी कहा जा चुका है कि लक्षणा की प्रेरणा ही से लावण्य आदि शब्दों की उत्पत्ति होती है। नीचे की पक्तियों में 'मलोनी सौंफ' का सुंदर प्रयोग देखिए —

मनि-गन लागत तुम्हे तौ उडगन आलो,
फनि मनि-माली लों हमैं सो डरपावै है ।
खेलौ हँसो जाइ जाहि भावत सलोनी सौंफ,
हाँ तौ जरे सौंफ सो लुनाई लोन लावै है ॥

'मलोनी' विशेषण कितनी सूक्ष्म तथा भावुकता का फल है। सलोनी का वाच्यार्थ होता है 'नम्र वाली' तथा लक्ष्यार्थ 'सुंदर'। जो मयोगिनी है उसे तो सौंफ सुंदर लगती है। पर जो वियोगिनी

है उसे और भी कष्ट देती है। वियोगामि से तो वह जली ही है, सलोनी साँझ से उसे और भी कष्ट पहुँचता है। जले में नमक लगता है।

जिस प्रकार शरीर पनपना, मन हरा होना आदि प्रयोगों में लक्षणा के द्वारा बाह्य जगत् की विशेषताओं का आरोप मनुष्यों की विशेषताओं पर किया जाता है उसी प्रकार मनुष्यों की विशेषताओं का आरोप भी बाह्य जगत् की वस्तुओं पर किया जाता है। 'हँसता हुआ मकान' एक बहुत ही प्रसिद्ध प्रयोग है। हँसते मनुष्य हैं पर लक्षणा मकानों को भी हँसा सकती है, कुओं को भी अधा बना सकती है। इसी शैली पर रत्नाकर जी ने भी कुछ प्रयोग किए हैं। नीचे कदवों के पुलकने का प्रयोग देखिए —

छाई सुभ सुखमा सुहार्द रितु पावस की,
 पूरव मैं पच्छिम मैं उत्तर उदीची मैं।
 कहै रतनाकर कदव पुलके हैं यन,
 लरजैं लवगलता ललित बगीची मैं।

गेंद उछलती है उमगती नहीं है। पर गोपियों को कृष्ण की गेंद उमगती हुई प्रतीत हो रही है। गोपियों असूया-मिश्रित प्रेम की दृष्टि से देख रही हैं। कृष्ण की गेंद कितनी भाग्यवती है कि उनके हाथों का स्पर्श करती है, उन्हीं हाथों का जिन्हें पाने को गोप-वधूटियाँ तरस रही हैं। इस सौभाग्य के मद में यदि वह जड़ गेंद भी उमगने लगे तो कौन आश्चर्य। प्रेम की स्निग्धता से सिक्त-हृदय व्यक्ति ससार को यों ही न एक भिन्न रूप में देखने लगता

हैं। गोपियों का प्रेम उनके हृदय में ही न समा कर बाहर उमड़ पड़ा है तथा जड़ों को भी चेतन बना रहा है—
फटुक हैं उमगै कर पाइ, सखी हमहीं सत्र भौंति अभागि ।
रोकति साँसुरी पाँसुरी में, यह बाँसुरी मोहन केँ मुख लागी ॥

‘इतराना’ इत्यादि क्रियाएँ निर्जिव पदार्थों में संभव नहीं हैं। पर कवि को कन्हैया का मुकुट इतराता प्रतीत होता है —
चाव चद्रिका फूलनि की सोहति उत भाई,
लालन की मति जाहि निरखि बिन मोल बिकाई ।

सिर चढ़ि इत इतरात मुकुट त्यो फूलनि ही कौ,
घरघस घस कार लेनहार चित चतुर लली कौ ।

किसी एक ही कार्य के दो स्वरूपों को लेकर जो भिन्न-भिन्न लाक्षणिक प्रयोग प्रचलित होते हैं वे कभी कभी तो आपस में एक-दूसरे न मिल कर भिन्न ही भावों की व्यञ्जना करते हैं। उदाहरण के लिए किसी नदी के उमड़ कर बहने को लीजिए। इस व्यापार से केवल उमड़ने के दृश्य या स्वरूप को लेकर हृदय उमड़ना, आनंद उमड़ना आदि प्रयोग निकले। ऐसे लाक्षणिक प्रयोगों के भीतर नदी के उमड़ने का साम्य अवश्य छिपा रहता है। पर नदी के उमड़ कर बहने से गाँवों के विनष्ट होने, कृषकों की भूमि के जलमग्न होने अनेक प्राणियों के मरने आदि के अप्रिय कार्य भी हो सकते हैं। इस सत्र पर ऐसे प्रयोगों में ध्यान नहीं दिया जाता। लक्षणा के उमड़ने के वेंग पर ध्यान रख कर प्रयोग को ग्रहण कर लेते एक उदाहरण —

सोभा सुख-पुज वा निकुञ्ज उमड्यौ सौ आज

ग्वाल गयौ कोऊ इमि कहत कहानी सी ।

नदी के उमड कर वहने से जो विनाशकारी कार्य होते हैं उन पर ध्यान रख कर 'बह जाना' प्रयोग चला । इसका एक उदाहरण देखिए,—

औसर परे पर श्रव रचहू कृपाल सुनौ,

चूफ जौ परी तौ हियै हूक रहि जाइगी ।

आयौ कहूँ नीर जौ अधीर इन नैननि तौ,

पती सव साधना वृथा ही बहि जाइगी ।

यहाँ 'बह जाने' का अर्थ नष्ट होना है जो पानी आदि में बह कर नष्ट हो जाने से प्राप्त हुआ है ।

कवि प्रायः लाक्षणिक प्रयोगों की उद्भावना किसी न किसी प्रयोजन से करता है । इन्हें हम 'प्रयोजनवती लक्षणा' के भीतर ले सकते हैं । क्रमशः व्यवहार में आते आते ये प्रयोग रूढ़ हो चलते हैं । इन्हीं रूढ़ लाक्षणिक प्रयोगों को हम मुहावरा कहते हैं । यदि हम अन्येषण करें तो अधिकांश मुहावरों के पीछे किसी न किसी लाक्षणिक वक्रता की शक्ति को काम करता पावेंगे । पर लोक में इन प्रयोगों के इतना प्रचलित हो जाने से हमारा ध्यान उधर नहीं जाता । लाक्षणिक प्रयोगों के लिए आवश्यक अर्थ की अनुपपन्नता या असंगति अभी भी मुहावरों में पाई जाती है । पर प्रारम्भ में जब ऐसे प्रयोग चले होंगे तो लोगों ने विरोध से प्राप्त होनेवाले चमत्कार का अवश्य अनुभव किया होगा । चल पडना, बोल उठना, मार बैठना,

लड बैठना आदि अगणित प्रयोग हमारी भाषा में चल रहे हैं, जिनका अध्ययन अत्यंत मनोरंजक हो सकता है। यद्यपि अति परिचय से लाक्षणिकता की नवीनता घिस गई है पर ऐसे प्रयोगों में साधारण प्रयोगों की अपेक्षा कुछ अधिक शक्ति अभी भी वर्तमान है। उदाहरण के लिए दो प्रयोगों को ले लीजिए। 'मोहन ने मुकुंद को मारा' तथा 'मोहन मुकुंद को मार बैठा'। साधारण दृष्टि से इनमें अधिक अंतर नहीं प्रतीत होता पर वास्तव में दोनों प्रयोगों के द्वारा भिन्न-भिन्न भावों की व्यंजना हो रही है। 'मोहन मार बैठा' से प्रतीत होता है कि जब उसके ऐसे घुरे काम के फल बैठने की कोई आशका न थी तब उसने ऐसा किया, तथा दर्शकों को इस कार्य से शोभ हुआ। मोहन को इस काम से खेद या पश्चात्ताप कुछ नहीं हुआ, इसका भी आभास उसके निर्दिष्ट होकर बैठने में मिलता है। नीचे की पक्तियों में मुहावरों की शक्ति देखिए —

जाऊँ जम गाऊँ जौ समेत अपराधनि के,
 तौ पै तिहि ठाउँ ना समाउँ उबरयौ रह्यौ ।
 कहै रतनाकर पठाघो अघ नासि जु पै,
 तौ पै तहाँ जाइबे की ओगता हरयौ रह्यौ ॥
 सुकृत बिना तौ सुरपुर मैं प्रबेस नाहि,
 पर तिन तैं तौ नित दूर ही टरयौ रह्यौ ।
 तातैं नयौ जौली ना निवास निरमान होइ,
 तौ ली तब द्वार पै अमानत परयौ रह्यौ ॥
 सुकृत से दूर हो टका रहता हूँ का भाव तो यही है कि मैं

पुण्य नहीं करता, पर, मुहावरे ने इस भाव में कुछ विशेषता उत्पन्न कर दी है। हम जिस वस्तु से घृणा या द्वेष करते हैं या जिससे डरते हैं उससे दूर ही रहते हैं। पुण्यों से दूर ही टले रहने का भाव हुआ कि हम पुण्यों का संपादन नहीं करते केवल इतना ही नहीं है, हमें उनसे कुछ विराग-सा तथा उनके प्रति कुछ अपेक्षा-सी है।

इस प्रकार यह निष्कर्ष निकला कि मुहावरे साधारण उक्तियों की अपेक्षा भावों को अधिक मार्मिकता में प्रकट करते हैं। इसका कारण उनके मूल में रहने वाली साकेतिकता या लक्षणा है। संकेत से कही हुई बात अधिक मार्मिक होती है। रसों को इसी लिए व्यंग्य माना गया है। पर मुहावरों की साकेतिक वक्रता जहाँ उन्हें एक ओर भावों को व्यक्त करने के योग्य बनाती है वहाँ दूसरी ओर तथ्यों की सूक्ष्म तथा मूर्तक व्यञ्जना के अव्यंग्य। दार्शनिक तथ्यों को हम मोटे प्रतीकों से नहीं प्रकट करते। संकेत मार्मिक होने के साथ ही स्थूल होते हैं। अतः सूक्ष्म दार्शनिक विवेचन के लिए ये अव्यंग्य सिद्ध होते हैं। इसी लिए काव्यों में इनका उपयोग आवश्यक होते हुए भी विवेचनात्मक पुस्तकों के लिए अनावश्यक है।

हिंदी भाषा के पास मुहावरों की बहुत बड़ी शक्ति है। अधिकांश मुहावरों का विकास हमारी भाषा की स्वतंत्र शक्ति तथा प्रकृति से हुआ है। फ़ारसी आदि भाषाओं से आए हुए प्रयोगों की संख्या अधिक नहीं है। पर यह देख कर आश्चर्य होता है कि इनके प्रयोग का जितना आग्रह उर्दू लेखकों या कवियों को

रहा उतना हिंदी कवियों को नहीं। उर्दू की बहुत कुछ वक्रता तथा परिष्कार का श्रेय मुहावरों को है। उर्दू कविताओं में भी इनका बहुत ही सूक्ष्म तथा मार्मिकता से प्रयोग हुआ है। यद्यपि मुहावरों की विधियों के पालन के अति कठोर आग्रह ने कभी कभी भाषा के विकासोन्मुख प्रवाह का अवरोध भी किया फिर भी उर्दूवालों के मुहावरों के अनुराग से उनकी भाषा की अभिव्यजना शक्ति बहुत कुछ बढ़ी। ब्रजभाषा या अवधी के पुराने कवियों ने लोकोक्तियों का तो योग समुचित किया पर मुहावरों की ओर ध्यान नहीं दिया। कविवर ठाकुर की रचनाओं में लोकोक्तियाँ कितनी सजीवता तथा स्वाभाविकता से आई हैं। ब्रजभाषा के किसी कवि में यदि मुहावरों की वक्रता मिलती है तो कविवर बिहारीलाल में। खड़ी बोली के कवियों ने तो इन विधियों का वहिष्कार ही कर रखा है। कविवर रत्नाकर ने फारसी, उर्दू आदि साहित्यों का अच्छा अध्ययन किया था। उनकी प्रारम्भिक शिक्षा उर्दू में हुई थी। उच्च कक्षाओं में अँगरेजी के साथ साथ फारसी का अध्ययन चलता रहा। ऐसी परिस्थितियों में उनका ध्यान इन भाषाओं की विशेषताओं की ओर जाना स्वाभाविक था। अपनी भाषा की स्वतंत्र प्रकृति का पूरा ध्यान रखते हुए उन्होंने भाषा में नवीनता का योग किया है। वह ब्रजभाषा की उपेक्षा के दिन थे। पर रत्नाकर जी के कलापूर्ण हाथों में पड़ भाषा फिर निरखर आई। उसमें नवीन आकर्षण तथा नवीन जीवन प्रतीत होने लगा। इन दिनों में भी खड़ी बोली के उग्र आंदोलन की आँधी के बीच लोगों का ध्यान एक बार फिर ब्रजमाधुरी

पुण्य नहीं करता, पर, मुहावरे ने इस भाव में कुछ विशेषता उत्पन्न कर दी है। हम जिस वस्तु से घृणा या द्वेष करते हैं या जिससे डरते हैं उससे दूर ही रहते हैं। पुण्यों से दूर ही टले रहने का भाव हुआ कि हम पुण्यों का संपादन नहीं करते केवल इतना ही नहीं है, हमें उनसे कुछ विराग-सा तथा उनके प्रति कुछ अपेक्षा-सी है।

इस प्रकार यह निष्कर्ष निकला कि मुहावरे साधारण उक्तियों की अपेक्षा भावों को अधिक मार्मिकता से प्रकट करते हैं। इसका कारण उनके मूल में रहने वाली साकेतिकता या लक्षणा है। संकेत से कही हुई बात अधिक मार्मिक होती है। रसों को इसी लिए व्यंग्य माना गया है। पर मुहावरों की साकेतिक वक्रता जहाँ उन्हें एक ओर भावों को व्यक्त करने के योग्य बनाती है वहाँ दूसरी ओर तथ्यों की सूक्ष्म तथा सतर्क व्यञ्जना के अयोग्य। दार्शनिक तथ्यों को हम मोटे प्रतीकों से नहीं प्रकट करते। संकेत मार्मिक होने के साथ ही स्थूल होते हैं। अतः सूक्ष्म दार्शनिक विवेचन के लिए ये अयोग्य सिद्ध होते हैं। इसी लिए काव्यों में इनका उपयोग आवश्यक होते हुए भी विवेचनात्मक पुस्तकों के लिए अनावश्यक है।

हिंदी भाषा के पास मुहावरों की बहुत बड़ी शक्ति है। अधिकांश मुहावरों का विकास हमारी भाषा की स्वतंत्र शक्ति तथा प्रकृति से हुआ है। फारसी आदि भाषाओं से आए हुए प्रयोगों की संख्या अधिक नहीं है। पर यह देख कर आश्चर्य होता है कि इनके प्रयोग का जितना आग्रह उर्दू लेखकों या कवियों को

रहा उतना हिंदी कवियों को नहीं। उर्दू की बहुत कुछ वक्रता तथा परिष्कार का श्रेय मुहावरों को है। उर्दू कविताओं में भी इनका बहुत ही सूक्ष्म तथा मार्मिकता में प्रयोग हुआ है। यद्यपि मुहावरों की विधियों के पालन के अति कठोर आग्रह ने कभी कभी भाषा के विकासोन्मुख प्रवाह का अवरोध भी किया फिर भी उर्दूशाला के मुहावरों के अनुराग से उनकी भाषा की अभिव्यजना शक्ति बहुत कुछ बढ़ी। ब्रजभाषा या अवधी के पुराने कवियों ने लोकोक्तियों का तो योग समुचित किया पर मुहावरों की ओर ध्यान नहीं दिया। कविवर ठाकुर की रचनाओं में लोकोक्तियाँ कितनी सजीवता तथा स्वाभाविकता से आई हैं। ब्रजभाषा के किसी कवि में यदि मुहावरों की वक्रता मिलती है तो कविवर बिहारीलाल में। खड़ी बोली के कवियों ने तो इन विधियों का वहिष्कार ही कर रखा है। कविवर रत्नाकर ने फारसी, उर्दू आदि साहित्यों का अच्छा अध्ययन किया था। उनकी प्रारम्भिक शिक्षा उर्दू में हुई थी। उच्च कक्षाओं में अँगरेजी के साथ साथ फारसी का अध्ययन चलता रहा। ऐसी परिस्थितियों में उनका ध्यान इन भाषाओं की विशेषताओं की ओर जाना स्वाभाविक था। अपनी भाषा की स्वतंत्र प्रकृति का पूरा ध्यान रखते हुए उन्होंने भाषा में नवीनता का योग किया है। वह ब्रजभाषा की उपेक्षा के दिन थे। पर रत्नाकर जी के कलापूर्ण हाथों में पढ़ भाषा फिर निरंतर आई। उसमें नवीन आकर्षण तथा नवीन जीवन प्रतीत होने लगा। इन दिनों में भी खड़ी बोली के उप आदोलन की आँधी के बीच लोगों का ध्यान एक बार फिर ब्रजभाषापुरी

की ओर आकर्षित हो जाने का श्रेय रत्नाकर की मँजी हुई भापा को है। रीतिकाल के पिछले कवियों की मनमानी से भापा बहुत कुछ विकृत हो चुकी थी। द्विजदेव तथा हरिश्चंद्र ने उसका बहुत कुछ सस्कार किया तथा रत्नाकर ने उसमें नवीनताओं की योजना कर उसे फिर नवयौवन प्रदान किया। कवि ने मुहावरों के प्रयोग में बहुत सी काव्योपयोगी विशेषताओं का योग किया है। उनमें से यहाँ कुछ का परिचय प्रासंगिक होगा।

कुछ उक्तियों का सारा चमत्कार मुहावरों की वक्रता पर ही निर्भर है। नीचे 'मन लेना' प्रयोग की सहायता से कैसी सुंदर उक्ति कही गई है। यद्यपि यहाँ लेने का अर्थ बश में करना ही है, पर कवि इसके माधारण अर्थ के सहारे शब्दों के साथ कैसी क्रीड़ा कर रहा है —

धन धारत चोरी कौ चोर चुराई कै, आसनि राखत पास नहीं ।
रतनाकर पै यह रीति महा, विपरीत ढिंढाई की भाजन हों ॥
कहौ कौन के आगें पुकारि कहैं, जब न्याय हूँ रावरैं आनन हों ।
यह चोरी नहीं बरजोरी हहा, मन लै हूँ रहौ पै यसौ मनहीं ॥

जैसा कि कहा जा चुका है प्रायः मुहावरों में कुछ लक्षणात्मकता होती है। अर्थ-संगति अनुपपन्न होने से श्रोता को एक चमत्कार प्राप्त होता है। कवि कभी कभी मुहावरों को ऐसी परिस्थितियों में नियोजित करता है जिनमें मुहावरों के भीतर रहनेवाली लक्षणा की संगति प्राप्त हो जाती है। यह संगति वास्तविक नहीं होती, पर इससे एक विशेष चमत्कार प्राप्त हो जाता है। 'वहने' का लक्ष्यार्थ

नष्ट होना होता है। इसकी वास्तविक सगति पानी से वह कर नष्ट होने के साथ है। पानी की अनुपस्थिति में इसका 'नष्ट होना' अर्थ सकेत से प्राप्त होता है। निम्न-लिखित पक्तियों में 'पानी' शब्द रस देने से एक अद्भुत चमत्कार प्राप्त हो रहा है —

बीरनि के मान औ गुमान रन - धीरनि के

आन के बिधान भट बृद्ध घमसानी के।

कहे रतनाकर बिमोह अंध-भूपति के

द्रोह के सँदोह सूत पूत अमिमानी के ॥

द्रोन के प्रबोध दुरबोध दुरजोधन के

आयु औध दिवस जयद्रथ अठानी के।

कौरव के दाप ताप पांडव के जात बहे

पानी माहिं पारथ सपूत की कृपानी के ॥

जैसे 'बहे' का लक्षणात्मक प्रयोग है वैसे ही 'पानी' का। न वहाँ वास्तविक बहना (वह जाना) है न यहाँ वास्तविक पानी। पर यह 'पानी' प्रयोग पर कैसा पानी चढ़ा रहा है।

ऐसा ही प्रयोग नीचे की पक्तियों में हुआ है —

दाहैं अरि आस के अकास तिनि सीसनि पै,

होस को हवा कै हवा उनकी उडावैं हम।

कहै रतनाकर गरजि गुरु गोविंद यों,

जमन निसानी लोह - पानी सा बहावैं हम ॥

जारि जारि प्रखर प्रचंड रोष-भारनि में,

धार उन्हीं की उन आँखिनि पुरावैं हम।

पंच तत्त्व हूँ मैं निज भाव सत्त्व सचित कै,

म्लेच्छदल वचक पै पंचक, लगावै हम ॥

इसी प्रकार 'ओस पडने' प्रयोग को ले लीजिए । 'उसकी आशाओं पर ओस पड गई' आदि इसके उदाहरण हैं । हेमत ऋतु में ओस पडती ही है । शृंगारी रचनाओं में इस ऋतु में मानिनियों के मान-भग होने का वर्णन किया जाता है । ऐसे वर्णनों में यदि यह कहा जाय कि हेमत में सयोगिनियों के रोप पर ओस पड जाती है तो एक विशेष चमत्कार प्राप्त होगा क्योंकि मुहावरे के अवर्गत आनेवाली 'ओस' की सगति ऋतु-सुलभ व्यापार के साथ स्वतः प्राप्त हो जायगी । देखिए —

हेरत हिमत के अनत प्रभुता कौ दाप,

भानु के प्रताप की प्रभा हूँ गरिबै लगी ।

कहै रतनाकर सुधाकर - किरन फेरि

काम के जिवावन कौ जोग करिबै लगी ॥

वदलन घाने सख निज मनमाने लगे

चारौ ओर और ही घयार भरिबै लगी ।

जोगिनि के होस पै भरोस पै वियोगिनि के

रोस पै सँजोगिनि के ओस परिबै लगी ।

कुछ मुहावरे परिस्थितियों के मेल में बड़ी सूझ में जड दिए गए हैं । एक उदाहरण देखिए —

दोजे गाँव पाँच ही हमारे कहैं पाँडव की

खाँडव लों ना तौ राज-खाज दहि जाहँगे ।

कहै रतनाकर निछय छित है है सवै
 सूर बीर स्रोनिव-नदी में वहि जाईगे ॥
 सुभत नहीं है तुम्हैं अथ तौ सुभाएँ रच
 पाछें पछिताएँ कहा लाहु लहि जाईगे ।
 जैहें वृथा आँखें खुलि तय जब देखन कों
 जग में तिहारे ना दुलारे रहि जाईगे ॥

‘आँखें खुलने’ का अर्थ कुछ चिति बठा कर होश में आना है ।
 पर वृतराष्ट्र की ऊपरी आँखें भी बंद हैं । ऐसी परिस्थिति में
 ‘आँखें खुलने’ प्रयोग का चमत्कार बढ़ गया है । वृतराष्ट्र के चर्म-
 चक्षु तो अब खुलने से रहे । हाँ, हृदय के खुल सकते हैं । पर यदि
 युद्ध में पुत्रों के मारे जाने पर आँखें खुजें भी तो क्या लाभ । देखने
 शब्द का प्रयोग भी अद्भुत ही हुआ है —

‘जैहें वृथा आँखें खुलि तय जब देखन कों
 जग में तिहारे ना दुलारे रहि जाईगे ।’

कुछ मुद्गारों का प्रयोग ऐसी परिस्थितियों में किया गया है
 जहाँ लाक्षणिकता की अमंगति उपस्थित न होने पर भी लक्ष्यार्थ
 का चमत्कार प्राप्त हो रहा है । वाच्यार्थ तथा लक्ष्यार्थ का आनंद
 एक साथ ही प्राप्त हो रहा है । देखिए —

आँखि दिखावति मूड बढी मटकावति चटिका चाव सों पागी ।
 त्यों रतनाकर गुज की माल लगी छतिया हुलसे रंग रागी ॥
 कटुक हैं उमंगें कर पाइ सखी हमहीं सर भौंति अमागी ।
 रोकति सौंसुरी पाँसुरी में यह पाँसुरी मोहन केँ मुख लागी ॥

'आँख दिग्गने' का अर्थ डराना-धमकाना आदि होता है। मोर-मुकुट की चट्टिकाएँ आँख के आकार की होती ही हैं। पर गोपियों को प्रेम के कारण वे चट्टिकाएँ भी 'आँख दिखाती' प्रतीत होती हैं। वे कृष्ण के सिर पर चढ़ कर गोपियों को तुच्छ ममक रही हैं। मूढ़ चढ़ने का अर्थ किसी की कृपा या प्रेम के भरोसे ढीठ हो जाना है। पर मोर मुकुट की चट्टिकाएँ तो कृष्ण के सिर पर हैं ही। अतः यहाँ वाच्यार्थ के आधार पर स्थित लक्ष्यार्थ का अद्भुत चमत्कार प्राप्त हो रहा है। गुजा तो स्वाभाविकत रंगों से रेंगी हुई हैं पर गोपियों को कृष्ण के रंग (प्रेम या अनुराग) में रेंगी लगती हैं। मुँह लगने का अर्थ किसी को अपने अनुकूल पा कर वृष्ट तथा उद्धत हो जाना है। पर यह अर्थ प्रस्तुत प्रसंग में बाधा उपस्थित होने की पर न आना चाहिए। कृष्ण तो बॉसुरी को मुँह से लगा कर बजा ही रहे हैं। इस प्रकार हम देखते हैं कि लक्षणिक प्रयोगों के लिए आवश्यक प्रसंग-बाध न होने पर भी लक्षणा का आनंद मिल रहा है। यह लक्षणा भी गोपियों के हृदय की वृत्तियों की व्यजना करने में कितना योग दे रही है।

कुछ मुहावरों का प्रयोग शिल्प रूप में हुआ है। हमारी भाषा में कुछ ऐसे शिल्प प्रयोग प्राप्त होते हैं जिनका एक अर्थ तो साधारण अर्थात् साक्षात् सकेतित (अभिधा से प्राप्त) होता है दूसरा लक्षणिक अर्थात् अर्थ-संगति अनुपपन्न होने से लक्षणा शक्ति की सहायता से प्राप्त होता है। ऐसे प्रयोग भाव-व्यजना में बहुत सहायक होते हैं। रत्नाकर जी ने ऐसे ही शिल्प-रूप में कुछ मुहावरों का

प्रयोग किया है। देखिए —

सास के नेंकु न आस गुनै न सुनै कछु सीख जो वेति जिदानी ।
 त्यों रतनाकर आन धरै न तो कान करै सखियान की पानी ॥
 देखन ही की सुघात में डोलति बोलति बात सबै पिततानी ।
 रोवत रोवत ही अब तौ गिरि बाकी गयी अखियान कौ पानी ॥

दुख की प्रारम्भिक अवस्था में आँसू स्वाभाविक होते हैं, पर जब वेदना घर कर लेती है तो वे भी सूख जाते हैं। मानों रोते रोते सब पानी गिर कर बह जाता हो, आगे रोने के लिए अश्रु बच ही न पाते हों। एक बात और। इस प्रकार की वेदनाएँ—जिनका उल्लेख उपर्युक्त पक्तियों में है—प्रायः समाज से छिपाई जाती हैं। यद्यपि रोने से अन्य जन पीडा का अनुमान कर लेंगे, फिर भी, ऐसी अवस्थाओं में आँसू का पानी रोक लेना हाथ की बात नहीं। इस प्रकार अश्रुपात आदि बाह्य चिह्नों से बात लोग पर प्रकट हो जाती है। अज मनोच मिटने लगता है, घृष्टता आने लगती है। आँसू का पानी गिरना या आँसू का पानी मरना, मुहानरा का प्रयोग निर्लज्ज हो जाने के अर्थ में होता है।

कुछ श्लिष्ट शब्दों की महायता से अनेक मुहानरे प्रयोग में और भी चमक उठे हैं। 'जिदगी से हाथ धोना' प्रयोग ले लीजिए। हाथ पानी से धोए जाते हैं। जिदगी के स्थान में जीवन शब्द के प्रयोग से विशिष्टता आ गई है। जीवन का एक अर्थ अर्थात् 'पानी' धोने के मेल में बैठता है, दूसरा 'जिदगी' मुहानरे की विधि पूरा करता चलता है। नीचे की पक्तियों में 'लुनाई' 'मानो' 'लौन मई'

‘सील की वात’ (सीलवाली हवा अथवा कुल-शील आदि की शिक्षा)
‘पानी करना’ आदि श्लिष्ट प्रयोगों के मेल में ‘जीवन से हाथ धोना’
मुहावरा कितना निरर आया है —

मोहन-रूप लुनाई की खानि मैं, हों नख तें सिख लौं हमि सानी ।
है रही लौन - मई रतनाकर, सा न मिटै अब कोटि कहानी ॥
सील की वात चलाइ चलाइ, कहा किए डारति हौं हमें पानी ।
जानि परै मम जीवन सौं हठि, हाथ ही धोइये की अब ठानी ॥

वर्षा ऋतु में जब जल से आर्द्र वायु (सील की वात) चलती
है तो नमक पसीजने लगता है । किसी के रूप पर अनुरक्ता को जब
शील की शिक्षा दी जाती है तो वह सकोच से पानी पानी हो जाती
है । पर सकोच में पडने से उधर प्राणों पर बन आने की नौबत
आती है । दोहरे चमत्कार का निर्वाह आदि से अत तरु हुआ है ।
पर कहीं भी भापा में वनावट या भावों में भद्दापन नहीं आने पाया ।
इतने मुहावरों का ऐसे योग में ऐसा निर्वाह करना साधारण चमत्ता
का काम नहीं है ।

इसी मुहावरे का एक सुंदर प्रयोग और देखिए —

सिख कौन कों देति कहा सजनी, हमकों बिप-बेलि ही धौइयौ है ।
रतनाकर त्यों कुलकानि-प्रपंचनि, लै कलकान न होइयौ है ॥
उर नोदन कैं सो डरहिं भलैं, जिनकों सुख नोदनि सोइयौ है ।
बरजौ वृथा डारिये सौं असुवा, हमें जीवन सौं कर धोइयौ है ॥

जो जीवन से इतना ऊभ गई है उसे आँसू गिराने से मना करने
से क्या लाभ ।

अभी पीछे की पक्तियों में 'वात चलाना' मुहावरा आया है।
 वात चलना या चलाना तथा हवा (वात) चलना दो प्रसिद्ध
 प्रयोग हैं। वात को श्लिष्ट कर के कवि ने दोनों मुहावरों को एक
 में मिला कर और भी चमका दिया है। इसका अनेक स्थानों पर
 प्रयोग किया है। एक उदाहरण देखिए,—

प्रथम भुराह चाय नाय पै चढ़ाह नीकै
 न्यारी करी कान्ह कुल-कूल हितकारी तैं ।

प्रेम-रतनाकर की तरल तरंग पारि
 पलटि पराने पुनि प्रन-पतवारी तैं ॥

और न प्रकार अब पार लहियै कौ कहू
 अटक रही हैं एक आस गुनगारी त ।

सोऊ तुम आह वात बिपम चलाह हाय
 काटन चहत जोगकठिन कुठारी तैं ॥

पानी उतरना आदि मुहावरों का सुंदर प्रयोग यहाँ देखिए—
 रानी दुरगावती स्वतंत्रता की ठानी ठान,

देस हित हानी ना सुहानी छतरानी है ।

कहै रतनाकर लखानी अछ सख धारि,
 अरि दल मानी मैं भयंकर भवानी है ॥

हेरत हिरानी छतरानी सब आसफ की,
 चलति कृपानी ना चलावत बिरानी है ।

पानी सब मुख कौ उतरि दिय पानी भयो,
 पानी गयो तेग कौ बिलाह डग पानी है ॥

नीचे की पक्तियों में 'हवा होना' मुहावरे को देखिए—

साजि सेन समर-सपूत राजपूतनि की,

विक्रम अकूत औ अभूत प्रन ठाने हैं ।

कहै रतनाकर स्वदेस पूत राखन कौ,

गाजि सहषाज के दराज साज भाने हैं ॥

कुत करवार सौं प्रचारि करि चार दारि,

केते दिये डारि केते भभरि भगाने है ।

प्रबल प्रताप ताप-दाप सौं हवा ह सह,

बदल समान मुगलदल बिलाने हैं ॥

हवा चलने पर घिरे हुए बादल इधर उधर निकल जाते हैं । हवा चलने का कारण उष्णता है ही । यहाँ 'प्रबल प्रताप ताप-दाप' से हवा हुई, उसीसे बादलों के समान मुगल नष्ट हो गए । 'हवा होना' प्रयोग एक ओर बादलों के साथ अपनी सगति बैठाता है दूसरी ओर मुहावरे की शक्ति से मुगलों के नष्ट होने (हवा हो जाने) की सूचना देता है ।

रत्नाकर जी ने कहावतों का अधिक प्रयोग नहीं किया है, पर, जहाँ भी किया है कुछ विशेषता तथा सूक्ष्म के साथ । वृतराष्ट्र के सामने 'अधे के आगे रोना' कहावत कैसी सटीक बैठी है । यो तो वृतराष्ट्र जन्माघ थे पर जिस समय उनके सामने ही अचला निस्सहाय द्रौपदी नगी की जा रही थी उस समय संभवतः उनकी 'हिये' की भी फूट गई थी । साधारण अधों को रोना-धोना पिघला भी

सके पर हृदय के अवे के सामने रोनेवाले को अपने भी नेत्र खोने पड़ेंगे —

भीषम कौं प्रेरों कर्नहुँ कौ मुख हेरों हाथ,
 सकल सभा को ओर दीन दग फेरों में ।
 कहै रतनाकर त्यों अधहुँ के आगों राइ,
 खोइ दीठि चाहति अनोठहि निरैरों मैं ॥
 हारी जदुनाथ जदुनाथ हूँ पुकारि नाथ,
 हाथ दाबि कदत करेजहिं दरेरों मैं ।
 देखी रजपूती की सरल करतुति अब,
 एक बार बहुरि गुपाल कहि टेरों मैं ॥

इसी प्रकार और भी अनेक स्थानों पर कवि ने कहावतों को ठीक प्रसंग के मेल में बैठाया है। सगर यज्ञ का अनुष्ठान करना चाहते थे। पर उतना बड़ा मित्र हो गया। इस प्रसंग में 'होम करत कर जर्यौ' उक्ति कितनी सार्थकता से आई है। बेचारे सगर का हाथ ही नहीं जला, साठ सहस्र पुत्र देखते देखते जरा कर राख हो गए —

हाथ तात यह भयी घात विन घात तिहारौ ।
 होम करत कर जर्यौ पर्यौ मिधि बाम हमारौ ॥
 आप बाजी लेन बेचि बाजो इमि सोवत ।
 उठत क्यों न पितु लखत बाट उत इत सिसु रोवत ॥

अशुमान सगर-पुत्रों को क्षार-राशि देतकर बिछाप कर रहे हैं। वे यज्ञ के घोड़े का पता लगाने को आए थे। पर अब तो ऐसे निरिंचित होकर सोए हैं जैसे प्राचीन काल के घोड़ों के व्यव-

सायी घोड़े बेच कर सोते थे । यह कहावत भी प्रसंग के मेल में ही मिल जाती है ।

कभी कभी कवि एक बार उठाई हुई कहावत का निर्वाह बहुत दूर तक करता चलता है । देखिए 'अघाह', 'पानि' 'सिरावन', 'जीवन' आदि शिल्पित शब्दों की सहायता से 'लोहे के चने चवाना' कहावत का कैसा सुंदर निर्वाह हुआ है —

चाधि लोह-चनक अघाह देस दच्छिन सौ,
पच्छिम बढ़ायो जो तृपा व्याधि अधिकानी है ।

कहै रतनाकर गुर्गिद गुरु बिदि यहै,
लोह ही के पानि सौँ सिरावन की ठानी है ॥

जीवन की आस नासि सासक दिली कौ भज्यौ,
बिकल बिहाइ सान कानि गोरकानी है ।

छाँडि आसि परसु कुठार कुत धान कहूँ,
पचनद हूँ मैं जुरघों रचक न पानी है ।

नीचे की पक्तियों में 'चोर का जी आधा' प्रयोग का योग देखिए । इद्र चोर था भी —

जाके पूत सपूत होहि तुम से बल साली ।

ताकौ हय हरि लेहि दाय फोड कूर-कुचाली ॥

देव दनुज थहरात देखि दल तात तिहारौ ।

कहा बापुसौ चपल चोर आधे जियधारौ ॥

घरतनों आदि की कलई अनि ताप या सदाई से उतर जाती है । किसी का मिथ्या-आटवर दूर कर उसके वास्तविक स्वरूप

के प्रकट कर देने के लिए 'कलई खोलना' कहावत प्रसिद्ध है। नीचे तप के ऊपर तेज का आरोप तथा 'तचाइ' (गरम करना, कष्ट में डालना) क्रिया का श्लेष प्रयोग कहावत की आवश्यकता-पूर्ति में कितनी सहायता दे रहा है। वही हरिश्चंद्र काव्य का प्रसंग है। विश्वामित्र राजा हरिश्चंद्र की परीक्षा लेने जाने का विचार कर रहे हैं। इंद्र को आश्वासन दिया जा रहा है —

सब ससय परिहरहु परिच्छा हम अब लौहैं ।
निज तप तेज तचाइ खोलि कलई सब दैहैं ॥
भो आगे जाके तप तीन्यौ लोक तपै है ।
सो दानो है कहा कहौ निज सत्य निबैहै ॥

मुहावरो, कहावतों, आदि के योग से कवि की भाषा बहुत ही समथे तथा स्वाभाविक हो गई है। कवि ने इस बात का ध्यान रखा है कि प्रायः लोग बात जीत में इनका प्रयोग अधिक करते हैं। इसी से इनकी सभाषणों की भाषा बहुत ही स्वाभाविक हुई है। बीच बीच में कुछ ऐसे शब्द भी रख देते हैं जो और भी स्वाभाविकता संपादन में समर्थ होते हैं। हरिश्चंद्र काव्य ही से कुछ पंक्तियाँ देलिये। नारद और इंद्र की बात चीत का प्रसंग है—

सुनि सुरपात अति आतुरता-जुत कह्यो जोरि कर ।
"कौन भूप हरिचंद कहौ हमसहुँ कहु मुनिवर" ॥
"सुनहु सुनहु सुरराज" कह्यो नारद उदाह सो ।
"ताकी चरचा करन माहि चित बलत चाह सो ॥

कुछ समय पश्चात् इन्द्र महाराज हरिश्चन्द्र की परीक्षा लेने का प्रस्ताव करते हैं —

यातें फोड मिस छानि ज्योंत ऐसौ कह्यु कीजै ।
जासों ताके सत्यहि परति सहज मैं लाजै ॥
सानुकूल सुभ समय सचहि सोभा सँग राखत ।
पै सुवरन सोइ सोंच आँच सहि जो रँग राखत ॥

इस अनुचित प्रस्ताव से नारद क्रुद्ध हो उठते हैं —

सुनि मुनि अति अनछाइ चढाइ भौह भरि माख्यौ ।
“सुमनराज यह कहा तुल्य आसय उर राख्यौ ॥
अहह जाति तव मत्सरता अजहँ न भुलाई ।
हेर फेर नौ घेर जदपि मुँह की तुम खाई” ॥

देखिए हरिश्चन्द्र के इस एकांत विलाप में कितनी स्वाभाविक भाषा आई है —

भय डोम के दास दास ऐसे थल पायौ ।
कफन-खमोटी काज भार्हि दिन जात बितायौ ॥
कौन कौन सी यातनि पै हम धारि विमोचै ।
अपनी दसा लखैं कै दुख रानी कौ सोचै ॥
कै अज्ञान बालक कौ अय सताप प्रचारै ।
भयौ कहा यह दाय होत मन हृदय विदारै ॥

कुछ समय में वाम अंग फटकने लगते हैं । उस समय के प्रचार देखिए —

यह असंगुन क्यों होत कहा अब अनरथ है।
 गयौ कहा रहि सेस जाहि विधना अब रवै है ॥
 छूटयो राज - समाज भय पुनि दास पराय ।
 ऐसी महिपोई कौ उत दासी करि आय ॥

इस समय के योग्य इस से अधिक स्वाभाविक भाषा हो ही नहीं सकती । ऐसी ही स्वाभाविक सरल भाषा में महारानी का विलाप देखिए,—

हाथ हमारौ लाल लियौ इमि लुटि विधाता ।
 अब काकौ मुख जोहि मोहि जीबे यह माता ॥
 पति त्यागें हं रहे मान तर छोद - सहारे ।
 सा तुमहँ अब हाथ बिपति मैं छोंडि सिधारे ॥
 अथहि सोंभ लौं तौ तुम रहे भली बिधि खेलत ।
 औचक हीं मुरमाइ परे मम भुज मुख मेलत ॥

कवि जब किसी व्यापार का वर्णन करने लगता है तो उसी के अनुकूल लोक में प्रचलित शब्द का प्रयोग करता है । शोक 'आदि' से भूर्धित व्यक्ति को सचेत करने के लिए लोक में 'जगाना' शब्द प्रचलित है । यह 'ओम्माई' की भाषा से आया है । देखिए सगर के शोक के इस वर्णन में इस शब्द का कैसा प्रसंगानुकूल प्रयोग हुआ है —

कोड परखत मुख मलिन हाथ छाती कोड लावत ।
 अभिमप्रित-जल-छोंट छिरकि कोड सीस जगावत ॥
 'तेग भारने' प्रयोग का यहाँ कैसा सटीक उपयोग हुआ है —

उद्धत अधर्मिनि के कुटिल कुकर्मिनि के,
 दास है उदास इहि नरक न रहैं हम ।
 कै तौ भूमि भारत कौ सरग बनैहैं अवै,
 कैतौ तेग भारि वेगि सरग सिधैहैं हम ॥

योद्धा के तलवार आदि हाथ में लेकर अजमाने के लिए तोलने शब्द का प्रयोग होता है। जब हम किसी वस्तु का बोझ जानना चाहते हैं तो कभी कभी उसे हाथ में लेकर थोड़ा थोड़ा उछालते हुए देखते हैं। इसी व्यापार से साम्य के आधार पर 'तलवार तोलना' प्रयोग चला है। देखिए —

मृतक पती को फटि तट की फटारी खोल,
 तोलि कर ताहि बोलि तोहि अपनाऊँ मैं ।

इसी प्रकार और स्थानों पर भी कवि ने उपयुक्त प्रचलित शब्दों के प्रयोग का सदा ध्यान रखा है। ऐसा करने से इनकी भाषा में स्वाभाविकता आई है।

कुछ स्थानों पर मुहावरों के प्रयोग की त्रुटियाँ भी हो गई हैं। इतनी अधिक रचनाओं के बीच जँगलियों पर गिनी जाने योग्य त्रुटियाँ नगण्य ही हैं। पर, दूसरा पक्ष छोड़ दिया गया, इस आक्षेप की आशका से उनका भी उल्लेख कर ही देना पड़ता है।

'घात लगाने' का अर्थ किसी अनुचित युक्ति से काम साधने का प्रयत्न करना होता है। 'घात' शब्द का ही प्रयोग अच्छे अर्थ में नहीं होता। नीचे के ही उद्धरण से देखिए —

जागिनि को भोगिनि की विकल वियोगिनि की

जग में न जागती जमातें रहि जाईंगी ।

कहै रतनाकर न सुख के रहे जौ दिन

तौ यै दुखद्वद की न रातें रहि जाईंगी ॥

प्रेम-नेम छौडि क्षान-छेम जौ बतावत सो

भोति हो नहीं तौ कहा छातें रहि जाईंगी ।

घातें रहि जाईंगी न कान्ह की कृपा तें इती

ऊधौ कहिये कों बस बातें रहि जाईंगी ॥

सगर ने अश्वमेध से निवृत्त होकर गगावतरण के लिए अनेक प्रयत्न किए । पर बात न धनी । इसी प्रसंग में 'लाई घात' प्रयोग किया है जो समीचीन नहीं प्रतीत होता —

अश्वमेध सौं है निवृत्त नृप पुर पग धारधो ।

सुरसरि आनन कौ उपाय बहु भाय विचार्यो ॥

लाई घात अनेक घात नहिं कहु बान आई ।

ऐसहिं सोच-विचार माहिं नृप आयु सिराई ॥

नीचे 'पार पाने' मुहावरे का प्रयोग देखिए —

सोच्यौ जौ यह बयस बृथा ऐसहिं चलि जेहे ।

तौ उतरत दिन माहिं कठिन तप पार न पेहे ॥

भगीरथ तपस्या करने को जाना चाहते हैं । सोचते हैं कि यदि यह अवस्था धीत गई तो बुढ़ापे में कठिन तप करते न धनेगा —

तौ उतरत दिन माहिं कठिन तप पार न पेहे ।

‘पार पाने’ का प्रयोग इस प्रकार हो सकता है—

(क) राम (हम से) पार नहीं पा सकता ।

(ख) हम (राम से) पार नहीं पा सकते ।

ऊपर ‘पैहै’ के स्वरूप को देख कर हम इस पक्ति का अन्वय इस प्रकार कर सकते हैं —

तौ उतरत दिन माहिं कठिन तप (हम सों) पार न पैहै ।

‘पैहै’ क्रिया का कर्त्ता ‘तप’ ही प्रतीत होता है । ऐसी अवस्था में अर्थ एक दम बदल जाता है । यदि ‘पैहै’ होता तो तप के पीछे विभक्ति-लोप मान कर अन्वय किया जा सकता था । संभवतः ‘पार पडना’ प्रयोग के स्थान में ‘पार पाना’ लिखा गया है । पार पडने का इस प्रकार प्रयोग होता है —

‘हमसे अब पडना लिखना पार न पडेगा’ ।

पछाँह की ओर ‘पार पडने’ का प्रयोग ‘पटने’ (निभने) के अर्थ में भी होता है जैसे ‘हमारे उनसे अब पार न पडेगी’ ।

नीचे ‘नैन निद्रा नहिं लागति’ प्रयोग में शिथिलता आ गई है । ‘निद्रा नहीं लगती’ ही पर्याप्त होता —

तउ पितरनि की दुसह-दसा चिता नित जागति ।

परत न चल चित जैन नैन निद्रा नहिं लागति ॥

वस्त्र के लिए ‘फटने’ शब्द का प्रयोग होता है । सूत्र आदि के लिए ‘टूटना’ शब्द व्यवहृत होता है । नीचे वस्त्र (पट) के लिए टूटने का प्रयोग हुआ है जो समीचीन नहीं प्रतीत होता —

कोउ निवटति फटि तट समेटि चटपट गुम्फौटा ।
 हँसति घँसति जलघार कसति कोउ कलित कछौटा ॥
 निपटने का भाव काशी की ओर स्नान के पहले की शौच
 आदि क्रियाओं से है। 'समेटि' शब्द इस निपटने की अशिष्ट
 ध्वनि की सहायता कर रहा है। काशी के ही होने के कारण
 रत्नाकर जी इस अर्थ से परिचित अवश्य रहे होंगे।

अनेक स्थानों पर प्रचलित प्रयोग से कुछ ही इधर उधर भट-
 कने से शिथिलता सी आ गई है। 'घाक मिटाना' प्रचलित प्रयोग
 है। कवि ने भी अनेक स्थानों पर इसका इसी प्रकार व्यवहार
 किया है। एक स्थान पर इसी भाव के लिए 'घाक धोना' लिखा
 है जो उतना सटीक नहीं हुआ है, यद्यपि धोने का भी लाक्षणिक
 अर्थ मिटाना ही है। देखिए —

पांडव की ताप औ प्रताप दुरजोधन कौ,
 कहुँ रतनाकर प्रतिज्ञा यह पारथ की,
 द्रोण हूँ महारथ की घाक धोइ घाऊँ मैं ॥
 'धूम मचाना' प्रसिद्ध प्रयोग है। कवि ने भी लिखा है —
 अवनि अकास मैं अपर्य मची है धूम,
 भूमि से रहे हैं रुचि सुरस उलीची मैं ।
 हिरकि रही है इत मोर सौ मयूरी वत,
 धिरकि रही है विज्जु पादर दरीची मैं ॥
 पर गगावतरण मैं लिखा है —

सुरसरि-आवन घूम 'घाम घामनि मैं धाई।

कुछ मुहावरों में कुछ शब्द छुटे रहते हैं। जैसे 'वह (क्रोध में) भरा बैठा था।' यहाँ 'क्रोध में' शब्द न कहने पर भी अर्थ लग जाता है। देखिए —

सुनि मुनि अति अनखाइ 'चढ़ाई भौंह भरि भार्यौ।

"सुमन-राज यह कहा तुच्छ आसय उर राख्यौ"॥

उसी प्रकार 'बात चलाने' मुहावरे में कभी कभी बात शब्द छिप भी जाता है। जैसे 'उनकी क्या चलाना'। देखिए:—

हरित भूमि चहुँ कोद मोद-मडित अति सोहै,

नर की कहा चलाइ देखि सुर-मुनि-मन मोहै।

इसी प्रकार 'मुँह की खाना' आदि अनेक प्रयोग हैं जिनमें कोई न कोई शब्द छिपा रहता है। पर कोई भी कवि मुहावरे के अनुरोध के बिना किसी शब्द का लोप नहीं कर सकता। यदि कवि ऐसा करने लगे तो अर्थ लगाने में भी बाधा उपस्थित होने लगे। रत्नाकर जी ने एक-आध स्थान पर ऐसा किया है। उदाहरण के लिए 'हाथ मीजना' प्रयोग ले लीजिए। इसका अर्थ दुःख से पड़ताना होता है। देखिए —

पारथ कियौ जो प्रन धार ताहि 'तोरन फौ,

कोरि 'शान पन' सी महारथ सँझै ना।

मीजि मीजि हाथ फह नथ रतनाकर के,

मानुहँ पयान माहि पिलँघ लगेहे ना॥

पर एक स्थान पर 'मौजि' के साथ 'हाय' शब्द छोड़ दिया है। ऐसा करने से कुछ अस्पष्टता आ गई है। देखिए —

मौजि मन मारे फिर कय लौ तिहारे दास,
आस बिन पोषे हाय कय लौ पुपी रहें।

कहै रतनाकर रचाए बिना रचक हैं,
तोष की कहौ लौ पढ़ी पद्धति घुपी रहें ॥

किसी कवि की भाषा पर विचार करते समय शब्दालंकारों पर भी विचार करना आवश्यक है। इनका उपयोग भाषा के बाह्य स्वरूप को अलंकृत करने में है। शब्दालंकारों से भाषा का स्वरूप आकर्षक तथा कर्णप्रिय हो जाता है। अर्थ को ग्रहण करने के पहले हम उच्चारण ही सुनते हैं। यदि उच्चारण भावोपयोगी है तो भावव्यजना में बहुत सहायता मिलती है। हमारे यहाँ अर्थालंकारों का जितना गर्भीर तथा विस्तृत विवेचन हुआ उतना शब्दालंकारों का न हो पाया। शब्द चमत्कार की कुछ ही विधियों की ओर आचार्यगण ध्यान दे सके। इस दिशा में बहुत कुछ विवेचन की अभी आवश्यकता बनी ही हुई है। सबसे पहले आचार्यों शब्द-मैत्री की ओर ध्यान दिया। पर प्रायः देखा जाता है कि अश्रु-प्रस के अत्यधिक आप्रह से जब बहुत दूर तक एक ही सी उच्चारण-ध्वनि का निर्वाह किया जाता है तो वह कुछ अप्रिय-सा लगता है। एक ही से अथवा एक ही उच्चारणवाले वर्णों ही में केवल हो सकती है यह सिद्धांत ठीक नहीं है, कभी कभी भिन्न उच्चारणों के वर्णों से सगठित शब्दों से भी भाषा के प्रवाह का

होती है। इसकी ओर विवेचकों ने उतना ध्यान नहीं दिया। इसमें सदेह नहीं कि स्वाभाविक अनुप्रासों की योजना से भाषा का आकर्षण बढ़ जाता है, पर, जब अर्थ की उपेक्षा कर व्यर्थ के अनुप्रास का आग्रह किया जाता है तो भावों की स्थापना पर आघात पहुँचता है। हिंदी के अनेक मध्यकालीन कवियों ने शब्द-मैत्री की रक्षा के लिए भावों तथा भाषा-संस्कार तक का बलिदान कर देना अनुचित नहीं समझा। पर तुलसीदास आदि श्रेष्ठ कवि इस कुरुचि-पूर्ण प्रथा से अपने को प्रायः बचाते ही रहे। रत्नाकर जी के विषय में यह कहा जा सकता है कि इन्होंने अनुप्रासों की स्थापना के लिए भावों का बलिदान नहीं किया। कुछ स्थानों पर अनुप्रासों के दूर तक निर्वाह करने का आग्रह अवश्य लक्षित होता है। ऐसे स्थानों पर भी व्याकरण की उपेक्षा नहीं की गई है। कुछ अपवादों को छोड़ सर्वत्र बड़े स्वाभाविक ढँग से अनुप्रासों की योजना की गई है। कवि स्वाभाविक तथा श्रुति-मधुर ध्वनि की रक्षा के लिए भाषा को बड़े संयत पर साथ ही कलापूर्ण प्रवाह पर चलाता है। ऐसे मधुर प्रवाह की भाषा लिखने में बहुत ही कम कवि समर्थ हुए हैं। पद्माकर का नाम ऐसे कवियों में बड़े आदर के साथ लिया जायगा। रत्नाकर जी को छोड़ पद्माकर-मी प्रवाह-युक्त भाषा लिखने में कोई भी कवि समर्थ नहीं हो सका। पर रत्नाकर की भाषा पद्माकर की भाषा नहीं कही जा सकती। पद्माकर की भाषा हल्की पड़ती है। रत्नाकर की भाषा गभीर है। पद्माकर की भाषा का प्रवाह एक क्षीण पहाड़ी झरने-सा है। रत्नाकर की भाषा का प्रवाह

गंभीर नदी-सा है। इस दृष्टि से रत्नाकर की भाषा बिहारी की भाषा से मिलती है। हम कह सकते हैं कि रत्नाकर की भाषा की गठन तथा गंभीरता बिहारी की भाषा से मिलती है। पद्माकर की भाषा वालकों के स्वच्छद कलकल हास्य के समान है। रत्नाकर की भाषा किसी प्रौढ़ काव्यरसिक की साहित्यगोष्ठी की विनोद प्रमोद-समय की भाषा से मिलती है। नीचे की पक्तियों में देखिए अनुप्रास कितने संकोच-पूर्ण तथा भोले ढंग से आये हैं —

पौन अति सीतल न तपत सुगंध सने,
मद मद यहत अनद देन हारे हैं।
कहै रतनाकर सुकुसुमित कुजनि मैं,
बैठि उठि भ्रमत मलिन मतवारे हैं ॥
छिटकति सख-निसा की चाँदनी सौं चारु,
श्रीपति के पुज परैं उचटि उड़ारे हें।
स्वच्छ सुखमा के परिपूरित-प्रभा के मनौ,
सुंदर सुधा के फूटि फबत फुहारे हैं ॥

घेरि छीनी आनि जानि अबला अकेलो मानि,
मरक अनग की उमंग सरसत हैं।
कहै रतनाकर पपीहा कइखैंत लिप,
पी कहाँ कहाय बड़ि आय सरसत हैं ॥
कंसई के राज भय पेसे ना कुकाज हाय,
जैसे आज ऊपी दुख-साज हरमत हैं।

बादर से बीरव्योम वायु के विमान वैठि,
बूँदनि के बान बनिता पै बरसत हैं ॥

चहुँ दिसि तैं घन घोरि घेरि नम-भडल-छाप,
घूमत, भूमत, मुक्त औनि अतिसय नियराप ।
दामिनि दमकि दिखाति, दुरति पुनि दौरति लहरैं,
छूटि छयीली छटा छोर छिन छिन छिति छहरैं ॥

जिन स्थानों पर अनुप्रासों का अधिक आग्रह प्रतीत होता है
वहाँ भी व्याकरण तथा भावों की उपेक्षा लक्षित नहीं होती । कुछ
उदाहरण देखिए —

पाद प्रसून-प्रसन्न पौन परिमल बगरावत

करति चद दुति मद अमल मुखचंद उजारी,
मुनि-मन-मार्हि मनोज - मौज उपजावनहारी ।
चचल चपल चलाँक चुलबुली चेटकहारि,
चुहुल चोचले चोज चाच कैं चाफ चढारि ।

* चित-चोरनि चितघनि सौं चपल चितै सकुचानी,
मुसकानी मुख मोरि मंद मन की मन जानी ।

फोड ताननि के तनति तरल यह ताना-थाना
यमक का भी एक उदाहरण देखिए—

हारिं हाथ जोरि मानि मन्नत करोर हारिं,
तोरि हारिं तुन कै कटू सौ दया भोजियै ।

जासौ मन भावन को सुख सरसावन को
जीवन जुड़ावन को अंक भरि लोजिये ॥
आपने अठान की रहो है राखि कई फान,
करत न कानि कछू याही दुख छोजियै ।
विधना सुनत काहू विधि ना हमारी हाय
विधि ना घनति कोऊ राम कहा कीजियै ॥
निघना तथा विधिना के बीच का इकार मात्र का भेद पढते
समय प्रतीत नहीं होता अत अलंकार स्थापना पर ऐसा आघात
नहीं पहुँचता ।

कुछ शब्द अपने उच्चारण ही से अपने भाव का आभास
दे देते हैं । ऐसे शब्द भाव व्यञ्जना के बहुत अनुकूल पड सकते हैं ।
ऐसे शब्दों की योजना से एक विशेष प्रकार के शब्दालंकार की
दृष्टि होती है । हमारे रीति शास्त्रों में इस विशेषता को प्रकट करने के
लेए कोई शब्द नहीं मिलता । अँगरेजी में इस अलंकार को 'ओनो-
मोटोपोइया' कहते हैं । हिंदी के अनेक श्रेष्ठ कवियों की रचनाओं से
इस अलंकार के उदाहरण प्रस्तुत किए जा सकते हैं । नामकरण
होना न होना दूसरी बात है, पर, भाषा में चमत्कार विधान पर
की स्वाभाविक विधियों का पातन मित्र कवियों द्वारा स्व-
होता रहता है । देखिए यहाँ भावानुरूप शब्दों की सहायता
भाषा भाव के कितनी अनुकूल हो गई है —
भूलत हिंडोरें दुहँ चोरे रस-रंग जिन्हें,
जोहत अरुंग रति-सोमा फटि फटि जाति

मंजु मचकी सौं उचकत कुच-कोरनि पै,

ललकि लुभाइ रसिया की डीठि डटि जाति ॥

देखत धनै ही कछु कहत धनै न नैकु,

घाल अलबेली जघ लाज सो सिमटि जाति ।

हटि जात धूँघट लटकि लाँवो लट जाति,

फटि जाति कचुकी लचकि लोनी कटि जाति

यहाँ 'भूलत', 'मचकी', 'उचकत', 'ललकि', 'सिमटि', 'हटि', 'लटकि', 'फटि', 'लचकि' आदि अनेक शब्द उच्चारण ही से अर्थ का आभास देनेवाले हैं ।

नीचे की पक्तियों में बीप्सालकार की शैली से नियोजित शब्दों में भी यही चमत्कार पाया जाता है —

गावैं गीत सरस बजावैं मिलि ताल सबै,

छैलनि की छाती काम तापनि तचावैं हैं ।

धूमि धूमि चारो ओर कटि तट दूमि दूमि,

झुकि झुकि भूमि भूमि भूमर मचावैं हैं ॥

बीप्सा भी भाव व्यजना के लिए बहुत आवश्यक उपकरण है । कुछ भावों को हम शब्द की आवृत्ति ही करके प्रकट कर पाते हैं । हमारी भाषा में ऐसे अगणित प्रयोग प्रचलित हैं जैसे — भोला भोला मुखड़ा, आते आते रुक जाना, नन्हे नन्हें बालक, धिरक धिरक कर नाचना, आदि । इन उदाहरणों में जो बात शब्दों की आवृत्ति के द्वारा प्रकट की गई है वह आवृत्ति के बिना न हो पाती । 'भोला' तथा 'नन्हे' की आवृत्ति से इन गुणों का आधिक्य

सुधि ब्रज-वासिनि दिवैया सुख-रासिनि की,

ऊधौ नित हमको घुलावन कौ आवती ॥

पुनरुक्तवदाभास ऐसे अलकारों के फेर में कवि नहीं पडा है,
फिर भी, एक-आध उदाहरण मिल ही जाता है। देखिए —

पारे दूरि ताप जे अमाप महि-मडल के,

मारतड है सो नम पंथ परसत हैं ।

फहै रतनाकर गिरीस-सीस-सन्निधि तौ,

पाइ रजनीस सुधाधीस सरसत हैं ॥

रावरे प्रभाव कौ प्रकास चहुँ पास गंग,

हेरि हिय सहित हुलास हरसत हैं ।

बेधि बेधि व्योम जो सिधारे तब तारे सोई,

बेध ब्रह्म ज्योति लै सितारे दरसत हैं ॥

यहाँ रेखांकित शब्दों में पुनरुक्ति का आभास मिलता है जो
अर्थ की ओर ध्यान देने से दूर हो जाता है। एक उदाहरण और —

प्रीपम कौ भीपम प्रताप जग जाग्यौ भय,

सीत के प्रभाव भाव भावना भुलानी के ।

फहै रतनाकर त्यों जीवन भयौ है जल,

जाके बिना मानस सुरात सब प्राणी के ॥

शब्दालकारों में श्लेष की भी गणना है। रत्नाकर जी के इस
अलकार के कुछ उदाहरण मुहावरों के प्रसंग में आ चुके हैं। वहाँ
हम देख चुके हैं कि कवि श्लेष शब्दा के प्रयोग से मुहावरों को
और भी काव्योपयोगी बना लेता है। अब हमें देखना है कि मुहा-

रों आदि के बिना भी श्लिष्ट शब्दों के प्रयोग में भाषा की व्यञ्जना-
शक्ति कितनी बढ़ गई है। देखिए नीचे की पक्तियों में केवल एक
श्लिष्ट शब्द के प्रयोग से व्यञ्जना में कितनी सहायता मिल रही है -

पांडव कौ ताप औ प्रताप दुरजोधन कौ,
सूत-सुतहू कौ दाप सोधि मियराऊँ मैं।

कहै रतनाकर प्रतिज्ञा यह पारथ कौ,
द्रोणहू महारथ कौ धारु घोड़ धाऊँ मैं ॥

सिंधुराज जटिल जयद्रथ कौ जीवन ले,
आज अधराज-हृदय आँखिनि खुलाऊँ मैं।

कृष्ण भगिनी के द्रौपदी के उत्तरा के हियँ,
सोक विकराल-ज्वाल जलति जुडाऊँ मैं ॥

यहाँ सियराना, घोना (घोड़) और खुलाना, ज्वाल जुडाना
आदि प्रयोग लाक्षणिक हैं। इनके वाचा-स्वरूप अर्थात् अभिधा से
प्राप्त अर्थ की पूर्ति के लिए साधारण पानी की आवश्यकता है।
ताप ठंडा करने, घोने आदि के लिए साधारण जल की आवश्यकता
होती है। पर लक्षणा जिन अर्थों की ओर संकेत कर रही
उनकी पूर्ति साधारण जल से नहीं हो सकती। यहाँ पांडवों के हृदय
का ताप (जलन) ठंडा करना है, द्रोणाचार्य कौ धारु घोड़े
(मिटानी) है अधराज के हृदय की आँखें खोलनी हैं।
द्रौपदी-आदि के हृदय का शोक-ज्वाला को ठंडा करना है।
सय की पूर्ति के लिए जयद्रथ का 'जीवन' लेना अनिवार्य है।
प्रकार जीवन शब्द का श्लेष दोनों ओर अपना निर्माद

चलता है। आँख खुलने मुहावरे का प्रयोग कुछ हानि उठा कर कुछ विपत्ति भेल कर, चेतने के अर्थ में होता है। वृतराष्ट्र, जयद्रथ आदि योद्धाओं के बल पर निर्भय बैठे हैं। पर उनके मारे जाने पर उनकी आँखें खुलेंगी। वृतराष्ट्र अब हैं अतः उनके चर्म-चक्षु तो खुलने से रहे। इसी लिए 'हिय' का प्रयोग किया गया। उसकी हृदय की भी फूटी थी। अंधराज शब्द का कैसा सुंदर अर्थांतरसक्रमित प्रयोग है। यह शब्द अभिधा से वृतराष्ट्र का बोध तो करा ही रहा है, साथ ही उनकी हठ, अज्ञता, दर्प आदि की भी व्यजना कर रहा है।

रत्नाकर जी ने प्रायः दो दो श्लिष्ट शब्दों का एक साथ ही निर्वाह किया है। ये दोनों शब्द एक दूसरे की सहायता करते हुए आते हैं। देखिए —

दुख-द्रम-भाड काटै घाड काटै दोपनि की,
पातक पहाड काटै सब जग जानी है ।
फहै रतनाकर त्यो जम के निगड काटै,
करम कुलिस-पाट काटि ना किरानी है ॥
ऐसी साल नाहि नख माहि नर-फेहरि के,
ऐसी धिकराल कालह की ना कृपानी है ।
दग होति धारना न होति निरधार नैकु,
गंग तव धार मैं घरघौ घो कौन पानी है ।

यहाँ धार (जलधार अथवा हथियार की धार) तथा पानी (जल अथवा काटनेवाली धार) शब्दों में श्लेष है। रत्नाकर जी के श्लेष मिथ्या चमत्कार की सृष्टि ही करने में योग नहीं देते।

जानि हमें कादर निरादर करत नाथ,
सूर के हिये सों क्यों न निमुकि चले गए ॥

कवि कहता है कि आप हमें कादर-भक्ति में कच्चा-समझ कर निरादर कर रहे हैं। सूरदास के हृदय से आप भी न भाग सके, क्योंकि वे भक्ति में दृढ़ थे। यहाँ 'सूर' का एक अर्थ दूसरे अर्थ का विशेषण हो गया है। ऐसे श्लेषों से रूपकों की सिद्धि में बहुत सहायता मिलती है। देखिए —

गोकुल के गाँव की गली में पग पारत हीं
भूमि कै प्रभाव भाव औरै भरिबै लगे।
ज्ञान-मारतंड के सुखाए मनु मानस को
सरस सुहाए घनस्याम करिबै लगे ॥

घनस्याम शब्द के दो अर्थ हैं — श्यामघन तथा कृष्ण। एक अर्थ का रूपकालंकार की परिपाटी से दूसरे पर आरोप हुआ है। मानस शब्द के भी दो अर्थ होते हैं — मन तथा सरोवर। यदि कवि चाहता तो इस श्लेष से भी काम ले लेता। पर मात्राओं को पूरा करने को 'मनु' लाना पड़ा।

घट शब्द का प्रयोग शरीर के अर्थ में भी होता है जैसे, घट घट में राम रमा है। ऐसे प्रयोग प्रारम्भ में लक्षणा ही से प्राप्त हुए होंगे। देखिए यहाँ इसका कैसा सुंदर उपयोग हुआ है —

आनन हूँ मैं कछु औरै सुपमा सरसाई,
गौर-स्याम दुति माहि अधिक आई अरुनाई।

अग अग के सहित उमग मनहुँ हलकन सां,

वाउ घट के अनुराग प्राग दीखत छलकन सां ।

जब घट में पानी छलकता है तो ऊपर से देखा जा सकता है ।
यहाँ भी अनुराग छलक रहा है । अनुराग का रंग लाल है । उस
अनुराग के छलकने से मुँह पर लालिमा छा गई है ।

घट का ऐसा ही सायक प्रयोग कवि ने इन पक्तियों में किया है —

तय गुरुघर घरि घोर कियौ निर्धारित मन मैं ।

कोसल-पति कुसलात वनति केवल रोवन में ।

जो अति उबलत सोक-सलिल डग पथ नहि पैहै ।

भूरि भाप सौ पूरि तुरत तौ घट फटि जैहै ॥

कभी कभी श्लिष्ट शब्द का चमत्कार आलंकारिक विधान से
। दिया गया है । ऐसे स्थानों पर श्लिष्ट प्रयोग तथा अलंकार
। स्पर चमत्कार-वृद्धि करते हुए आते हैं । देखिए —

मानि कामना सिद्ध जानि तूठे दुख धारी ।

भयी भूप-मन मगन वढैं आनंद नद भारी ।

मग्न होने के दो अर्थ होते हैं, आनंद आदि भावों में विभोर
होना तथा जल आदि में डूबना । इस दूसरे अर्थ की रक्षा के लिए
आनंद को नद बनाया गया है ।

आलंकारिक शैली से कभी कभी श्लिष्ट प्रयोगों का थड़ी दूर
तक निर्बाह किया गया है । उदाहरण के लिए यह कवित्त देखिए —

रस के प्रयोगनि के सुखद सुजोगनि के

जेते उपचार चारु महु सुखदाई है ।

तिनके चलावन की चरचा चलाई कौन

देत ना सुदर्शन हैं यों सुधि सिराई हैं ॥

करत उपाय ना सुभाय लखि नारिनि कौ

भाय क्यों अनारिनि को भरत कन्हारै हैं ।

हाँ तौ विपमज्वर-वियोग * को चढ़ाई यह

पाती कौन रोग की पठावत दवाई हैं ॥

रेखाकित शब्द शिल्प हैं । विपमज्वर में सुदर्शन नामक औषध दी जाती है । वियोग को विपमज्वर बनाया गया है । श्लेष के बल इसका निर्वाह हुआ है । सुदर्शन (सुदर्शन रस तथा दर्शन), नारिनि (नाडियों का तथा स्त्रियों का), अनारिनि को (नाडी-ज्ञान-शून्य वैद्यों का तथा मूर्खों का), पाती (पत्नी तथा चिट्ठी) आदि प्रयोगों से दोनों अर्थों की सिद्धि हो जाती है । अपने वैद्यक-ज्ञान के भरोसे रत्नाकर जी ने यह ढाँचा रखा किया है । हमारे कवियों को यह अवाछनीय परिपाटी रही है कि वे अपने अन्य शास्त्रों के ज्ञान का काव्य में प्रदर्शन करने से नहीं चूकते । सम्भवतः बहुज्ञता-प्रदर्शन के लिए ऐसा किया जाता है । रत्नाकर जी में भी यह प्रवृत्ति कभी कभी लक्षित होती है । देखिए नीचे रूपक का निर्वाह किस ज्ञान के भरोसे किया किया गया है —

❀ यह बिनसत नगु रासि कै जगत बधौ जसु लेहु ।

जरी विपम जुर ज्याइयै आइ सुदरसन देहु ॥

—बिहारी

दारिद्र-शाय प्रभाय सा, पीडित जाती, देह ।

ताके क्लेश निसेस को, चहत धनेस सनेह ॥

यहाँ 'धनेस' तथा 'सनेह' शब्द शिल्प हैं। सनेह के दोनों अर्थ (प्रेम तथा तैल) प्रसिद्ध हैं। धनेस का एक अर्थ धनान् व्यक्ति सरल ही है। दूसरे अर्थ तब वैद्य लोग ही पहुँच मन्ने हैं। धनेस नामक एक पक्षी होता है जो विंध्यपर्वत श्रेणी के आस पास बुदेलखंड तथा बघेलखंड में पाया जाता है। इसका तेल पक्षाघात (लकवा) गठिया आदि रोगों पर प्रयुक्त होता है। इस अर्थ तब साधारण पाठक कैसे पहुँच सकते हैं? वैद्यों के पास भी अर्थ लगवाने लोग तभी न जायेंगे जब उन्हें ऐसे भाव होने का कुछ सदेह होगा। पर सौभाग्य से कवि ने ऐसे प्रयोग कुछ गिने हुए स्थलों ही पर किए हैं।

नीचे की पक्तियों में कुरग शब्द का कितनी वक्रता से प्रयोग हुआ है —

कहत कुरग जो न जानै कछु रग-ढग

परम सुग्ग ये तिरंग नैन तेरे हैं ।

जो लोग नेत्रों को कुरग कहते हैं उन्हें रग (रस-रग) का कुछ ढग नहीं आता। पर तेरे नेत्र तो सुरग है। नेत्रों को जब कुरग कहा जाता है तो मृग ही अमीष्ट होता है। पर कवि ने दूसरे सभ्य अर्थ की ओर संकेत कर के एक दूसरा ही चमत्कार रच दिया है।

रत्नाकर जी अनेक स्थलों पर श्लेष के सहारे उक्ति में लाघव लाने में समर्थ हुए हैं। नीचे भुजाग शब्द के श्लेष को देखिए,—

एते दूरि देसनि सौं सखनि सँदेसनि सौं

लखन चहै जो दसा दुसह हमारी है ।

कहै रतनाकर पै विषम वियोग विधा

सधद-विहीन भावना की भाववारी है ॥

आनै उर अतर प्रतीत यह तारै हम

रोति मोति निपट भुजगनि की न्यारी है ।

आँखिनि तैं एक तौ सुभाव सुनिवै कौ लियौ

काननि । तैं एक देखिवै की टेक धारी है ॥

भुजंग के अर्थ सर्प तथा उपपत्ति होते हैं । यह प्रसिद्ध ही है कि सर्प नेत्रों से सुनता है । कृष्ण भी कुछ विपरीत करना चाहते हैं । गोपियों को देखने को स्वयं न आकर उद्धव को भेजा है । कानों से, सँदेशों से, देखना चाहते हैं ।

अब ब्रजभाषा की दृष्टि से कवि की पदावली आदि पर भी कुछ विचार कर लेना उचित होगा । रतनाकर जी ने ब्रजभाषा साहित्य का मनोयोग पूर्वक बहुत काल तक गभीर अध्ययन किया था । इसी के फलस्वरूप हमें उनकी भाषा में बहुत व्यापक पदावली मिलती है । जिन जिन श्रेष्ठ कवियों में जो जो उपयुक्त शब्द मिले उन सब को कवि ने अपनाया । इसके अतिरिक्त संस्कृत से तत्समरूप में भी बहुत से शब्द ग्रहण किए । संस्कृत के बहुसंख्यक शब्द अपभ्रंशरूप में तथा अनेक शब्द तत्समरूप में ब्रजभाषा में सदा से प्रचलित रहे हैं । कुछ कवियों में शब्दों को तत्समरूप ही में ग्रहण करने का आग्रह कुछ अधिक लक्षित

होता है। विनयपत्रिका के प्रारम्भ में तुलसीदास जी ने पूर्ण सस्कृतमय भाषा लिखी है। पर गीतावली में भाषा का वही प्रचलित स्वरूप ग्रहण किया है जिसमें कभी कभी आवश्यकतानुसार सस्कृत पदावली भी आती रहती है। रत्नाकर जी की भाषा में भी अनेक स्थलों पर सस्कृत पदावली बहुत अधिक ग्रहण की गई है। पर ऐसा सर्वत्र नहीं किया गया है, प्रायः भाषा का साधारण सहज रूप ही ग्रहण किया गया है। कवि ने सस्कृत शब्द ग्रहण करते समय उनके श्रुतिमधुर तथा काव्योपयोगी होने का सदा ध्यान रखा है। विनयपत्रिका के प्रारम्भ में 'इसका ध्यान न रख कर तुलसीदास जी ने अपनी भाषा को जटिल कर दिया है। पर रामायण में जहाँ जहाँ सस्कृत पदावली को अधिक व्यापक रूप में ग्रहण किया है वहाँ उनके काव्योपयोगी होने का सदा ध्यान रखा है। रत्नाकर जी का आदर्श वही है जो तुलसीदास का रामायण में रहा है। कुछ उदाहरण देखिए —

चषा गुज लघग मालती - लता सुहाई,
कुसुम फलित अति ललित तमालनि सां लपटाई ।
साजे द्वारत डुकूल फूल छाजे यनिता बहु,
निज-निज नाहीं अक निसक रहौ मरि मानहु ॥
भजन भन-भ्रम काच-कुलिस आगार मनोहर,
गजन हिय तम-तोम तरनि-उदयाचल सुदर ।
प्रेम पयोधि रतन-दायक मदर कन जाके,
कचन-करन हरन-कलमस पारस मनसा के ॥

जहाँ पर भाषा ठेठ होने की ओर झुझने लगती है वहाँ भी सस्कृत के शब्द बीच बीच में आते रहते हैं। सस्कृत का प्रभाव और बातों पर भी पड़ा है। ब्रजभाषा में लगे समासों की परिपाटी कभी प्रचलित नहीं रही। पर रत्नाकर जी ने बहुत लगे लगे समासों का प्रयोग किया है। कुछ उदाहरण देखिए —

लहलहात है हरित गौर-स्यामल-रग-रोंचो,
पुलकित-तन रस सरायोर अविचल-व्रत साँचौ।

पञ्च-धीच है मलकति कहुँ कलिंद नदिनी,
फोटी-फोटी कलि-कलुष-करार-निगर निकदिनी ॥

सकल रूप-जोयन-अनूप-गुन-गर्व गसीली।
जुगल-रसासध-मत्त राग-रँग-रत्त रसीली ॥

जय विधि-सचित-सुकृत-सार-सुख सागर-सगिनि।

जय हरि पद-अरविंद-मज्जु-मकरंद-तरगिनि ॥

जय सुर-सेवित समु बिपुल-बल विक्रम-साका।

जय भूपाति-कुल-कलस भगीरथ पुन्य पताका ॥

आवश्यकतानुसार सस्कृत के सधि-नियमों से भी लाभ उठाया गया है। नीचे 'स्वर्गासा' प्रयोग देखिए —

परम आत्म सतोष हेत निज चरित सुधारत।

कहुँ सज्जन स्वर्गासा करि निज जनम बिगारत ॥

ब्रजभाषा की जन्मभूमि ब्रजमण्डल है। पर बहुत प्राचीन काल ही में साहित्य की सामान्य भाषा के रूप में इसका प्रचार सपूर्ण

उत्तराखण्ड में हुआ। रीति काल के प्रायः कवि ब्रजभूमि से पूर्व के प्रांतों ही के थे। उन्हीं के द्वारा भाषा को बहुत कुछ प्रौढ़ता प्राप्त हुई। वे कवि अपने नित्य के जीवन में ब्रजभाषा का प्रयोग नहीं करते थे। उनकी मातृभाषा अथवा कोई न कोई बोली थी। क्रमशः इन प्रांतीय बोलियों का प्रभाव साहित्यिक भाषा पर पड़ने लगा। यह प्रभाव पदावली ही तक सीमित न रहा। क्रियाओं के रूप तक इससे प्रभावित होने लगे। काशी प्रांत के कवियों, जैसे रघुनाथ, हनुमान आदि की भाषा पर पूर्वी अवधी का भी प्रभाव लक्षित होता है। रत्नाकर जी ने भी बड़ी स्वच्छदता से पूर्वी प्रांतों के शब्दों को ग्रहण किया है। उनमें से बहुत से प्रयोग तथा शब्द तो काशी-प्रांत ही में प्रचलित हैं। पर कवि की मेंजी हुई भाषा के बीच ये शब्द सहज लक्षित नहीं होते। यहाँ कुछ शब्द उदाहरण सहित उपस्थित किए जाते हैं—

हिरकि=(हिरकना=पास आना, सटना)

हिरकि रही है स्याम-अक में ससक मनौ,

थिरकि रही है बिजु बादर दरीची में।

बिसाही=(बिसाहना=मोल लेना)

पर पछिताव यहै होत कत तदुल है,

हाथ अनचाही एती बिपति बिसाही में।

अहक=साध या इच्छा।

कहै रतनाकर बयारि बारि सीरे कहूँ,

पैयै नैकु एक रहै अहक यही लगी।

कहै रतनाकर बुलाइ अथ कीजे ब्याह,
दूरि फरि जेते द्रोह मोह के भ्रमेले हैं ।

गजन=पीडन

अजन बिनाह मन रजन निहारि इन्हें,
गजन है खजन-गुमान लटे जात हैं ।

लुरियाना=फुटना, ढलना, लोभवश पीछे लगे फिरना ।

धूमति न रच पचसर के प्रपच घाल,
लाल की ललक लपिने कौ लुरियाति है ।

लौकता=दिराई पडना

अपा कौ प्रकास लाग्यौ लौकन अकास माहि,
सुमन बिकास कें हुलास भरिबै लगे ।

यतास=चायु ।

पाला परै आस पै न भावत यतास धारि,
जात कुम्हिलात द्वियो कमल हमारी है ।

पेंवारि = (पेंवारना=जल में बहा देना, जल में बहा कर नष्ट कर देना)

चिंता मनि मज्जुल पेंवारि धूरि धारनि में,
कॉच मन मुकुर सुवारि रखिषो कहौ ।

साँसति=बहुत अधिक कष्ट ।

कहै रतनाकर तिहारे जोग रोग माहि,
तन मन साँसनि की साँसति प्रमानै हम ।

उदवासना=उच्चाटन करना, भगाना, जलमग्न करना, नष्ट करना, उभाना ।

नंद के कुमार सुकुमार को घसाइ यामैं
ऊधौ अब हाइ कै विसास उदवासैं हम ।

भकुवाने=(भकुआ=मूर्ख) ।

। सूखे से छमे से सकधके से सके से थके
भूले से झमे से भमरे से भकुवाने से ।

उधिराना=वायु में उड़ जाना, वायु में उड़ कर नष्ट होना,
नष्ट हो जाना ।

उडि उधिरानी किधौं ऊरध उसासनि मैं
बहि धौ बिलानी कहूँ आँसुनि की धार मैं ।

तथा—

कहै रतनाकर गंभीर सोई ऊधव कौ
धीर धधरान्यौ आनि ब्रज के सिवाने मैं ।

साफी=भाँग छानने का वस्त्र, अँगौछा ।

तूँया तोरि साफी छोरि मुख बिजया सो मोरि,
जैसे कज गंध पै मलिद मजु धावै है ।

विशेष—यद्यपि इस शब्द का उद्गम विदेशी है, पर इसका प्रचार काशी ही की ओर अधिक है । ब्रजमंडल में यह प्रयुक्त नहीं होता ।

फटही=फटी हुई

धाध=धान, मूँज इत्यादि की पतली डोर जिमसे खाटें बिनी जाती हैं ।

कहै रतनाकर प्रगट ही दरिद्र-रूप,
फटही लँगोटी घाँधि धाध सो लगाव हे ॥

रूसना=रुष्ट होना ।

कहै रतनाकर रहत न अकेले यनै,
मेले यनै रसिहँ तिया सो दोषवत को

विशेष—कष्ट के दो अपभ्रंश हुए, 'रूस' तथा 'रूठ' रूसने का प्रचार पूर्व की ओर हुआ, रूठने का प्रचार पश्चिम की ओर ।

सिकहर=छीका ।

कहै रतनाकर न घात कहिचे कौ समै,
ठसक उठाइ ताइ दीजै सिकहर पै ।

निशेष—पश्चिम में इस शब्द का 'छीका' ही रूप में प्रयोग होता है ।

तितार्ई=मिर्च का कडवापन ।

ध्यापति तिन्हें न मान भिरच-तितार्ई नैकु,
पावति सगद सुख पेसौ कछु दीठी है ।

गोरू=गाय, बैल ।

कोठ गोरुन जल व्याइ न्हाइ परखति पनघट पर ।

कोठ गागरि भरि चलति सोस घरि कोउ कटि-वट पर ॥

चलरि=उछल कर ।

मनु फागादी कपोत गोत के गोत उड़ाए ।
लरि अति ऊँचै उलरि गोति गुथि चलत सुहाए ॥

धिरइ=धिक्कार कर, फटकार कर ।

झौं कहि, धिरइ, चढाइ भौइ ऋषिराइ सिधाए ।

हरि सुमिरत हरिचद हाट अति आतुर आए ॥

अँगोजना=(शरीर पर) मेलना ।

औ अयोध बालकहूँ कौ विलखत संग भेज्यौ ।

इफ मरिये कौ छाड़ि कहा जो नाहि अँगैज्यौ ॥

कुछ शब्द ऐसे हैं जिनका मूल तो एक ही है, पर पूर्व तथा पश्चिम में भिन्न भिन्न अपभ्रंशरूप हैं । रत्नाकरजी ने ऐसे कुछ शब्दों के दोनों रूपों का व्यवहार किया है । कुछ उदाहरण देखिए —

पूर्वी रूप

पश्चिमी रूप

अँनेस

अँदेस (अँदेसो)

सनेस

सँदेस (सँदेसो)

सुसकि (सिसक)

सिसकि

कुछ शब्द ऐसे हैं जिनका उच्चारण तथा रूप एक ही हैं पर पूर्व तथा पश्चिम में भिन्न भिन्न अर्थों में प्रयोग होता है । कवि ने कुछ ऐसे शब्दों का भी प्रयोग किया है । कुछ उदाहरण देखिए —

गारना— { पूर्वी अर्थ — निचोड़ना
पश्चिमी अर्थ — नष्ट करना

उदाहरण —

पूर्वी अर्थ के अनुसार —

पूर्व में जब एक क्रिया के होने के साथ ही दूसरी क्रिया का संपादन होता है तो पहली के साथ 'मान' शब्द जोड़ देते हैं जैसे कहतमान (कहतैमान) चलतमान (चलतैमान) अर्थात् कहने के साथ ही, चलने के साथ ही । कवि ने एक स्थान पर यह प्रयोग भी किया है—

सुन्यौ गग गुन ग्राम तात सुभ धाम सुहायौ ।

कहतमान जिहि लखौ छार औरै रँग छायाँ ॥

काशी में 'अपने' का साधारण लोग 'आपने' रूप कर देते हैं । इसका भी प्रयोग अनेक स्थानों पर हुआ है । देखिए —

आपने चने कौ अबै बदलौ चुकाए लेत,

चपल चबाए लेत तदुल सुदामा कौ ।

हाय आपने प्रिय सुत की यह दसा निहारौ ।

लुटि गई हम हाय परहि अब कहा उचारौ ॥

पूर्व में मुँह चिढ़ाने को 'मुँह विराना' कहते हैं । देखिए —

चद, चतुरानन, पंचानन, पडानन के,

याननि के हेरि हँसि आनन विराचैं हैं ।

एक-आध स्थान पर कुछ शब्दों का मारवाड़ी भाषा के ढँग पर प्रयोग हुआ है । ब्रजभाषा में घालने का अर्थ नष्ट करना होता है, मारवाड़ी भाषा में इसका अर्थ डालना होता है । देखिए यह इसी अर्थ में प्रयोग हुआ है —

घालि गयो जय तैं कन्हैया नेह काननि में,

तथ तैं न नैकु फट्ट फाट्ट की सुनति है ।

‘मेलने’ का अर्थ मारवाड में डालना है। इसी अर्थ में ‘मेलने’ का यहाँ प्रयोग हुआ है —

ठेले कछु दत्त सो सकेले कछु सुड माहि,

मेले कछु आनन गजानन परात है।

मारवाड व्रजभूमि के पडोस में पड़ता है अतः बहुत से शब्दों तथा प्रयोगों का आदान-प्रदान चलता ही रहता है। कुछ प्रयोगों पर अँगरेजी लाक्षणिकता की भी छाप है। नीचे के ‘चल रीतै’ प्रयोग में (Vacant look) का स्पष्ट आभास है —

इमि बिलखत घतरात थकित चितवत चखरीतैं।

इसी प्रकार नीचे का ‘मत-प्रकाश’ करना प्रयोग भी नवीन शैली का है —

“जोगिराज निज मत प्रकास प्रथमहि हम कीन्हो।

गंगावतरण की भाषा पर विहारी की सतसई की भाषा का स्थान स्थान पर प्रभाव पड़ा है। सतसई के शब्द तथा वाक्यखंड ज्यों के त्यों गंगावतरण में मिलते हैं। कुछ ये हैं—मरक, कढलाने नटसाल, दीरघ दाघ निदाघ, सुनकिरवा की आड, ठाढे गाढ़े चोलरँग, भोंडरनग, गुफरीटा। इन शब्दों के बिना भी रत्नाकर अपना काम चला सकते थे, पर इन्हे साहित्यिक विस्तार देने इनका प्रयोग किया है।

तुलसीदास जी के प्रयोगों का आभास भी कभी कभी जाता है। देखिए —

किंकिन, ककन, नूपुरकी धुनि धूम मचावति।